

நீங்காத நினைவுகள்

ஐ.தி.சம்பந்தன்

தமிழ்த்தொண்டர் ஐ.தி.சம்பந்தனின்
நினைவுத் தடங்கள்

நீங்காத நினைவுகள்

Digitized by Noolaham Foundation.
noolaham.org | aavanaham.org

நீங்காத நினைவுகள்

தமிழ்த்தொண்டர் ஐ.தி. சம்பந்தனின்
நினைவுத் தடங்கள்

ஆசிரியர்
ஐ.தி. சம்பந்தன்

சுடரொளி வெளியீட்டுக் கழகம்
Chuderoi Publication Society
15, Rutland Road, London E7 8PQ
Tel; 0208 552 6999, E-mail: itsampanthan@hotmail.com

சமீபநாட்டு நிகழ்ச்சி

சமீபநாட்டு நிகழ்ச்சி

சமீபநாட்டு நிகழ்ச்சி

நீங்காத நினைவுகள்: தமிழ்த்தொண்டர் ஐ.தி.சம்பந்தனின் நினைவுத் தடங்கள்
ஆசிரியர்: ஐ.தி. சம்பந்தன்

பதிப்பு: 2014

வெளியீடு

சுடரொளி வெளியீட்டுக் கழகம்

Chuderoi Publication Society

15, Rutland Road, London E7 8PQ

Tel; 0208 552 6999, E-mail: itsampanthan@hotmail.com

வடிவமைப்பும் அச்சம்

குமரன் அச்சகம்

39, 36வது ஒழுங்கை, கொழும்பு - 06

தொ.பெ. 011 2364550, மி. அஞ்சல்: kumbhik@gmail.com

ISBN 978-0-9555359-9-4

சமர்ப்பணம்

என்னைப் பெற்றெடுத்து
இளம்வயதில் எம்மை விட்டு இறைவனடி இணைந்த
அருமைப் பெற்றோர்
ஸ்ரீமான் காசிப்பிள்ளை ஐயாத்துரை,
திருமதி மாரிமுத்து ஐயாத்துரை,
என்னை வளர்த்தெடுத்து கல்வியூட்டி வாழ்வளம் தேடித்தந்த
எனது அருமைச் சித்தப்பாமார்
காசிப்பிள்ளை கந்தசாமி,
காசிப்பிள்ளை நடராசா,
காசிப்பிள்ளை முருகேசு,
என் வாழ்வைத் துலங்க வைத்து
என்னை 2010ல் விட்டுப்பிரிந்து இறைவனடி சேர்ந்த
எனது அன்பு மனைவி
செல்வதி சம்பந்தன்
ஆகியோருக்கு
இந்நூல் சமர்ப்பணம்

சிந்தனையில் கந்தனை நிதம் இருத்தி நீயும்
வந்தனை செய்குவாய் வண்டமிழ் பாடுவாய்
வந்துனை ஆளுவான் வரங்களும் நல்குவான்
செந்தமிழ்க் களபுமி செழித்து வாழ் வடிவேலன்

சென்னை

சென்னை நகரம்

சென்னை நகரம், தமிழ்நாட்டின் தலைநகரமாகவும்

மேற்கு கரையிலும்

அமைந்துள்ளது.

சென்னை நகரம், தமிழ்நாட்டின்

மேற்கு கரையிலும் அமைந்துள்ளது.

சென்னை நகரம், தமிழ்நாட்டின்

மேற்கு கரையிலும்

அமைந்துள்ளது.

சென்னை நகரம், தமிழ்நாட்டின்

மேற்கு கரையிலும்

அமைந்துள்ளது.

சென்னை நகரம், தமிழ்நாட்டின்

மேற்கு கரையிலும்

அமைந்துள்ளது.

சென்னை நகரம், தமிழ்நாட்டின்

மேற்கு கரையிலும்

அமைந்துள்ளது.

சென்னை நகரம், தமிழ்நாட்டின்

மேற்கு கரையிலும்

அணிந்துரை

இதய சுத்தியுடன் இடையறாது செயற்படுபவர்

தமிழ்த்தொண்டர், இலண்டன் 'சுடரொளி' சஞ்சிகை ஆசிரியர், எழுத்தாளர், நூலாசிரியர், சமூகசேவையாளர், சைவத்தொண்டர் முதலிய பன்முக நிலைகளில் ஆர்வத்துடனும் அர்ப்பணிப்புடனும் நற்பணி புரிந்துவருபவர் திரு. ஐ.தி. சம்பந்தன் அவர்கள்.

நமது மக்கள் மொழிப்பற்று, தமிழ் இனஉணர்வு, தெய்வநம்பிக்கை முதலியவற்றுடன் தம் சொந்த மண்ணில் தமிழர் தம் தாயகத்தில் யாருக்கும் அடிபணியாது, தலைநிமிர்ந்து வாழ வேண்டும் என்ற கனவை நனவாக்குவதற்குக் கடந்த கால் நூற்றாண்டுகளுக்கும் மேலாக இதயசுத்தியுடன் அவர் இடையறாது பாடுபட்டுவருவதைப் பலர் அறிவர். இலண்டன் சுடரொளியில் இடம்பெறும் கட்டுரைகள், கவிதைகள் என்பனவும் அவர் எழுதிய நூல்களும், மற்றவர்களைக் கொண்டு எழுதுவித்து அவர் வெளியிட்ட நூல்களும் இன மொழிப் பற்றையும் விடுதலை வேட்கையையும் ஊட்டும் விதத்தில் அமைந்துள்ளமை குறிக்கத்தக்கது.

பல்கலைப்புலவர் க.சி. குலரத்தினம் எழுதிய தமிழ் தந்த தாதாக்கள், செந்தமிழ் வளர்த்த செம்மல்கள், இலங்கைப் பாராளுமன்றத்தில் அமரர் அ. அமிர்தலிங்கம் அக்காலத்திய புதிய அரசியல் சட்டத்தை விமர்சித்து ஆற்றிய உரையை உள்ளடக்கிய 'போராட்டம்', பொன். பாலசுந்தரம் அவர்களின் 'ஐரோப்பாவும் ஈழத்தமிழர்களும்', நூலகவியலாளர் என். செல்வராஜா எழுதிய 'மலையக இலக்கிய கர்த்தாக்கள்' ஆகியவற்றையும், குமுதினிப் படுகொலைகள் சம்பந்தமான நூலொன்றையும் சுடரொளி வெளியீட்டுக் கழகத்தினூடாக அவர் வெளியிட்டுள்ளார். 'அகதிகளின் சோக வரலாறு' என்ற நூல் அவரால் எழுதப்பட்டது. வே.செ. குணரத்தினம் அவர்களுடன் இணைந்து 'ஓப்பற்ற தலைவர் - தந்தை செல்வா' என்ற நூலைத் தொகுத்துள்ளார். இவையும் சுடரொளி வெளியீட்டுக் கழகத்துக் குரியவையே.

இற்றைக்கு 200ஆண்டுகளுக்கு முன்னர் தமிழ்நாட்டிலிருந்து கொண்டுவரப்பட்ட உழைப்பாளிகளே மலையகத் தமிழ் மக்கள் ஆவர். அவர்களே காடாகவும் மலைப்பிரதேசமாகவும் இருந்த மண்ணை செழிப்புள்ள, வளமுள்ள மண்ணாக்கிய பெருமைக்குரியவர்கள். இலங்கையின் தேசிய வருமானத்தின் மூன்றிலொரு பகுதியை ஈட்டிக் கொடுப்பவர்களும் அவர்களே. ஆனால், அந்த மலையகத் தமிழ் மக்களின் வாழ்க்கை வளம்பெறவில்லை. இலங்கை சுதந்திரம் அடைந்த பின்னர் அவர்களது நிலை மோசமடைந்தது. பெரும்பான்மையைக் கொண்ட சிங்கள அரசு இவர்களது வாக்குரிமை, குடியுரிமையைப் பறித்து நாடற்றவர்களாக்கியது. அவர்கள் தமிழர்கள் என்பதாலோ என்னவோ இந்த நிலை அவர்களுக்கு ஏற்பட்டது என்றும் 'மலையக மக்களுக்குத் தகுந்த கல்வியூட்டப்பட்டால் பெருங் கல்விமான்களாக வருவார்கள்' என இலங்கைத் தமிழரசுக் கட்சியின் ஸ்தாபகர்களில் பெருந்தலைவராக விளங்கிய கோப்பாய் கோமான் திரு. கு. வன்னிய சிங்கம் அவர்கள் 1953 இல் கூறியிருந்தார்கள்.

அதைச் செயற்படுத்துவதற்காக அவர் ஒரு திட்டத்தையும் தயாரித்திருந்தார். மலையகத்திலிருந்து ஐந்து மாணவர்களை ஆண்டுதோறும் தெரிவுசெய்து யாழ்ப்பாணக் கல்லூரியில் படிக்கவைப்பதே திரு. வன்னியசிங்கம் வகுத்த திட்டம் ஆகும். 50ஆண்டுகளுக்கு முன்னர் வகுக்கப்பட்ட இத்திட்டம் செயற்படுத்தப்பட்டிருந்தால் பல கல்விமான்கள் தோற்றம் பெற்றிருப்பார்கள். அப்பெருந்தலைவர் 1959 இல் இருதயநோய் காரணமாக திடீரென மறைந்ததால் அத்திட்டம் செயற்படுத்தப்படவில்லை என்றும் 'மலையக இலக்கிய கர்த்தாக்கள்' என்ற நூலில் 'மலையகத் தமிழ் எழுத்தாளர்களின் வளர்ச்சியும் எழுச்சியும்' என்ற தலைப்பில் அவர் குறிப்பிட்டிருப்பது தமிழ் மக்களின் வேறுபாடுகடந்த ஒற்றுமை பற்றி அவர் சிந்திப்பதைக் காட்டுகின்றன.

'சாதி அடிப்படையிலும் பிரதேசரீதியாகவும், வர்க்கரீதியாகவும் பிரிந்து, பிளவுபட்டு சிதறிக்கிடந்த தமிழர்களை ஒற்றுமைப்படுத்துதில் வெற்றிகண்டவர் தந்தை செல்வா. தமிழரையும் தமிழ்பேசும் முஸ்லிம் மக்களையும் இணைத்தார். 1961 இல் நடைபெற்ற மாபெரும் சத்தியாக் கிரகத்தின்போது ஒற்றுமையின் உறுதிப்பாடு அகில உலகுக்குத் தெரியவந்தது.' என 1999 ஆம் ஆண்டில் இலண்டனில் நடைபெற்ற

தந்தை செல்வா நூற்றாண்டு விழாவிற் பேசியபோது அவர் குறிப்பிட்டதும் ஒற்றுமை பற்றிய அவருடைய சிந்தனையையே பிரதிபலிக்கிறது.

அஹிம்சைப் போராட்டமும், பின்னர் ஆயுதப்போராட்டமும் தோல்வியுற்ற நிலையில் நீண்டகால முயற்சிகள் எதுவுமே வெற்றியளிக்கவில்லையே என்ற விரக்தியில், எதிர்காலம் இனி எப்படி இருக்குமோ என்ற ஏக்கத்தில் இருக்கும் தமிழ் மக்களிடம் விதம் விதமான ஆசைகளைக்காட்டி அவர்களிடையே மேன்மேலும் பிரிவுகளையும் பிளவுகளையும் உருவாக்கும் கபட நோக்கத்துடன் பலர் செயற்பட்டுக்கொண்டிருக்கும் இவ்வேளையில், மக்களிடையே ஒற்றுமையை உருவாக்கி அதைக்கட்டியெழுப்புவதற்குரிய திட்டங்களை வகுத்து அவற்றை நடைமுறைப்படுத்துவதற்கு திரு.சம்பந்தன் போன்றவர்களின் பங்களிப்பு இன்றியமையாதது.

எழுத்துலகில் தான் முன்னேறுவதற்கும் பத்திரிகை ஒன்றை நடத்தும் பக்குவம் தனக்கு ஏற்படுவதற்கும் 'கலைச்செல்வியே' பெருமளவிற் காரணமாக இருந்தது என அவர் அடிக்கடி குறிப்பிடுவதும், தான் வெளியிட்டுவரும் 'சுடரொளி' இதழின் கௌரவ ஆசிரியர் என என்னுடைய பெயரைப் பொறித்திருப்பதும் அவருடைய நன்றியுணர்ச்சியின் வெளிப்பாடுகளாகி எனக்கு பெருமை சேர்க்கின்றன. 1962 ஆம் ஆண்டளவிற் 'கலைச்செல்வி'ப் பணியில் அவர் என்னுடன் இணைந்துகொண்டார். ஏற்கனவே பலருடைய மதிப்புக்கு இலக்காகியிருந்த 'கலைச்செல்வி' நீடித்து நிலைக்கவேண்டும் என்ற எண்ணம் அவரிடமிருந்தது எனக்கு மகிழ்ச்சியளித்தது. 'கலைச்செல்வியில்' வெளியிடுவதற்கு ஏற்ற முறையில் எழுத்தாளர்களின் ஆக்கங்களிற் செய்யப்பட்ட மாற்றங்களிலும் அச்சப்பிழை திருத்துவது உட்பட அச்சகத்தின் ஏனைய வேலைகளிலும் அவர் அதிக கவனம் செலுத்தினார். அடிக்கடி கொழும்பிற்குச் சென்று முக்கியமான தமிழ்ப் பிரமுகர்களைச் சந்தித்து 'கலைச்செல்வியை' அவர்களுக்கு அறிமுகம் செய்தார். பிரபல வர்த்தக நிறுவனங்களின் விளம்பரங்கள் 'கலைச்செல்வி'க்குக் கிடைப்பதற்கு வழிசமைத்தார்.

எழுத்தாளர் பலரைச் சந்தித்து உரையாடியதன் விளைவாக அவர்களின் ஆக்கங்கள் 'கலைச்செல்வி'க்குக் கிடைத்தன. சஞ்சிகையின்

வளர்ச்சி பற்றிய ஏனையவர்களின் கருத்துக்களையும் அவரால் அறிய முடிந்தது. சமுதாய அரசியல் தலைவர்கள் பற்றி கலைச்செல்வியில் அவர் எழுதிய பல குறிப்புக்கள் வாசகர்களின் வரவேற்பைப் பெற்றன. யாழ். நூல் நிலையம், ஏன் எழுதுகிறோம்? என்பன இவருடைய எழுத்தின் ஆளுமைக்கு எடுத்துக்காட்டு.

'தமிழ்ப் பற்றுடையவர், நல்ல எழுத்தாளனாக வரவேண்டும் என்று விளங்குகிறார். நேர்மையானவர், 'கலைச்செல்வி'ப் பணியில் ஈடுபடுத்தினால் அவருடைய விருப்பமும் நிறைவேறும், பத்திரிகையும் வளர்ச்சியடையும்' - எனது தாயாரின் இளைய சகோதரரும் மெய்யியற் கலாநிதியுமான பண்டிதர் க. வைத்தீஸ்வரக் குருக்கள் இவரை எனக்கு முதன் முதலில் அறிமுகம் செய்து வைத்தபோது கூறியவை இன்றும் என் நெஞ்சிற் பசுமையாக இருக்கின்றன. அவை அர்த்தபூர்வமானவை - சாத்தியமானவை என நிரூபித்து வருபவர் திரு. சம்பந்தன்.

புலம்பெயர் நிலையிலும் தாய்த் தமிழக மக்களின் நிலை உயர் நினைவுடன் பல்வேறு பணிகளைத் துணிவுடனும் பணிவுடனும் மேற்கொண்டு வரும் திரு. சம்பந்தனின் முயற்சிகள் முழுவதும் பெருவெற்றியடைய காரைநகர் திக்கரை முருகப்பெருமானும் ஈழத்துச் சிதம்பரேஸ்வரரும் எந்நாளும் வழிகாட்டியருள்ப் பிராத்திக்கின்றேன்.

அறிஞர்கள், கல்விமான்கள், அரசியல் தலைவர்கள், சமய, சமூகப் பணியாளர்கள் போன்ற பலரைத் தன் நண்பர்களாகக் கொண்டுள்ள திரு. சம்பந்தன் அவர்களின் சேவைகளைப் பாராட்டி வாழ்த்துவதுடன் மட்டும் அமையாமல் மேலும் பலரை இத்தகைய சேவைகளில் ஈடுபடுத்துவதற்கு உந்து சக்தியாக இருக்கும் வகையில் இந்நூல் அமையும் என நம்புகிறேன்.

சி. சிவசரவணபவன் (சிற்பி)

கந்தரோடை

சுன்னாகம்

வாழ்த்துரை

தனிமனித சாதனையாளன்

அலைந்து அலைந்து அலுத்துவிட்டேன் என்று அலைகள் ஓய்வு எடுக்காதது போல் சுற்றி சுற்றி சோர்ந்துவிட்டேன் என்று பூமி ஒதுங்கிச்செல்லாதது போல் உழைத்து உழைத்து களைத்துவிட்டேன் என்று சூரியன் ஓய்வு எடுக்காதது போல் காரைநகர் திரு. ஐ.தி. சம்பந்தன் அவர்கள் அமைதியாக ஓய்வு எடுத்தது கண்டதில்லை. எந்நேரமும் செயற்பட்டுக்கொண்டே இருப்பார்.

அவரது வாழ்க்கையில் வீசிய பலப்பல புயல்களையும் சந்தித்தும் அழியாத நெஞ்சுறுதி அவரது இலக்கணம். எதை நினைத்தாலும் செய்துமுடிக்கிற விடாமுயற்சி, எவருக்கும் அஞ்சாது கருத்துக்களை வெளியிடுவதில் வல்லவர். தனது உறுதியான ஈடுபாட்டை எச்செயலிலும் காட்டுவார். இவையே இவரின் வெற்றிக்குக் காரணமாகி சாதனை படைக்க உதவியாக இருந்துள்ளது. அரசியல் துறையிலும் சரி, சமூக சமயத் துறைகளிலும் சரி, தனது எண்ணக் கருத்துக்களை பகிர்ந்து வெளியிடுவதில் துணிவுடன் செயற்பட்டுவருபவர்.

புலம்பெயர் நாட்டில் களைப்படையாது ஆற்றலும் அனுபவமும் கொண்டு நல் உள்ளத்துடன் திரு. சம்பந்தன் பல புத்தகங்களை எழுதி வெளியிட்டுள்ளார். இவரது சுடரொளி என்ற சஞ்சிகை நீண்ட காலமாக வெளிவருகிறது. சுடரொளி வெளியீட்டுக் கழகம் அமரர் க.சி. குலரத்தினம் அவர்கள் எழுதிய 'செந்தமிழ் வளர்த்த செம்மல்கள்', 'தமிழ் தந்த தாதாக்கள்' ஆகிய இரு அரிய பொக்கிசமாகக் கருதப்படும் நூல்களையும் வெளியிட்டது. அத்துடன் இந்நிறுவனம் பல்வேறு இலக்கியப் பணிகளையும், நூல் அறிமுக விழாக்களையும் நடத்துகிறது.

காசிப்பிள்ளை ஐயாத்துரை அவர்களின் புதல்வரான திரு. சம்பந்தன் அவர்கள் காரைநகரில் பிறந்தவர். தான் பிறந்த காரைநகருக்கு சமய சமூகப் பணிகளின் வாயிலாக இவர் ஆற்றிய பங்கு அளப்பரியது. இனப்பற்று நிறைந்த தனி மனித சாதனையாளர். திரு. சம்பந்தன்

பவளவிழா ஆண்டில் கனடா - தமிழ் தகவல் சிறப்பு விருதினையும் தங்கப்பதக்கத்தையும் வழங்கியது பெருமைக்குரியது.

திரு. சம்பந்தன் அவர்கள் 'வாய்ப்பு' விரிந்து தனக்கு இடம் கொடாதுவிடிலும் தானாக அந்த வாய்ப்பினை ஏற்படுத்துவதில் திறமைசாலி. வெற்றிகளை பெருமையாக எடுத்து அலட்டிக்கொள்ளாது மேலும் விடாமுயற்சிகளை முதலீடு செய்து சாதனை படைப்பவர். மற்றவர்கள் வந்து வழிகாட்டும் வரை காத்திராது தானே செயலில் இறங்கிவிடுபவர். இவரின் எழுத்தும் பேச்சும் கடல் கடந்தும் பெரிய தாக்கத்தை ஏற்படுத்தியது. எதனையும் வெளிப்படையாகவும், நேராகவும் பேசும் தன்மையும், தனது தவறுகளை ஏற்று திருத்திக் கொள்ளும் மனப்பக்குவமும், துணிவான செயலும், எழுத்தும் எழுத் தாற்றலும் தனிமனித சாதனையில் சிகரம் தொடக்காரணமாயிற்று.

புலம்பெயர்ந்த நாடுகளில் சஞ்சிகைகளை நடத்துவதும், தொடர்ந்து வெளியிடுவதும் சுலபமான காரியமல்ல. இதற்கு முழுமையான ஆற்றல் வேண்டும். பணம், பொருளடக்கம் போன்ற பல சிக்கல்கள் உள்ளன. அடிக்கடி சொல்வார் - முருகனின் அருள் எனக்கு முழுமையாக உள்ளது. அது தான் எனது வெற்றிக்குக் காரணம் என்று. உலகில் எல்லாமே மாறிக்கொண்டிருக்கிறது. மாறிக்கொண்டே இருப்பதுதான் மனிதவிதி என உலகம் உச்சரிக்கிறது. மாற்றங்களை ஏற்பவர்களை உலகம் என்றும் மறப்பதில்லை. மாற்றங்களை ஏற்று விடாமுயற்சியுடன் உழைத்ததால் பல சாதனைகளை திரு. ஐ.தி. சம்பந்தனால் படைக்க முடிந்தது.

சிக்கலும் பிரச்சினைகளும் நிறைந்த எனது பொது வாழ்க்கையில் சிரிக்கத் தெரியாது இருந்தால் எனக்கு பைத்தியம் பிடித்திருக்கும் என்பார். மாறிவரும் சமூக உண்மையை மதித்து அதற்கேற்ப தனது எழுத்துத் துறையை வளர்த்துக்கொண்டவர்.

சுவர்ணா நவரட்ணம்

B.Ed (Hons), M.A., SLEAS.

வாழ்த்துரை

அகவை எழுபத்தைந்தை அடையும் ஐ.தி. சம்பந்தன்

முருகன் வாசலில் முதல் சந்திப்பு. அதன் பின் சந்தித்த சந்தர்ப்பங்கள் பல. சமயப்பற்றில் ஊறிய சம்பந்தன் பிறந்த இடம் காரைநகர். அழகிய கடற்கரையும் ஆழிசூழ் பெருநிலத்தையும் பிறப்பிடமாகக்கொண்ட சம்பந்தன் பிறந்த இடத்திற்குப் பெருமை சேர்க்க பல வேடங்கள் போடவேண்டி இருந்தது. சைவமும் தமிழும் கலந்து மணம் கமழும் காரைநகர் பூமி இயல்பான சமயப்பற்றை சம்பந்தனுக்கு ஊட்டியதால் சைவநெறியாளனாகப் பூண்டது ஒரு நிலை.

முதலில் தொழிற்சங்கவாதியாக தலைதூக்கிய சம்பந்தன், தன்னை யறியாமலேயே சமூகசேவைக்குள் தள்ளப்பட்டது இன்னொரு வேடம். சமூகப்பற்று, இனப்பற்று, மொழிப்பற்று, நாட்டுப்பற்று, இவரையும் அறியாமல் அரசியல் தலைவர்களுடன் இணைந்து பிறிதொருவேடம். தமிழ் மக்களின் ஏகோபித்த ஆதரவையும், அரசியல் விழிப்புணர்வையும் உணரவைத்த தனிப்பெரும் தலைவரான தந்தை செல்வநாயகம் அவர்களின் காலடியின் கீழ் ஒரு அரசியல் தொண்டாற்றியது தனியொரு நிலை.

அரசியல் பின்னணியில் அவர்கண்ட பிரமுகர்களின் வரிசையில் தமிழரசுக்கட்சியின் தளபதியாகவும், முன்னாள் எதிர்க்கட்சித் தலைவராகவும் இருந்து மறைந்த அமிர்தலிங்கம் அவர்களின் அபிமானத்தைப் பெறமுடிந்தது சம்பந்தன் அவர்களின் அதிர்ஷ்டம்.

ஐக்கிய தேசியக்கட்சியின் அமைச்சரான மறைந்த மகேஸ்வரன் அவர்களின் பிரத்தியேக ஆலோசகராகக் கடமையாற்றிய காலத்தில் சம்பந்தன் அவர்களால் நாடாளுமன்ற நடவடிக்கைகளை நன்றாகப் புரிந்துகொள்ளச் சந்தர்ப்பம் கிடைத்தது எவருக்கும் இலகுவில் கிடைக்கக்கூடிய வாய்ப்பில்லை. இவருடைய பிரசித்தி பெற்ற வெளியீடான 'கறுப்பு யூலை 83 குற்றச்சாட்டு' தகுந்த ஆதாரங்களுடன் வெளிவர நாடாளுமன்ற நடவடிக்கைகளின் அனுபவமே அத்தாட்சி.

பலதுறைகளில் பழுத்த அனுபவம் பெற்ற சம்பந்தரை பத்திரிகை உலகம் சந்தித்ததில் வியப்பில்லை. புலம்பெயர்ந்த தமிழ் மக்களை ஒன்றிணைக்கவும், ஈழத் தமிழ்மக்களின் இணைப்பை ஒருங்கிணைக்கவும், 'சுடரொளி' வெளியீட்டுக் கழகத்தை இலண்டனில் ஆரம்பித்து, அதன் பிரதான பத்திரிகையான சுடரொளிக்கு ஆசிரியராகவும் பணியாற்றி வருவது யாவரும் அறிந்ததே. சுடரொளி வெளியீட்டுக் கழகத்தினால் அறிமுகப்படுத்தப்பட்ட நூல்களால் அதன் படைப்பாளர்களை ஊக்கு வித்தமை தமிழுக்குச் செய்த பெரிய தொண்டாகும். இவருடைய சமூகசேவையையும், சைவசமயப் பற்றுதலையும் கௌரவித்து கனடாவில் வெளிவரும் 'தமிழர் தகவல்' நிலையத்தினரால் கடந்த வருடம் வழங்கப்பட்ட விசேட கௌரவம் திரு. ஐ.தி. சம்பந்தனுக்குக் கிடைத்த போது மட்டில்லா மகிழ்ச்சி அடைந்தவர்களில் நானும் ஒருவன்.

பலதரப்பட்ட மனிதர்களோடு பாசமாகப் பழகும் திரு. சம்பந்தன், தமிழர்கள் வாழும் பல நாடுகளுடனும் பரிச்சயமாகத் தொடர்பு கொண்டிருப்பது இவரது உயரிய சாதனையாகும். அகவை 75ஐ அடையும் திரு. சம்பந்தன், இத்தனை சாதனைகளையும் அடைய இவரால் எப்படி முடிந்தது என்ற கேள்வி என்னுள் எழுவது ஆச்சரிய மில்லை.

காரைநகர் மண்ணுக்கேயுரிய வைராக்கியம், கடும் உழைப்பு, முன்னேறத்துடிக்கும் முயற்சி, தமிழ் மீதும் தமிழ் பேசும் மக்கள் மீதும் கொண்ட அப்பழுக்கற்ற அன்பு, இவரது சிறிய தோற்றத்தை பெரிய பிம்பமாக மாற்றியது, ஈழத்துச் சிதம்பரம் என எல்லோராலும் அழைக்கப்படும், காரைநகரில் வீற்றிருக்கும் சிவன் அருளிய அருள் என்றால் அது மிகையாகாது. வாழ்க சம்பந்தன், வாழ்க நெடுங்காலம், வாழ்க அவர் குடும்பம்.

நன்றி
வணக்கம்

உமா மகாலிங்கம்
மே, 2010

வாழ்த்துரை

பவளவிழாவில் பவனி வரும் சம்பந்தன்

தமிழன் தாயகமாம் ஈழத் திருநாட்டின் வடமாகாணத்தின் தலை சிறந்த நகரான காரைநகரில் பிறந்து, காரை இந்துக் கல்லூரியில் கல்வி பயின்று, கொழும்பில் நற்பணிகள் பல ஆற்றி, இலங்கையில் நிலவிய சூழ்நிலை அவர் மனதைத் தைக்க அங்கிருந்து இலண்டன் மாநகரை வந்தடைந்து, எடுத்த கருமம் சிரமேற் கொண்டு, இன்று எழுபத்தைந்து அகவையெய்திப் பவளவிழாவில் பவனி வரும் திரு. ஐ.தி. சம்பந்தன் ஐயா அவர்களைப் பாராட்டிச் சீராட்டி அவர் பற்றிச் சில செய்திகளைக் கூற விளைகின்றேன்.

காரைநகரில் படிக்கும் பொழுதே தமிழினத்துக்கு உதவுகரம் நீட்டும் பண்பு அவரிடம் நிலைகொண்டிருந்தது. அதனால் சபைகள், மன்றங்கள், குழுக்கள், சங்கங்கள் ஆகியவற்றில் சேர்ந்து மக்களுக்கு உதவி புரிந்து வந்தார். இந்து மதத்தில் மிகுந்த பற்றுக் கொண்டு கோயில்களுக்குச் சென்று அறநெறிச் சபைகளை நிறுவி மக்களை மகேசன்பால் ஆற்றுப்படுத்தி அரும் பெரும் தொண்டினைப் புரிந்து மக்களின் நன்மதிப்பினைப் பெற்றிருந்தார்.

ஆறுமுக நாவலர் சபை அமைத்து, அவருக்குச் சிலை வடித்து, நல்லூரில் நிறுவிப் பணியாற்றிய ஒரு பெருங் குழுவில் ஒருவராக இருந்து செயலாற்றிய பெருமைக்குரியவர் சம்பந்தன் ஐயா அவர்களாவர்.

திரு. சம்பந்தன் அவர்கள் கொழும்புக்கு வந்த பொழுது அவரைச் சுற்றிப் பல பணிகள் காத்திருந்தன. அவரும் பூத்த முகத்துடன் அவற்றை ஏற்றுக் கொண்டு செயற்படத் தொடங்கினார். இவற்றால் அவர் புகழ் மேன்மேலும் பரவத் தொடங்கியது. 1980 காலப் பகுதிகளில் திரு. சம்பந்தன் அவர்கள் தமிழ்நிலை அரசியற் செயல்பாட்டுக்கான நிவாரணப் புனர்வாழ்வு தொடர்பில் மிகுந்த ஈடுபாட்டுடன் செயல்

பட்டார். தமிழீழத்தில் பற்றுக் கொண்டு, அது பற்றியே பேசுகின்றார். அது பற்றியே எழுதுகின்றார்.

கொழும்பில் 'இந்து இளைஞர் மன்றம்' ஒன்றை அமைத்து 'இந்து இளைஞர்' என்ற மாதாந்த சஞ்சிகையையும் கொணரத் துணையாக இருந்தார். சைவ சமயம், தமிழ் மொழி ஆகியவற்றின் வளர்ச்சியில் ஈடுபட்டுப் பணியாற்றினார். இவருடன் இணைந்து திருவாளர்களான சோ. பத்மநாதன், வே. கதிரவேலு, க. கந்தசாமி, க. சிவராசா ஆகியோரும் பணியாற்றி வந்தனர். திருவாளர்களான மு. சிவசிதம்பரம், கே.சி. நித்தியானந்தன், ம. ஸ்ரீகாந்தா போன்ற மூத்த அறிஞர்களும், ஆர்வலர்களும் இவருக்கு உற்ற துணையாக நின்றனர்.

1977 ஆவணித் திங்களில் இனக் கலவரம் வெடித்த பொழுது 'தமிழ் அகதிகள் மறுவாழ்வுக் கழகம்' (TRRO) உதயமானது. இதைத் தொடங்கி வைத்தவர் சம்பந்தன் அவர்களாவார்.

1958, 1971, 1977, 1983 ஆகிய ஆண்டுகளில் நடந்தேறிய இனக் கலவரங்களை நேரிற் கண்டும், அக்காலங்களில் முகாம்களில் அகதியாகவும், அம் முகாம்களில் கடமையாற்றிய அனுபவமும் கொண்டவர் சம்பந்தன் ஐயா அவர்கள்.

காலஞ்சென்ற அரசியல் தலைவர்களான எஸ்.ஜே.வி. செல்வநாயகம், வன்னியசிங்கம், அமிர்தலிங்கம், ஊர்காவத்துறை நவரத்தினம், மகேஸ்வரன் ஆகியோருடன் நீண்ட தொடர்புடன் செயலாற்றிய பெருமைக்குரியவர் திரு. சம்பந்தன் அவர்கள். இவர்களுடனான உறவால் சம்பந்தன் நிறைய அரசியல் கற்றுக் கொண்டார். அவை பற்றி இன்று பத்திரிகையில் எழுதியும் வருகின்றார்.

1983ஆம் ஆண்டு ஆடி மாதத்தில் நடந்தேறிய இனக் கலவரங்கள் பற்றி ஆராய்ந்த சன்சோனி ஆணைக்குழுவின் அலுவல்கள் தொடர்பாகத் திரு. சம்பந்தன் பெருத்த ஈடுபாடு கொண்டிருந்தார். அன்றைய சூழ்நிலையில் இலங்கையில் நிம்மதியாகச் சீவிக்க முடியாத காரணத்தால் பிறந்த நாட்டைவிட்டு வெளிநாடான இலண்டன் மாநகரில் வந்திறங்கினார். செல்வம் கொழிக்கும் சமாதான நாடான இலண்டனை வந்தடைந்தும் அவர் வாளாதிருக்கவில்லை. அவர் கருத்திற் கொண்ட அத்தனை கருமங்களிலும் செயலாற்றத் தொடங்கினார்.

தமிழ், ஆங்கிலம் ஆகிய இரு மொழிகளிலும் வெளிவரும் இலண்டன் கூடரொளி என்ற சஞ்சிகையை ஆரம்பித்து அதன் பிரதம ஆசிரியராய்ப் பணியாற்றி வருகின்றார். இச் சஞ்சிகையில் சங்க இலக்கியம், விஞ்ஞானம், இந்து சமயம், நற்சிந்தனைகள், கவிதைகள், சிறுகதைகள், ஆன்றோர் அருள் வாக்கு போன்ற விடயங்களில் ஆக்கங்கள் வெளிவருவதுண்டு.

இவர் 'அகதி முகாம் (1958)', 'தமிழ் அகதிகளின் சோக வரலாறு', 'கறுப்பு யூலை' 83: குற்றச்சாட்டு', 'எஸ்.ஜே.வி. செல்வநாயகம்', 'ரி. மகேஸ்வரன்', 'ஏ. அமிர்தலிங்கம்' ஆகிய தலையங்கங்கள் கொண்ட நூல்களையும் எழுதியுள்ளார். 'கறுப்பு யூலை' 83: குற்றச் சாட்டு' என்ற நூலின் நிகழ்வுகள் உண்மைப் பதிவுகளாகவும் வாய் மொழி வரலாற்றுச் செய்திகளாகவும் அமைந்துள்ளமை நோக்கற்பாலது. மேலும் இந்நூல் தமிழர்களுக்கு ஏற்பட்ட துன்பியல் கூறும் ஆவண மாகவும் அமைகின்றது. இன்னும் இது ஒரு 'சோக வரலாறு' கூறும் நூலாகவும் திகழ்கின்றது.

இவர், உலக சமாதான நிறுவனத்தின் (WPO) செயலாளருமாவார். தமிழ் விவகாரங்களுக்கான அனைத்துலக மையத்தின் (Co-ordinator of the International Centre for Tamil Affairs) இணைப்பாளர் ஆகவும் செயலாற்றுகின்றார். இவர் ஒர் அரசியல் வாதியாகவும், தொழிற்சங்க வாதியாகவும், ஊடகவியல் வாதியாகவும், இலக்கிய வாதியாகவும், சைவப் பொதுநல வாதியாகவும் செயற்பட்டுப் பொது மக்களின் நன்மதிப்பினையும் பெற்றுக்கொண்டார்.

தான் பிறந்த ஈழமண்ணையும், தமிழையும், தமிழர் சமயத்தையும் என்றும் மறவாமல் வாழ்ந்து வருகின்ற சம்பந்தன் ஐயா அவர்கள் மேன்மேலும் பல்லாண்டுகள் வாழ்ந்து பணி பல ஆற்ற வேண்டி வாழ்த்துகின்றேன்.

நுணாவிலூர் கா. விசயரத்தினம்

இணைப்பாளர்

பிரித்தானிய ஈழவர் இலக்கியச் சங்கம் (ELAB)

Foreword to I.T. Sampanthan's 'Fragrant Memories'

Mr. I.T. Sampanthan, born in north Sri Lanka's Karainagar town on 26th June 1935 is, in my eyes, an Eelam Tamil Luminary. He now lives in London and flies round the world promoting Tamil rights, Tamil documentations, and Hinduism, using his own vehicle: Chuderoli Publications.

He was ordained, in Tamil: Chuderoli Sampanthan, at a London public function in 2007 where I too was present. He has been known that way from that day. That is one reason why I have honoured him as a 'Luminary' in English, today. I feel the title: 'Tamil Luminary: I.T. Sampanthan' would befit him, from his 80th B' day, soon.

He arrived in London in 1990, driven out by the political heat and uncertainties in Sri Lanka, and duly phoned me at Century House in Birmingham, from London Tamil Information Centre (TIC) with which he was then associated, to obtain some of my own books for TIC's Library. From that day we have been in close touch, in Tamil activities that he or I had initiated, as far as each could find the time. He often likens human relationships to nasal phlegm -- once formed, both tend to stick on forever.

I began calling him Sam-Panther, within the two of us, and I refer to him as Sam. He loves it. Three of Sam's greatest sets of assets that I found out are: his abundant energy and drive (even when he seems to get up from bed at 4.00 am, daily), his organisational bravado and talents, and shrewd capacity to enlist people below, beside and above him, always 'aiming to do big and noble things'. The number of his acquaintances among VIPs has amazed me. I am sure I would be supported in these observations, in due course, by almost all readers of this most fascinating book.

Sam, with four of my other friends, organised a 144 page '75th. Year Felicitation Volume' for me [ISBN: 978-1-873265-62-8] in 2009, for which I am always grateful.

The main and most important, enthusiastic activity in which we collaborated was in 2008-2009 when we compiled, wrote, edited and published the book: Black July '83: Indictment. [ISBN: 978-0-9555359-2-5]. I had worked day-and-night on it, often till the early hours of the morning, advising and assisting Sam from its embryo stage until its fruition, giving up all my other

activities during that entire year, with over 350 email exchanges between us, often with large attachments. He rewarded me for my service by naming me: Honorary Consultant. Of course, he did bear the entire financial burden. I feel proud that every aspect and word in English and Tamil in that book was approved if not co-initiated by me, from its build-up and growth to proof-reading. My Tamil article at the end of this book 'epilogues' this noble project.

To end my Foreword, this thoroughbred Tamil-Hindu work-horse, ITS or Sam of ours, has laboured tirelessly and diligently in many ways in many parts of the world from his age - 8 until 80, now, for the betterment of us Eelam Tamils, and Hinduism; motivating, energising and collaborating with all the other Tamil leaders mentioned in his most interesting 'Fragrant Memories'; this book which deserves a place in the homes of all Eelam Tamils. He, on his part, qualifies for a high place in the annals and hearts of Eelam Tamils in our current history, without any doubt at all whatsoever.

Prof. Kopan Mahadeva

MSc, PhD (Birm), Hon. DLitt, CEng, FIET, FCIM, FRSPH

பொருளடக்கம்

அணிந்துரை, வாழ்த்துரைகள்	vii
குடும்ப வரலாறு	1
கல்விப் புலமும் ஆரம்பத் தொழில் முயற்சிகளும்	6
திருமண வாழ்க்கை	9
மறுமணம், புத்திர பாக்கியம்	10
கலைச்செல்வி காலம்	13
அரசு கூட்டுத்தாபன ஊழியர் சங்கம்	15
எழுத்துத்துறையில் ஈடுபாடும் சுடரொளியின் பிறப்பும்	16
யாழ்ப்பாணத்தில் உயிராபத்து	17
இலங்கையில் மீண்டும் இலக்கிய யாகம்	19
அச்சகம் தகர்ப்பு	21
லண்டன் நோக்கிய புலப்பெயர்வு	23
பற்றிமாசுரன் தம்பதியினர்	23
இரு ஆண்டுகள் தமிழர் தகவல் நடுவத்தில்	24
கவிஞர் வைரமுத்து வருகை	28
உலகத் தமிழ்க் கவிதைப் போட்டி	29
பெருங்கவிக்கோ வா.மு. சேதுராமன்	35
வைத்திய கலாநிதி டாக்டர் சீனியர் நவரத்தினம்	38
திரு. இராஜரத்தினம் முருகானந்தம்	39
கந்தையா இராஜமனோசுரன் தம்பதியினர்	40
இலண்டன் தமிழ் இலக்கிய மன்றம்	41
ஈ.கே. இராஜகோபால் - ராகினி தம்பதியினர்	43
சன்ரைஸ் வானொலி	44
ஈழவேந்தன் தொடர்பு	45
இறைகுமாரன்- உமைகுமாரன்	48

திரு. வி. தர்மலிங்கம் ஆற்றிய உரை	49
மாணவர் பேரவையும் சிவகுமாரனும்	56
தனிநாயகம் அடிகளாரின் நினைவுப் பேருரையும் சிறப்பு மலர் வெளியீடும்	58
புகலிடத் தமிழர் ஊடகங்கள்	59
ஒப்பற்ற தலைவர் தந்தை செல்வா	59
வானலையின் வரிகள் The spirit of the Palmyrah	60
எஸ்.எஸ். துரையின் வானொலி நாடகம்	61
'கறுப்பு யூலை' 83 குற்றச்சாட்டுகள்	62
மலேசியாவில் கறுப்பு யூலை 83: குற்றச்சாட்டு	64
திரு. இளையதம்பி தயானந்தா	65
சென்னையில் வெளியீட்டு விழாக்கள்	66
இரண்டாவது உலக தமிழ்க் கவிதைப் போட்டி	66
கலைஞர் மு. கருணாநிதியுடன் சந்திப்பு	68
இலங்கையில் இரண்டு உலகத் தமிழ்க் கவிதைப் போட்டிகளின் பரிசளிப்பு விழா	68
ஒப்பற்ற தலைவர் தந்தை செல்வா	
கொழும்பில் நூல் வெளியீடு	73
திரு.வேலுப்பிள்ளை தங்கவேல் (நக்கீரன், கனடா)	74
கனடாவில் கறுப்பு யூலை 1983 நூல் வெளியீடு	77
அவுஸ்திரேலியாவில் கறுப்பு யூலை 1983 நூல் வெளியீடு	77
சட்டத்தரணி திரு ரவீந்திரன் பங்களிப்பு	78
'பிரித்தானியாவும் ஈழத்தமிழரும்' நூல் வெளியீட்டு விழா	79
மலேசியாவில் வெளிவந்த ஒரு வரலாற்று நூல்	80
கம்பவாரிதி இ. ஜெயராசாவும் கம்பன் கழகமும்	83
நூலகவியலாளர் என். செல்வராஜா	86
சிவயோகம் திரு. நா. சீவரத்தினம்	90
புலம்பெயர் நாடுகளில் முத்தமிழ் வளர்ச்சி	92

தமிழர் தகவல் திருச்செல்வம்	93
'சர்வதேசத் தமிழர் யார்? எவர்?'	
சர்வதேசத் தமிழர் களஞ்சியத் திட்டம்	98
International Centre for Tamil Affairs	99
முகாமைக் குழுவினர் International Centre for Tamil Affairs	104
உலக சமாதான மன்றம்	106
Experiences, Perspectives and Ideas of Mr. A. Navaratnam, President of World Peace Organisation.	110
ஆசி வழங்கிய கயிலை நாகநாதசிவம் குருக்கள்	114
சைவ முன்னேற்றச் சங்கம்	117
கவிஞர் விநாயகர் கந்தவனம்	123
தீவகம் வே. இராஜலிங்கம்	127
மகாஜனக் கல்லூரி முன்னைநாள் அதிபர் பொ. கனகசபாபதி	131
மறவன் புலவு க. சச்சிதானந்தம்	134
ஸ்ரீலக்ஷ்மீ ஆறுமுகநாவலர் சபையும் எமது பணியும்	140
பிறந்த மண்ணை நேசித்தேன்	153
அரசியல் அலை	161
மனித உரிமை கந்தசாமி	171
நான்கு ஆண்டுகள் வொல்தம் போறஸ்ட் பாடசாலையில்	174
எனது நினைவிலிருந்த சாதனையாளர்	
சிலர் அரசியலில் சாதனை படைத்தவர்கள்	178
துணிவுமிக்க இலண்டன் வர்த்தகரின் தாயக முதலீடு	182
எனது பத்துறைப் பணிகளுக்கும் பாலமாகவிருந்த ஒருவர் பற்றிய நினைவலைகள்	185
தமிழகத்தில் எனது இலக்கிய, அரசியல் பணிகள்	188
பிரன்சில் ஒர் மாணிக்கம்	192
நிழற்படங்கள்	195

தமிழ்த்தொண்டர் ஐ.தி. சம்பந்தனின்
நீங்காத நினைவுகள்

Digitized by Noolaham Foundation.
noolaham.org | aavanaham.org

குடும்ப வரலாறு

இலங்கைத் தமிழ் மக்களின் பாரம்பரியத் தாயகத்தின் ஒரு பகுதியான யாழ்ப்பாணக் குடா நாட்டின் மேற்குப் புறக் கடலில் அமைந்துள்ள ஏழு தீவுகளுள் காரைதீவும் ஒன்று. வலந்தலை, களபூமி, மணற்காடு, கருங்காலி, வாரிவளவு, இடைப்பிட்டி, தங்கோடை, பலகாடு முதலிய சிற்றுர்களைக் கொண்டுள்ள இத்தீவு 1921 ஆம் ஆண்டில் பொன்னாலைப் பாலத்தால் யாழ் குடாநாட்டின் நிலப் பகுதியுடன் இணைக்கப்பட்டதன் பின்னர் காரைநகர் என்ற பெயரைப் பெற்றது. இங்குள்ள மக்களும் பெரும்பான்மையினர் சைவ சமயத்தைக் கடைப்பிடிப்பவர்கள். வியாவில் ஐயனார் கோயில், ஈழத்துச் சிதம்பரம் எனப்படும் காரைநகர்ச் சிவன் கோயில், மணற்காடு மாரியம்மன் கோயில், திக்கரை முருகமூர்த்தி கோவில், வாரியவளவு பிள்ளையார் கோவில், கருங்காலி முருகமூர்த்தி கோவில், சிவகாமி அம்மன் கோவில், அரசடிக்காடு கதிர்காம சுவாமி கோவில், பாலாவோடை அம்மன் கோவில் உட்படப் பெரியவையும் சிறியவையுமாக கோயில்கள் இங்குள்ளன. காரைநகர்ச் சைவ மகாசபை, காரைநகர் மாணிக்கவாசகர் சபை, காரைநகர் தமிழ் வளர்ச்சிக் கழகம் முதலானவை தமிழ் மொழி சைவ சமயம் ஆகியவற்றின் வளர்ச்சிக்கும் பெரும் பங்காற்றி வருகின்றன.

இராமுடையார் குடும்பம்

சைவமும் தமிழும் செழித்தோங்கும் காரைநகரிலுள்ள ஊர்களுள் ஒன்றான களபூமியில் பலரின் மதிப்புக்கும் மரியாதைக்குமுரிய குடும்பங்களுள் இராமுடையார் குடும்பம் குறிப்பிடத்தக்கது. சமய சமூகக் கட்டுப்பாடுகள், சாதியாசாரங்கள் ஆகியவற்றை மிகவும் இறுக்கமாகவும் கடைப்பிடிப்பவர்கள்; குடும்பத்தில் பிறப்பு இறப்பு நிகழ்தால் 31 நாட்கள் துடக்குக் காப்பவர்கள்; துடக்குக் காலத்தில் மங்கள காரியம் எதையும் செய்யாதவர்கள்; கோவிகளுக்குள் பிரவேசிக்காதவர்கள் எனக் கணிக்கப்பட்டவர்கள். மேலும் இவர்கள் சமூகத்தின் பல்வேறு பிரிவினர்களுடனும் நல்லுறவைப் பேணினாலும், தம் சமூக அந்தஸ்திற்கு கீழ் உள்ளவர்களின் இல்லங்களில் உணவு அருந்தாதவர்கள், திருமண உறவை ஏற்படுத்திக் கொள்ளாதவர்கள். இந்த வழக்கங்களை மீறுபவர்கள், குடும்பத்தில் ஏனையவர்களால்

புறக்கணிக்கப்படுவார்கள். திருமணம், சாமத்தியவீடு, பூசை வீடு, பிறந்தநாள் கொண்டாட்டம் போன்ற நிகழ்வுகளில் உணவு உண்ணாமல் பகிஷ்கரிப்பு மேற்கொள்ளப்படும். (நான் மாணவனாக இருக்கும் போது அருவருப்புடன் பார்த்த இத்தகைய பல நிகழ்வுகள் மிக வேதனையைத் தந்தன. பழமையில் ஊறித்திழைத்த எமது வம்சாவளியினரின் நாகரிக உலகிற்கு ஏற்க முடியாத அத்தகைய நடவடிக்கைகளை மிக கடுமையாக கண்டித்து வந்தேன். அந்தக் காலத்தில் பழமைவாதிகளுடன் முட்டிமோதக்கூடிய நிலை எமக்கு இல்லை. இந்த வாழ்க்கை வரலாறு எழுதும் போதும் (2013 இல்) எமது வம்சாவளியினையும், எமது ஊர் மக்களையும் மீண்டும் நோக்கும் போதும் ஏற்பட்டிருக்கும் மாற்றங்கள்கண்டு பெருமையடைகிறேன். எமது வம்சாவளியினர் காலாதிகாலமாகத் தங்களுக்குள் கடைப்பிடித்து வந்த நடைமுறைகளும் பெருமளவு மாற்றமடைந்துள்ளன. நவீன உலகிற்கு ஏற்ப பல மாற்றங்கள் உள்வாங்கப்பட்டுள்ளன. வம்சக் கட்டுப்பாடு ஏற்படுத்தியிருந்த பல நன்மைகளையும் நாம் கருத்தில் கொள்ள வேண்டும். நாம் எங்கு சென்றாலும் இந்த வம்சாவளியைச் சேர்ந்தவர்கள் என்று கூறும்போது இருந்த உருத்தானவர்களிடையே ஒரு ஒற்றுமையும் உள்ளூறவும் பற்றும் பாசமும் ஏற்படுகிறது. தேவையற்ற மூடநம்பிக்கைகளை அகற்றிவிட்டு வம்ச ஒற்றுமைக்கு வேண்டிய வழிமுறைகள் தொடர்ந்தும் கடைப்பிடிப்பதை ஊர் மக்கள் விரும்புவதைக் கவனிக்கக் கூடியதாகவுள்ளது.)

இத்தகைய இராமுடையார் குடும்பப் பரம்பரையில் வாழ்ந்தவர் காசிப்பிள்ளை ஐயாத்துரை. தீவிர முருக பக்தரான இவர் கோயில்களில் கந்த புராணப் படிப்பு நடைபெறும் போது பயன் சொல்லும் பணியை பயபக்தியுடன் மேற்கொண்டவர்.

மணற்பாங்கான தரை, பயிற் செய்கைக்கேற்ற நல்ல தண்ணீரை பெறமுடியாமல் போன்ற காரணங்களால் தன் வாழ்க்கையில் பிரதான தொழிலாக விவசாயத்தை மேற்கொள்ள முடியாத அவர், அக்காலத்தில் தேசிய தொழில்களுக்குள் ஒன்றாகக் கருதப்பட்ட சுருட்டுத் தொழிலேயே அதிக கவனம் செலுத்தினார். களபூமியில் பெயர் பெற்ற கெங்கர் முருகேசு என்பவரின் சுருட்டுத் தொழிற்சாலையில் மேற்பார்வையாளராகவும் தொழிலாளர்களின் வழிகாட்டியாகவும் விளங்கினார்.

தீவிர முருக பக்தனான அவருக்கும் மனைவி ஐயாத்துரை மாரிமுத்து என்பவருக்கும் இரண்டாவது மகனாக 1935 ஆம் ஆண்டி யூன் 26 ஆம் திகதி நான் பிறந்தேன். பிறக்கும் குழந்தைகளுக்கு இரண்டு பெயர்களைச் சூட்டும் இராமுடையார் குடும்பத்தினர் வழக்கத்தின்படி ஐயாத்துரை சோமஸ்கந்தமூர்த்தி என்ற பெயர் பிறப்புச்சான்றிதழிலில் பதியப்பட, ஐயாத்துரை திருஞானசம்பந்தன் என்ற பெயர் பாடசாலைப் பதிவுப் பெயராயிற்று. காலப் போக்கில் ஐயாத்துரை திருஞானசம்பந்தன் என்பதன் சுருக்கமான ஐ.தி. சம்பந்தன் என்ற பெயரிலேயே நான் பலருக்கும் அறிமுகமானேன். மேடைப் பேச்சு, கட்டுரை எழுதல், நூலாக்கம் முதலியவற்றிற்கு இந்தப் பெயரையே நான் பயன்படுத்துகின்றேன். நான் பிறப்பதற்கு இரு ஆண்டுகளுக்கு முன் பிறந்தவர் என் தமயனார் திரு விநாயகமூர்த்தி. எனக்குப் பின் ஞானவடிவேல் என்ற தம்பி பிறந்தார். ஆனால் துரதிஷ்டவசமாக மூன்றாம் வயதில் அவர் மறைந்துவிட்டார். எனக்கு ஐந்து வயதான போது என் தாயையும் இழந்தேன். எனினும் அம்மா இல்லாத குறையை உணரமுடியாதபடி தந்தையார், அண்ணரையும் என்னையும் கட்டுப்பாட்டுடன் வளர்த்தார். இரண்டாம் உலக மகா யுத்தத் தின் காரணமாக நாட்டிலே உணவுத் தட்டுப்பாடு நிலவியது. ஆனால் தந்தையார் எமக்கு நல்ல உணவு தந்து உறுதுணையாக இருந்தார். எனக்கு பத்து வயது ஆன போது எம் அருமைத் தந்தையாரையும் இழந்தோம். ஆனால் அவர் தன் வாழ்நாள் முழுவதும் வணங்கிய திக்கரை முருகப் பெருமான் எங்களைக் கைவிடவில்லை. தாய், தந்தையர்களை இழந்து நின்ற எங்கள் இருவரையும் பராமரிக்கும் பொறுப்பை அப்பாவின் சகோதரர்களான காசிப்பிள்ளை கந்தசாமி, காசிப்பிள்ளை நடராஜா, காசிப்பிள்ளை முருகேசு ஆகிய மூவரும் ஏற்றனர். அவர்களைப் பராமரிப்பாளர்களாக அடைந்தமை நாம் இருவரும் செய்த பாக்கியம் என்றே கருதுகின்றோம். அவர்கள் மூவரும் எங்களை தங்கள் பிள்ளைகளைப் போல் பராமரித்து அன்போடும் பாசத்தோடும் வளர்த்து வந்தார்கள்.

இந்த மும்மூர்த்திகளும் என்னையும் அண்ணணையும் படிப்பித்து ஆளாக்க வேண்டும் என்று தம் வாழ்நாளில் பாடுபட்டவர்கள். இருப்பினும் எங்களுக்குப் பொருளாதாரக் கஷ்டம் இருந்தபடியால் அண்ணர் 8 ஆம் வகுப்புடன் படிப்பை முடித்துக்கொண்டு ஒரு வர்த்தக

நிலையத்தில் தொழிலில் ஈடுபட்டார். அவர் உழைக்க முற்பட்டதால் என்னை இறுதிவரையும் படிப்பிக்க சித்தப்பாமாரும் அண்ணன்மாரும் ஆவலாகச் செயற்பட்டனர்.

அக்காலத்தில் காரைநகரில் சிறு சுருட்டுத் தொழிற்சாலைகள் பல இருந்தன. பலருடைய வீடுகள் தொழிற்சாலைகளாகவும் விளங்கின. எங்கள் சித்தப்பா காசிப்பிள்ளை நடராசா, காசிப்பிள்ளை கந்தசாமி ஆகியோரின் வீடுகளும் தொழிற்சாலையாக இயங்கின. நான் மாணவனாக இருந்த போது சுருட்டுத் தொழில் தொடர்பான சில சிறிய வேலைகளில் ஈடுபட்டதுண்டு.

யாழ்ப்பாணத் தமிழ் மக்களின் வாழ்க்கையில் சுருட்டுத் தொழில் பெற்ற முக்கியமான இடம் காரணமாக அது சம்பந்தமான விபரமான நூல் ஒன்றை எழுத வேண்டும் என்ற ஆவல் நான் மாணவனாக இருந்த போதே எனக்குள் எழுந்துவிட்டது. ஆனால் அத்தகைய நூல் ஒன்றை பிரபல எழுத்தாளரும் புவியியற் பட்டதாரியும் இலங்கை அரசாங்கத்தில் பல்வேறு பதவிகளை வகித்தவருமான திரு. குணராசா (செங்கையாழியன்) எழுதியது எனக்கு பெரும் மகிழ்ச்சியையும் திருப்தியையும் அளித்தது.

யாழ்ப்பாணத்தில் வை.சி.சி.கு. என்ற விலாசத்துடன் வெளிவரும் சுருட்டுக்கு இலங்கை முழுவதும் புகழ் இருந்தது. அந்தச் சுருட்டு பிரசித்தி பெற்றதற்குக் காரணம் அவர்கள் தயாரிக்கும் கோடாவாகும். சுருட்டை நனைத்து என்றும் பசுமையாக வைத்திருப்பது இந்த கோடாவே. அது ஓர் அற்புதமான தயாரிப்பு. குடும்ப இரகசியமாகப் பேணப்படும் இதன் தயாரிப்பு நுட்பத்தை மற்றவர்களுக்கு இலகுவில் சொல்லிக் கொடுக்கமாட்டார்கள். சில்லாலை சுதேச வைத்தியர் போல் எல்லாம் பரம இரகசியமாகவே இருக்கும். இதனால் இத்தொழில்கள் பெரும் வளர்ச்சியை எட்ட முடியவில்லை.

யாழ்ப்பாண மாவட்டத்தில் கொக்குவில், கோண்டாவில், தாவடி, உரும்பிராய் என்று பல கிராமங்களில் சுருட்டுத் தொழிற்சாலைகள் நிறைய இருந்த காலம். ஆயிரக்கணக்கான ஊழியர்கள் இத்தொழிலில் வாழ்க்கை நடத்திய காலம். தொழிலாளர்களுக்கு என்று தொழிற் சங்கம் செவ்விய முறையில் செயற்பட்டு வந்தது. வடபகுதி சுருட்டுத் தொழிலாளர்களை அணிதிரட்டி 'சுருட்டுத் தொழிலாளர் சங்கம்' என்ற

பெயரில் ஒரு பெரிய தொழிற்சங்கமாக நடத்தியவர் சமசமாசக்கட்சியைச் சேர்ந்தவரும், யாழ். மாநகரசபை துணைமேயராகவும் இருந்த தொழிற்சங்கவாதி திரு. துரைராஜசிங்கம் அவர்கள். தொழிலாளர்களின் சம்பள உயர்வுக்காக அவர் தலைமை தாங்கிப் போராட்டம் நடத்தியதை நான் நேரில் பார்த்தேன். சுருட்டுத்தொழில் முதலாளிமார் திரு.துரைசிங்கம் அவர்களின் தொழிற்சங்கத்திற்கு மிகப்பயம். டாக்டர் என். எம். பெரேரா, கொல்வின் ஆர்.டி. சில்வா போன்றவர்கள் இத்தொழிற்சங்க மாநாடுகளில் பங்குபற்றிச் சங்கத்திற்கு வலுவூட்டிய வரலாறு உண்டு.

யாழ்ப்பாணச் சுருட்டுக்கு தென் இலங்கையில் பெரும் கிராக்கி இருந்தது. 1950களில் தென் இலங்கையில் தமிழர்களின் சுருட்டுக்கடை மிக அதிகமாக இருந்தன. உதாரணத்திற்கு பதுளை நகரத்தில் கடைகள் 24க்கு மேல் இருந்தன. அதில் கூடுதலானவை காரைநகர் வர்த்தகர்களின் கடைகள். எனது சித்தப்பாமார் காசிப்பிள்ளை நடராசா, காசிப்பிள்ளை முருகேசு ஆகியோர் விகாரகொட சந்தியில் சுருட்டுக் கடை வைத்து நடத்தியவர்கள். அக்காலத்தில் யாழ்ப்பாணத்தவரது கடைகளை சுருட்டுக்கடை என்றே கூறுவது வழக்கம். ஆனால் பல்வேறு சாமான் களையும் விற்பனை செய்யும் வர்த்தக நிலையமாகவே அவை இருக்கும்.

1950களில் எனது பாடசாலை விடுமுறையின் போது விடுமுறையைக் கழிப்பதற்காக, சித்தப்பாமார் பதுளையில் நடத்திய வர்த்தக நிலையத்திற்குச் சென்றுசில வாரங்கள் தங்கி அந்த ஊர் நிலமைகளை அவதானித்து வந்த அனுபவங்கள் மறக்கமுடியாதவை. இவர்களின் கடைக்குப் பின்னால் ஓடிக்கொண்டிருக்கும் கங்கையில் நீராடும் பாக்கியம் கிடைத்தது. கங்கையில் நீராடும் போது மிகவும் சந்தோசமாக இருக்கும். அக்காலத்தில் தோட்டத் தொழிலாளர்களுக்கு சம்பள நாள் மிகமுக்கியமானது. அன்று ஆயிரக்கணக்கான தோட்டத் தொழிலாளர்கள் பதுளை நகரத்திற்குப் படையெடுத்து வருவர். எல்லா வர்த்தக நிலையங்களிலும் அர்ச்சனை போல் வியாபாரம் நடக்கும். வர்த்தக நிலையங்களுக்குச் செழிப்பான நாளாகவும், தொழிலாளர்களுக்கு மகிழ்ச்சியான குதூகலமான நாளாகவும் இருக்கும். அவர்கள் குடும்பமாக வந்து குடும்பங்களுக்குத் தேவையான சாமான்களை வாங்கிச் செல்வர்.

நான் ஒரு மாணவனாக இந்தக் காட்சியைப் பார்த்து மகிழ்ச்சி அடைந்தேன். பதுளை தமிழர் நகரமா என்று எண்ணக்கூடியளவில் தமிழர் வாழும் நகரமாக விளங்கியது. இன்று (2010இல்) பார்க்கும் போது பெரும் ஏமாற்றமாகவே காட்சியளிக்கிறது.

டி.எஸ். சேனநாயக்கா கொண்டுவந்த பிரஜாவுரிமைச் சட்டத்தால் மலையக மக்களின் வாக்குரிமை, குடியுரிமை பறிக்கப்பட்டது. சிறிமாவோ - சாஸ்திரி ஒப்பந்தத்தால் ஐந்து இலட்சத்திற்கு மேற்பட்டோர் இந்தியாவுக்கு அனுப்பப்பட்டதால் மலையகத்தில் தமிழ் மக்கள் தொகை வீழ்ச்சியடைந்துவிட்டது. தமிழருடைய வர்த்தக நிலையங்களும் அருகிவிட்டன.

எவ்வாறாயினும், இன்னும் அங்கு தமிழர்கள் வாழ்ந்து கொண்டிருக்கிறார்கள் என்பதையிட்டு மகிழ்ச்சியடைகிறோம். தமிழ் நாடாளுமன்ற உறுப்பினர்கள் இன்று மலையக மக்களைப் பிரதிநிதித்துவப்படுத்திக் கொண்டிருக்கின்றனர். அதனால் அங்கு தமிழ் வாழ்ந்துகொண்டிருக்கிறது. தமிழ் மணம் வீசுகிறது.

தோட்டத் தொழிலாளர்கள் தமிழையும் கலாசாரத்தையும் இலங்கையின் மத்திய பிரதேசத்தில் வளர்த்து வருகின்றனர். பிரித்தானிய ஆட்சிக்காலத்தில் இந்தியாவிலிருந்து அழைத்து வந்து வேலை வாய்ப்பைக் கொடுத்து வாழ வைத்த மலையக மக்களில் ஒரு பகுதியினருக்கு நிரந்தர வதிவிட உரிமை கிடைத்ததால் இலங்கையில் வாழும் ஏனைய தமிழர்களுக்கு இணையாக மலையக மக்கள் இப்போது விளங்குகிறார்கள்.

கல்னிப் புலமும் ஆரம்பத் தொழில் முயற்சிகளும்

எனது ஆரம்பக் கல்வியை காரைநகர் சுந்தரமூர்த்தி நாயனார் வித்தியாலயத்தில் கற்று 5 ஆம் வகுப்புடன் காரைநகர் இந்துக்கல்லூரிக்குச் சென்று அங்கு உயர்வகுப்பு வரையும் படித்து வந்தேன். 1956 இல் சிரேஷ்ட தராதரப்பத்திரப் பரீட்சையில் சித்தியடைந்து எச்.எஸ்.சி வகுப்பில் படிப்பை தொடர்ந்தேன்.

நான் காரைநகர் இந்துக் கல்லூரியில் படிக்கும் போது களபூமியிருந்து வலந்தனைக்கு இரு மைல்கால் நடையாக நடந்து செல்வோம். களபூமி

கடற்கரை வழியாக நடந்து செல்லும் போது எமது ஊரைச் சேர்ந்த கவிஞர் காரை சுந்தரம்பிள்ளை அவர்களும் எம்முடன் இணைந்து கொள்வார்.

திரு. காரை சுந்தரம்பிள்ளை அவர்கள் விக்டோரியா கல்லூரியில் படித்து வந்ததால் இடையில் பிரிந்து பஸ் வண்டியில் சென்றுவிடுவார். அவருடன் பாடசாலைக்கு சென்ற காட்சி மறக்கமுடியாது. அவர் ஒரு பெரும் கவிஞராக, கலாநிதியாக, காரைநகர் இந்துக் கல்லூரி அதிபராக கல்வித் துறையில் உயர்ந்து எமது ஊருக்கு பெருமை தேடிய தமிழ் அறிஞருடன் மாணவனாக படிக்கும் போது பாடசாலைக்குச் சென்ற நினைவுகள் நீங்காதவை.

வர்த்தகப் படிப்பிற்காக 1958 ஆம் ஆண்டில் மருதானை தொழில் நுட்பக் கல்லூரியில் சேர்ந்தேன். கொழும்பு விவேகானந்த சபையின் நடவடிக்கைகளில் நான் ஈடுபட்டதனால், சேர். அ. மகாதேவா அவர்களின் தொடர்பு ஏற்பட்டது. லுணுவில என்னும் இடத்திலுள்ள ஆயிரம் ஏக்கர் தென்னந் தோட்டத்தை அப்போது நிர்வகித்து வந்தவர் சேர். மகாதேவா. கொழும்பு கொச்சிக்கடை ஸ்ரீ பொன்னம்பலவானேச்சர் கோயிலைக் கருங்கற் கோயிலாக மாற்றியமைத்த சேர். பொன்னம்பலம் இராமநாதன் அவர்களால் வாங்கப்பட்டு அந்தக் கோவிலின் சொத்தாக ஆக்கப்பட்டிருந்தது தென்னந்தோட்டம். அங்கே உதவி சுப்பிரிண்டனாகப் பயிற்சி பெறுவதற்குரியவர்களைத் தெரிவு செய்வதற்கான நேர்முகப் பரீட்சையை சேர். அ. மகாதேவா நடத்தி என்னைப் பயிற்சிக்குத் தெரிவு செய்தார். சில காலம் பயிற்சியை மேற்கொண்டு தென்னந் தோட்டப் பயிற்சி செய்கை சம்பந்தமான அடிப்படை அறிவைப் பெற்றுக் கொண்டேன். எனினும் என்னுடைய அரசியல் அபிலாஷை களுக்கும் சமூகப் பணிகளுக்கும் தோட்டச் சுப்பிரிண்டனாக இருப்பது பொருத்தமாகத் தோன்றவில்லை. அதனால் மீண்டும் தொழில் நுட்பக் கல்லூரிப் படிப்பைத் தொடர்ந்தேன்.

அந்தக் கால கட்டத்தில் வடக்கு கிழக்கு மாகாணங்களில் நடைபெற்ற ஸ்ரீ எதிர்ப்புப் போராட்டம் தென்னிலங்கையில் இனக் கலவரங்களை உண்டாக்கியது. கொழும்பில் வசித்த தமிழர்கள் பெருமளவில் பாதிக்கப்பட்டனர். தம் தம் வீடுகளைவிட்டு வெளியேறி அகதி முகாம்களில் தஞ்சம் புகுந்தனர். முதற் தடவையாக கொழும்பு வாழ் தமிழர்கள் அகதிகளாக்கப்பட்டது ஒரு பரிதாப நிலை. இந்த

நிகழ்வுகளை ஒரு மாணவனாகப் பார்த்தேன். கொழும்பில் ரோயல் கல்லூரி, சென் பீற்றஸ் கல்லூரி ஆகிய இடங்களில் அமைக்கப்பட்ட அகதிகள் முகாமில் ஆயிரக்கணக்கில் கொழும்பில் நீண்ட காலமாக வாழ்ந்த மக்கள் அகதிகளாக தஞ்சம் புகுந்திருந்தனர். வர்த்தகர்களாகிய கமலா பீடி பொன்னம்பலம், யானை பீடி நீதிராசா போன்ற பலர் அகதிகளுக்கு உணவு வழங்கும் பொறுப்பை ஏற்றிருந்தனர். நான் ஒரு தொண்டனாக அகதிகள் முகாமுக்கு செல்லும் வாய்ப்புக் கிடைத்ததால் அகதிகளின் அவலங்களைப் பார்த்தேன்; வேதனையடைந்தேன். இக்கால கட்டத்தில் மேயர் சுகததாசா அவர்களின் உதவி மறக்க முடியாதது.

கொழும்பையே நிரந்தரமான வதிவிடம் என்று வாழ்ந்த வந்த கறுவாக்காட்டு தமிழர்கள், தமிழர் தாயகமாக வட கிழக்கைச் சிந்திக்கத் தொடங்கினார்கள். தஞ்சம் புகுந்திருந்த தமிழ் அகதிகள் வட கிழக்குத் தான் தங்களுக்குப் பாதுகாப்பு எனக் கருதினர். அன்று கப்பல் கம்பனி வைத்திருந்த வர்த்தகப் பெருமகன் ஊர்காவற்றுறையைச் சேர்ந்த திரு. அல்பிரட் தம்பையா அவர்கள் தனது சொந்தக் கப்பல் மூலம் கொழும்பு அகதிகள் முகாமிலிருந்த அகதிகளை கொழும்புத் துறைமுகத்தின் ஊடாக பருத்துறை துறைமுகத்திற்கு கொண்டு சென்று இறக்கினார். இந்தக் கப்பலில் அவர்களுடன் நானும் பருத்தித்துறைத் துறைமுகத்தில் வந்து தமிழ் மண்ணில் இறங்கிய காட்சி மறக்கமுடியாது.

எனது கொழும்புப் படிப்பும் தடைப்பட்டது. யாழ்ப்பாணத்தில் தங்கியிருந்த காலத்தில் பாலவோடை தமிழ்க் கலவன் பாடசாலையில் ஆங்கில உதவி ஆசிரியராக 1960 இல் பணியாற்றும் வாய்ப்புக் கிடைத்தது. அக்காலத்தில் ஆசிரியருக்கு கடிதங்கள் என்று 'தினகரன்' பத்திரிகைக்கு எழுதி வந்தேன். அதுவே எழுத்தார்வத்தை ஏற்படுத்தியது.

இந்நிகழ்வுகளை வைத்து 'அகதிகள் முகாம்' என்று ஒரு நூலை எழுதினேன். ஆனால் அதை அச்சிட்டு வெளியிடுவதற்கு முன் கையெழுத்துப் பிரதியாகவே அது அழிந்துவிட்டது.

1962 இல் 'கலைச்செல்வி' சஞ்சிகையில் சேர்ந்து பணியாற்றினேன். பின் கொழும்பு சென்று துறைமுக அதிகாரசபையில் எழுதுவினைஞராகச் சேர்ந்து பணியாற்றினேன். 1964 இல் அந்தப் பணியில் சேர்ந்த நான் மொழிபெயர்ப்பாளராகப் பதவி உயர்வு பெற்று பணியாற்றி வந்தேன்.

இந்தக் கால கட்டத்தில் வெள்ளவத்தையிலிருந்த நாவலர் கல்வி நிலையத்தில் பட்டதாரி வகுப்பில் அதாவது ஜி.ஏ.கியூ. வகுப்பில் சேர்ந்து எனது பட்டப்படிப்பைத் தொடர்ந்தேன். எனது தொழிற்சங்க ஈடுபாடும் அரசியலும் எனது படிப்பை பூர்த்தி செய்வதற்குத் தடையாக இருந்தன. அரசியலிலும் தொழிற்சங்கத்திலும் அதிக ஈடுபாட்டைக் கொண்டேன்.

எனவே, உயர் படிப்பை தொடர முடியாத நிலை. இருப்பினும் தொடர்ந்தும் இலங்கைத்துறைமுக அதிகாரசபையில் 1983 இனக் கலவரம்வரை பணியாற்றி வந்தேன். 'சிங்களமொழி' படிக்காததால் பத்துக்கு மேற்பட்ட சம்பள உயர்வுகளையும் பதவியுயர்வுகளையும் இழக்கவேண்டிய நிலை அங்கு ஏற்பட்டது. 1964 இல் இருந்து 1983 வரையான காலம் அரசியல், தொழிற்சங்கம், சமயம் ஆகிய துறைகளில் தீவிரமாக ஈடுபட்ட காலம். 1965லிருந்து மொழிவழித் தொழிற் சங்கங்களின் தோற்றங்கள் வேகமாக இருந்தன. 1965 இல் துறைமுக கூட்டுத்தாபன ஊழியர் தொழிற்சங்கம் உருவாக்கப்பட்டது.

1974 இல் தமிழ்த் தொழிற்சங்க கூட்டணியின் செயலாளர் நாயகமாக தெரிவுசெய்யப்பட்டேன். துறைமுக அதிகார சபையில் தொழில்புரிந்து வந்ததோடு அரசியல், தொழிற்சங்க ஈடுபாடும் அதிகமாக இருந்தபடியால் எனது பொருளாதாரத்தை வளர்க்கமுடியாத நிலை காணப்பட்டது. எனது வாழ்க்கைப் பயணத்தில் பல பள்ளம் திட்டிகள் தாண்டி கொள்கை உறுதியோடு வாழ்க்கையை அமைத்துக் கொண்டதனால் பொருளாதார வளர்ச்சி பற்றி அன்றும் இன்றும் நான் கவலை கொள்ளவில்லை. எனது இலட்சியப் பாதையில் வழிதவறாது செல்கிறேன் என்ற எனது மன நிறைவே இன்றளவில் மேலோங்கிக் காணப்படுகின்றது. அதற்கு துணையாக இருந்தவர் எனது அருமை மனைவி செல்வதி அவர்கள்.

திருமண வாழ்க்கை

இளவயதில் நான் விரும்பியிருந்த பல்கலைக்கழக மாணவி எனது ஊரைச் சேர்ந்தவர். அவரை நான் திருமணம் செய்வதற்கு என்னை வளர்த்து வந்த பாதுகாவலர்கள் விரும்பவில்லை. அவர்கள்

விருப்பப்படியே எனது திருமண வாழ்க்கையை அமைத்துக்கொள்வது என்று படிக்கும் போது அவர்களுக்கு உறுதி அளித்திருந்தேன். நான் விரும்பிய காதலியை திருமணம் செய்யாததால் ஊரில் குழப்ப நிலை இருந்தது. இருப்பினும் எனது சித்தப்பாமார் களபூமி பொன்னா வளையைச் சேர்ந்த பரதர் கந்தர் தம்பிப்பிள்ளை, திருமதி இராஜம்மா ஆகியோரின் அருமை மகள் இராஜேஸ்வரியை திருமணம்செய்து வைக்க நிச்சயித்தனர். கீரிமலைக்கு அழைத்துச் சென்று அங்கு எனது முதற் திருமணத்தை 1968 இல் நடத்தி வைத்தனர்.

அவருடன் ஒரு வருடத்திற்கு மேலாக என்னால் வாழமுடியவில்லை. அவருக்கு இருதயத்தில் நோய் இருந்தது. திருமணம் செய்த ஆறு மாதத்தில் வத்தளையில் உள்ள இருதய நோய் வைத்தியசாலையில் வைத்தியம் செய்வித்து வந்தேன். ஆறு மாதமாக வைத்திய சிகிச்சை அளித்தும் சுகம் வராமல் துரதிஷ்டவசமாக அவர் மரணமடைந்தார்.

மின்னலென மறைந்துபோன திருமண வாழ்வின் அதிர்ச்சியில் உறைந்து ஆறாத்துயரில் ஆழ்ந்தேன். அந்த துயரை மாற்றுவதற்கு எனது சிந்தனையைத் திசைதிருப்ப முடிவெடுத்தேன். அவ்வேளையில் திரு. க. இளையதம்பி என்பவருடன் சேர்ந்து ஸ்ரீலக்ஷ்மி ஆறுமுக நாவலர் சபையை நிறுவுவதற்கான வாய்ப்புக் கிடைத்தது. நாவலர் பெருமான் சிலை வைப்பு, தேசபவனி மற்றும் மாநாடு தொடர்பான பணிகளில் ஈடுபட்டதனால் எனது மனக்கவலையை மாற்ற வழி பிறந்தது. நாவலர் தேசிய மாநாடு, நல்லூர் சிலை வைப்பு வைபவம் நிறைவு பெற்றதும் எனது வாழ்க்கையில் மீண்டும் ஒரு நல்ல வாழ்க்கைத் துணைவியைப் பெறும் பாக்கியம் பாலாவோடை அம்மன் திருவருளால் கிடைத்தது.

மறுமணம், புத்திர பாக்கியம்

என்னை வளர்த்து வந்த சித்தப்பாமார் ஏற்பாடு செய்த திரு.திருமதி ஐயம்பிள்ளையின் மகள் செல்லம்மா (செல்வதி) என்பவரை 1971 இல் திருமணம் செய்து மீண்டும் இல்லற வாழ்க்கையை மேற்கொண்டேன். செல்வதி, காரைநகர் தங்கோடையைப் பிறப்பிடமாகக் கொண்டவர். வட்டுக்கோட்டை யாழ்ப்பாணக் கல்லூரியில் படித்துப் பட்டம் பெற்றவர். அவர் கொழும்பு நாரஹென்பிட்டியாவில் அமைந்

திருந்த இலங்கைப் போக்குவரத்து சபை அலுவலகத்தில் பணியாற்றிக் கொண்டிருந்தார்.

நானும் அவ்வேளையில் இலங்கை துறைமுக அதிகார சபையில் பணியாற்றிக்கொண்டிருந்தேன். இருவரும் கொழும்பு வெள்ளவத்தை, 344 ஆம் இலக்க வீட்டில் புதுமணத் தம்பதியாகக் குடிபுகுந்தோம். 1972 இல் எனது மூத்த மகன் ஞானவடிவேல் பிறந்தார். 1974 இல் எனது இரண்டாவது மகன் ஞானானந்தன் பிறந்தார். 1977 இல் மூன்றாவது மகன் ஞானலிங்கம் பிறந்தார். மூன்று ஆண் குழந்தைகளையும் பெற்றெடுத்து கல்வியூட்டி வளர்த்த பெருமை எனது மனைவி செல்வதிக் கே உரியது.

எனது பிள்ளைகள் ஆரம்பத்திற் கொழும்பு இந்துக்கல்லூரியிலும், பின்னர் யாழ் - இந்து கனிஷ்ட பாடசாலை, யாழ்.இந்துக்கல்லூரி ஆகியவற்றிலும் படித்து வந்தார்கள்.

1977 இல் வெடித்த இனக்கலவரத்தைத் தொடர்ந்து எனது மனைவியும் பிள்ளைகளும் யாழ்ப்பாணம் சென்று கந்தர்மடம் வீட்டில் வாழத் தொடங்கினார்கள். நான் தொடர்ந்தும் கொழும்பில் பணியாற்றிக் கொண்டு வெள்ளவத்தை வீட்டில் வாழ்ந்து வந்தேன். 1983 இனக்கலவரத்தின் போது நானும் பாதிக்கப்பட்டேன். எனது வீடும் பாதிப்புக்குள்ளானது. அதனைத்தொடர்ந்து தமிழர் தாயகத்திலேயே எமது எதிர்கால வாழ்க்கையை அமைப்பதற்கு திட்டமிட்டோம். அதன் வியைவாக உருவாக்கப்பட்டவையே சுடரொளி வெளியீட்டுக் கழகமும், சுடரொளி அச்சகமுமாகும்.

நான் கொழும்பில் வாழ்ந்து வரும் காலத்தில் ஒரு அச்சகம் அமைக்க வேண்டுமென்ற ஆசை அடிமனதில் இருந்தது. அதனால் 1975 இல் சென்றல் நோட்டில் உள்ள Auto Printers என்ற அச்சக நிறுவனத்தை விலைக்கு வாங்கினேன். ஆனால் அதைத் தொடர்ந்து நடத்துவதில் எனக்கு பொருளாதாரக் கஷ்டம் ஏற்பட்டது. நான் அரசியலில் அதிக ஈடுபாடு கொண்டிருந்தபடியால் எனது அச்சகத்திற்கு பொருளாதார ரீதியாக உதவ எனது உறவினர்கள் முன்வரவில்லை. இதை எனது ஊரவர் ஒருவருக்குக் கொடுக்க வேண்டுமென்று உறுதியாக இருந்தேன். எனது ஊரைச் சேர்ந்தவரும், என்னுடன் படித்தவரும், நண்பருமான திரு. தியாகராசா, குமரன் அச்சகத்தில் மனேச்சராக

பணியாற்றிக் கொண்டிருந்தார். இதுபற்றி அவருடன் கதைத்தேன். அவர் வாங்குவதற்கு உடன்பட்டார். வாங்கிய விலையிலும் பார்க்க ரூபா 5000 குறைத்து அவருக்கு அச்சகத்தைக் கொடுத்தேன். அவர் வாங்கிய ஒரு வருடத்தில் கணிசமானளவு இலாபத்தைப் பெற்றுக் கொண்டார். தொடர்ந்து கஷ்டப்பட்டு Auto Printers வளர்த்து வந்தார். தனக்குப் பின்னும் அச்சகம் வளர வேண்டும் என்று தனது மகன் தயாநிதியை அச்சகத்துறையில் பயிற்சி அளித்து அவ்அச்சகத்தை அவர் பொறுப்பில் கொடுத்து வளர்த்தெடுத்தார். இன்று ஓட்டோ அச்சகத்தில் 40 ஊழியர்கள் பணியாற்றுவதாக அவரது மகன் குறிப்பிட்டார். என்னை அழைத்து வளர்ச்சியடைந்த அச்சகத்தைக் காட்டினார். பெருமகிழ்ச்சி அடைந்தேன். அந்தக் குடும்பம் என்றும் எனக்கு நன்றியுள்ளதாக இருந்து வருகிறது. தன்னலம் கருதாது செய்யும் உதவி என்றும் நிலைத்திருக்கும்.

எனது மூன்று மக்களும் படித்துப் பட்டம் பெற்றுத் திருமணம் செய்து சிறப்பாக வாழ்கின்றனர். எனது இரண்டாவது மகன் திரு. ஞானனந்தன் (Computer Engineer), 1998 இல் நல்லூரைசேர்ந்த திரு. திருமதி கனகநாயகம் தம்பதியின் மகள் பகீரதியைத் திருமணம் செய்து கொழும்பில் வாழ்ந்து வருகின்றார். இரு பிள்ளைகளைப் பெற்றெடுத்து சிறப்புடன் அவர்கள் வாழ்கிறார்கள். எனது மூத்த மகன் ஞானவடிவேல் (MA), 2002 இல் யாழ்ப்பாணத்தைச் சேர்ந்த உதவி உணவுக்கட்டுப்பாட்டு அதிகாரி திரு. நடேசபிள்ளை திருமதி கலா நடேசபிள்ளை ஆகியோரின் சிரேஷ்ட புதல்வி கௌசல்யாவைத் (Msc, கணக்காளர்) திருமணம் செய்து இலண்டனில் வாழ்ந்து வருகின்றனர். அவர்களும் இரு பிள்ளைகளைப் பெற்றெடுத்துள்ளனர்.

2006 இல் எனது மூன்றாவது மகன் திரு. ஞானலிங்கம் (MBA) கொக்குவில் தாவடியைச் சேர்ந்த திரு. பாலசுப்பிரமணியம் திருமதி வசந்தா பாலசுப்பிரமணியம் தம்பதியின் மகள் மலர்விழியைத் திருமணம் செய்து இலண்டனில் வாழ்ந்து வருகின்றார். அவர்கள் ஒரு பிள்ளையைப் பெற்றெடுத்துள்ளனர். எனது வாழ்க்கை கஷ்டம் நிறைந்ததாக இருந்தாலும் செழிப்பான குடும்ப வாழ்வை ஆண்டவன் தந்துள்ளார்.

கலைச்செல்வி காலம்

1962-1963 காலப்பகுதிகளில் கலைச்செல்வி ஆசிரியர் 'சிற்பி' அவர்களின் தொடர்பு ஏற்பட்டது. காரைநகரில் தமிழ் வளர்ச்சிக் கழகத்தை நடத்தி வந்த பண்டிதர் உயர்திரு. க. வைத்தீஸ்வரக் குருக்கள் அவர்களே சிற்பி சி. சிவசரவணபவனின் தொடர்பை ஏற்படுத்தித் தந்தார். எழுத வேண்டும் என்ற ஆர்வம் கொண்டிருந்த எனக்கு சிற்பி அவர்களின் தொடர்பும் 'கலைச்செல்வி' மாத இதழில் இரு ஆண்டுகள் பணியாற்றும் வாய்ப்பும் எழுத்துத்துறையில் நான் வளர அடித்தளமாக அமைந்தது எனலாம். 'கலைச்செல்வி' ஆசிரியர் திரு. சிவசரவணபவன் (சிற்பி) அவர்கள் பல்கலைக்கழக உயர் படிப்பில் ஈடுபட்டிருந்தார். அதனால் கலைச் செல்வி வேலைகளில் நான் அதிகமாக ஈடுபட வேண்டியிருந்தது. இதனால் இலங்கையில் பத்திரிகை நடத்துவது பற்றியும் அதிலுள்ள கஷ்டங்களைப் பற்றியும் நுணுக்கமாக அறிந்து கொள்ள முடிந்தது.

'சிற்பி' அவர்கள் அந்தக் காலத்தில் தமிழகத்தின் பிரபல எழுத்தாளர் அகிலன் அவர்களுடன் நெருங்கிய தொடர்பு கொண்டிருந்தார். அரசு ஊழியராகவிருந்த அகிலன் ஒரு எழுத்தாளராக வளர்ச்சியுற்று பெருந் தொகையான சிறுகதைகளையும் நாவல்களையும் எழுதிக் குவித்தவர். அவரது நூல்களை வாசிக்கும் வாய்ப்பும் எனக்கு ஏற்பட்டது.

சு.செல்லப்பா அவர்கள் நடத்திவந்த 'எழுத்து' என்ற பத்திரிகை சிற்பி அவர்களுக்கு ஒழுங்காக அனுப்பி வைக்கப்படுவது வழக்கம். அதையும் தவறாமல் படித்துவந்தேன். அதுவும் எனது எழுத்தார்வத்தை வளர்த்தது. தமிழக, இலங்கை எழுத்தாளர்கள் பலரின் படைப்புக்களை வாசித்து அறியும் வாய்ப்பும் கிடைத்தது.

இதனால் நானும் ஒரு எழுத்தாளனாக வரவேண்டுமென்ற ஆசை எனக்குள் வேரூன்றியது. 'கலைச்செல்வி' சஞ்சிகையை சிறந்த முறையில் நடத்த வேண்டுமென்ற ஆர்வமும் தீவிரமாகியது. அதன் வளர்ச்சிக்காக விளம்பரம் சேகரிக்கும் பெரும் பொறுப்பை அந்நாளில் ஏற்றிருந்தேன். கொழும்பு சென்று பெரிய கம்பெனிகளின் விளம்பரங்களைப் பெறுவதற்கு முயன்றேன். அதில் ஓரளவு வெற்றியும் கண்டேன்.

Colombo Commercial Company அக்காலத்தில் ஒரு பெரிய வர்த்தகக் கம்பெனி - ஆங்கிலேயரின் நிருவாகத்திலிருந்து வளர்ந்தது. அதில் சில தமிழர்கள் மிக முக்கிய பதவியில் இருந்தனர். இணுவிலைச் சேரந்த திரு. கணேசலிங்கம் என்பவர் தமிழ் உணர்வு மிக்கவர். தந்தை செல்வாவின் அரசியலில் அதிக ஈடுபாடு கொண்டவர். இவருடைய உதவியினால் கொமேர்ஷியல் கம்பனியின் விளம்பரம் வருட ஒப்பந்த அடிப்படையில் பெற முடிந்தது. இதே போன்று வேறு அரசு கூட்டுத் தாபன விளம்பரங்களையும் கலைச்செல்விக்காகப் பெறுவதில் நான் வெற்றி கண்டேன்.

வோல்டர் தொம்சன் ஒரு விளம்பர முகவர் நிறுவனம். அதில் அவ்வேளையில் சில்லையூர் செல்வராசன் பணியாற்றிவந்தார். அவர் மூலமும் சில விளம்பரங்களைப் பெற்றோம். இத்தகைய முயற்சியினால் ஒரு சில வருடங்கள் தடையின்றி 'கலைச்செல்வி' வெளிவந்து கொண்டிருந்தது. எனினும் அப்பத்திரிகை நடத்திலேயே நடைபெற்றது என்பது வரத்தத்திற்குரிய நிலையாகும். சிற்பி அவர்கள் பாடசாலை ஆசிரியர் தொழிலில் எடுக்கும் சம்பளத்தில் ஒரு பகுதியை கலைச்செல்விக்காக முதலீடு செய்து வந்தார். எனினும் தொடர்ந்து அதை நடத்துவதில் பொருளாதார நெருக்கடிகள் ஏற்பட்டன. நான் அந்நாளில் ஒரு பணம் படைத்தவனாகவிருந்திருந்தால் நானே முதலீடு செய்து தொடர்ந்து அதை நடத்திவந்திருக்கலாம். நானும் அன்று ஒரு ஏழை, முதலீடு செய்ய வாய்ப்பேதும் இருக்கவில்லை.

அந்த நாளில் நான் ஒரு இளைஞனாக, எனது எதிர்கால வாழ்க்கைக்கு நிரந்தர வருவாய் தேடவேண்டிய நிலையிலிருந்தேன். அதனால் 1964ல் இலங்கைத் துறைமுக அதிகார சபையில் பணிபுரியத் தொடங்கினேன். ஒரு எழுதுவினைஞனாக எனது தொழிலைத் தொடங்கினேன். சில வருடங்களின் பின் மொழிபெயர்ப்பாளராகப் பதவி உயர்வு பெற்றேன். அதன் பின்னர் எனது எழுத்துத்துறையை வளர்க்க நல்ல சந்தர்ப்பம் கிடைத்தது.

அரசு கூட்டுத்தாபன ஊழியர் சங்கம்

இலங்கைத் துறைமுக அதிகாரசபையில் பணிபுரியும் காலத்தில் தொழிற்சங்கவாதிகளான திரு. கோடஸ்வரன், திரு. இராமநாதன், திரு. இராஜரத்தினம், திரு. சிவஞானசுந்தரம் போன்றவர்களின் தொடர்பு ஏற்பட்டது. இவர்கள் புதுச்செட்டித் தெருவில் அமைந்துள்ள சுகததாசா தொடர்மாதியில் வசித்து வந்தவர்கள். அவ்வேளையில் நானும் புதுச்செட்டித் தெருவில் வசித்து வந்தபடியால் அவர்களுடைய தொடர்பு நெருக்கமாக ஏற்பட்டது.

மேற்குறிப்பிட்ட தொழிற்சங்கவாதிகள் தந்தை செல்வா அவர்களின் வீட்டிற்கு அடிக்கடி சென்று தமிழரசுக்கட்சி அரசியலிலும் தீவிரமாக ஈடுபட்டுவந்தனர். அவர்களுடன் சேர்ந்து தந்தை செல்வா அவர்களின் கொள்ளுப்பிட்டி வீட்டுக்குச் செல்வது எனது வழக்கம். அதனால் தந்தை செல்வாவின் தொடர்பும் படிப்படியாக ஏற்படத் தொடங்கியது.

தொழிற்சங்கவாதிகளுடன் ஏற்பட்ட தொடர்பால் தொழிற்சங்கத் துறையிலும் எனது கால் பதியத்தொடங்கியது. அந்நாட்களில் இலங்கை அரசின் 'சிங்களம் மட்டும்' சட்டத்தால் தமிழ் அரச ஊழியர்கள் மிகவும் பாதிப்படைந்திருந்தனர். இடதுசாரித் தொழிற்சங்கங்களில் சேர்ந்திருந்த தமிழ் அரச ஊழியர்கள் அச் சங்கங்கள் தங்களது மொழி உரிமை தொடர்பாகவும், 'சிங்களம் மட்டும்' சட்டத்தினால் தமிழ் ஊழியர்களுக்கு ஏற்பட்டுவந்த பாதிப்பு, அதனால் ஏற்பட்டு வந்த வேலை இழப்புகள் தொடர்பாகவும் குரல் கொடுக்க மாட்டார்கள் என்பதை உணர்ந்து அச்சங்கங்களில் படிப்படியாக நம்பிக்கை இழந்து வந்தனர். எனவே எல்லா அரசு துறைகளிலும் மொழிவழித் தொழிற்சங்கங்கள் தோற்றம் பெற்றன. அரசுகூட்டுத்தாபன ஊழியர்களுக்கான தொழிற் சங்கங்களை ஆரம்பிக்கும்படி திரு. கோடஸ்வரன், திரு. சிவஞானசுந்தரம் போன்றவர்கள் அந்நாளில் அரசு தமிழ் ஊழியர்களை வற்புறுத்தி வந்தார்கள்.

எனவே, அரசுகூட்டுத்தாபன ஊழியர் சங்கம் ஆரம்பித்து வைக்கப்பட்டது. அதற்குப் பக்கபலமாக திரு. அ. யேசுதாசன், திரு. கணபதிப்பிள்ளை, திரு. ஜெயராம், திரு. சொக்கலிங்கம் ஆகியோர் விளங்கினர். நான் அதன் செயலாளராகத் தெரிவு செய்யப்பட்டேன். அக்கால கட்டத்தில் தமிழ் ஊழியர்களுக்கு இழைக்கப்படும் அநீதிகளைப்

பற்றியும் அவர்களது உரிமைகள் பற்றியும் அதிகளவில் பத்திரிகைகளில் எழுதினேன்.

அதே வேளை எனது உயர்படிப்பைத் தொடர வேண்டுமென்பதற்காக வெள்ளவத்தையிலுள்ள நாவலர் கல்வி நிலையத்தில் G.A.Q படிப்பதற்குச் சேர்ந்தேன். இன்று யாழ்ப்பாணத்தில் சட்டத்தரணியாகவும் நீதிபதியாகவும் விளங்கும் திரு. கேசவன் அவர்களும் படித்துவந்தார். அவரது தந்தை திரு. கனகரத்தினம் அவர்களும் அப்பொழுது என்னுடன் ஒரு சட்டத்தரணியாவார். அவர் படிப்பைத் தொடர்வதற்குப் பணக் கஷ்டம் இருக்கவில்லை. எனது பண நெருக்கடி காரணமாக எனது படிப்பை என் விருப்பப்படி பூர்த்தி செய்யமுடியவில்லை. ஆனால் நான் தமிழை ஒரு பாடமாக எடுத்திருந்தபடியால் பல தமிழ் இலக்கிய நூல்களை வாசிக்கும் வாய்ப்பு அந்நாளில் கிடைத்தது.

எழுத்துத்துறையில் ஈடுபாடும் கூடரொளியின் பிறப்பும்

நாவலர் கல்வி நிலைய நூல்நிலையத்திலிருந்து பல தமிழ் நூல்களை எடுத்து வாசித்து வந்தேன். அதனால் இலக்கியத் தாகம் ஏற்பட்டது. கூடரொளி வெளியீட்டுக்கழகம் 'கூடரொளி' வெளியீடு போன்றவை தோற்றம் பெற அதுவே காரணமாக அமைந்தது.

பல்கலைக்கழகத்தில் படித்துப் பட்டம் பெறாத என்னால் இலக்கியத்துறையில் பிரகாசிக்க முடியுமா என்ற கேள்வி என்னை உறுத்தியது. கலைஞர் மு. கருணாநிதி, கவிஞர் கண்ணதாசன் போன்றவர்கள் பல்கலைக்கழகம் செல்லாது பெரும் அறிவு மேதைகளாக விளங்குகிறார்களே, ஏன் நானும் அப்படி வரமுடியாது என்று ஒரு தெம்பை என்னுள் ஏற்படுத்திக்கொண்டேன்.

இந்நிலையில் கூடரொளி என்ற வெளியீடு 1982ல் யாழ்ப்பாணத்தில் ஆரம்பிக்கப்பட்டது. அது பற்றிய சிறு வரலாறு எனது வாழ்க்கைப் பயணத்தில் பதிவுசெய்வது பொருத்தமாகும். ஆரம்பத்தில் கூடரொளி - தமிழ்த் தொழிலாளர் உரிமைக்குரலாக ஒலித்தது. அப்பொழுது நான் பாதிக்கப்பட்ட ஊழியர் சங்கத்தின் செயலாளராகவும் இருந்தேன். தமிழ்த் தொழிலாளர்களின் பல்வேறு பிரச்சினைகளை வெளிக்

கொணர்வதற்கு அக்காலகட்டத்தில் ஒரு பிரசாரக் கருவி தேவையாக இருந்தது. எனவே நாம் 'சுடரொளி' இதழைத் தமிழ்த் தொழிலாளர்களின் உரிமைக்குரலாக சிலகாலம் வெளியிட்டு வந்தோம். பின்னர், கலை, இலக்கிய, கலாசார வெளியீடாக அது பரிமாணம் பெற்றது. யாழ்ப்பாணத்தில் நிலவிய அரசியல் சூழ்நிலை, அரசபடைகளின் நெருக்கடி, எதையும் சுதந்திரமாக செயற்படுத்த முடியாமை போன்ற காரணங்களால், இலக்கிய வாசனை வீசும் மாத இதழாகச் சுடரொளியை மாற்றினேன்.

நிதி நெருக்கடி காரணமாக தொடர்ந்து வெளியிட முடியாத நிலை ஏற்பட்ட போதும் சுடரொளி இடையிடையே வெளிவந்த வண்ணம் இருந்தது. அந்நாளில் எமக்கென சுடரொளி அச்சகம் ஒன்று, யாழ்ப்பாணத்திலிருந்தது. எனது துணைவியார் திருமதி செல்வதி சம்பந்தன் அதை நிருவகித்து வந்தார். அச்சக வசதியிருந்தபடியால் 'சுடரொளி' தொடர்ச்சியாக வெளிவரமுடியாது விட்டாலும், இடையிடையே வெளிவந்தது.

1985ம் ஆண்டு செப்ரெம்பர் மாதத்திற்குப் பின்னர் இரு ஆண்டுகள் முற்றாகவே சுடரொளி வெளிவரவில்லை. அதனால் உயிர்ப்பாதுகாப்பிற்காக இந்தியாவிற்குச் சென்று அரசில் தஞ்சம் புகுந்து வாழ்ந்தேன். இந்தக் காலகட்டத்தில் ஈராண்டுகள் எனது பிள்ளைகளை படிப்பிக்கவும் உணவுட்டி வளர்க்கவும் எனது மனைவியர் பெரும் கஷ்டங்களை அனுபவித்தார். 'சுடரொளி' அச்சகம் பெரும் ஆதரவு அளித்தது.

யாழ்ப்பாணத்தில் உயிராபத்து

ஆயுதக் குழுக்களின் போட்டியினால், இனம் தெரியாதவர்களினால் கொலை செய்யப்படும் சீசனாக இருந்த காலம். யாழ்ப்பாணத்தில் திரு. மு. ஆலாலசுந்தரம் எம்.பி., திரு. வி. தர்மலிங்கம் எம்.பி. ஆகியோர் ஒரு தமிழ் ஆயுதக் குழுவினால் படுகொலை செய்யப்பட்ட சம்பவம் பலருக்குத் தெரியும். அவர்கள் இருவரையும் சென்று கடத்திக் கொலை செய்வதற்கு முன்னர் அந்த குழுவினர் முதலில் என்னிடம் வந்தார்கள். நான் அப்பொழுது கந்தர்மடம் குமாரசுவாமி வீதியில் வசித்து வந்தேன். 1985 செப்ரெம்பர் 2ம் தேதி இரவு 6.00

மணிக்கு எனது வீட்டுக்கு வந்த அவர்கள் எனது வீட்டுக் கதவைத் தட்டினார்கள். எனது மனைவி கதவைத் திறந்து விட்டார். உள்ளே வந்தார்கள். விராந்தையிலுள்ள ஆசனத்தில் அமரும்படி எனது மனைவி கூறினார். என்னை அவசரமாகச் சந்திக்க வேண்டும் என்று சொன்னார்கள். நான் அப்பொழுது கந்தசஷ்டி கவசம் படித்து விட்டுப் படுக்கையில் அமர்ந்திருந்தேன். மூன்று இளைஞர்கள் உங்களைச் சந்திக்க வந்திருக்கிறார்கள் என்று எனது மனைவி சத்தம் போட்டுக் கூறினார். உடனே அவர்களைச் சந்திக்க முன்விராந்தைக்கு வந்தேன்.

திரு. யோகேஸ்வரன் எம்.பி. எனது தொழிற்சங்க கடிதத் தலைப்பில் ஒரு கடிதம் என்னிடம் வாங்கும்படி சொல்லியதாக முதல் நாள் என்னை ஒரு கலியாண வீட்டில் சந்தித்து சில இளைஞர்கள் கேட்டிருந்தார்கள். அதே இளைஞர்களே இவர்கள் என்பதை அடையாளம் கண்டுகொண்டேன். 'ஏன் தம்பிமாரே நீங்கள் கேட்ட கடிதத்தை எடுப்பதற்கு ஸ்டான்லி வீதியிலுள்ள எனது தொழிற்சங்க அலுவலகத் திற்கு வரவில்லை' என்று அன்பாகக் கேட்டேன்.

உங்களுடன் ஒரு முக்கிய விசயம் கதைக்க வேண்டும் என்று கூறி என்னைத் தங்கள் காருக்கு வரும்படி முதுகில் தட்டி அழைத்தார்கள். முருகன் அருளால் எனக்கு விசயம் விளங்கி விட்டது. முன்னர் எனக்கு இராணுவத்தினால் ஏற்பட்ட நிகழ்வுகள் நினைவுக்கு வந்தன. என்னைத் தேடி வந்து விசாரணைக்கு என்று அழைத்துச் சென்று சிறைப்படுத்திக் கொடுமைப்படுத்திய நிகழ்வுகள் உடன் எனது மனதில் பிரதிபலித்தன.

அன்று என்னிடம் வந்த இளைஞர்களின் தவறான நோக்கம் பற்றிய சந்தேகம் என் உள்ளுணர்வில் ஒலித்து என்னை உசார் படுத்தியது. திடீரென உள்வீட்டிற்குள் ஓடி பின் சுவரால் பாய்ந்து அயல்வீடு ஒன்றிற்குள் நுழைந்து அவர்களது படுக்கையறைக் கட்டிலிற்குக் கீழ் ஒளிந்து கொண்டேன். வீட்டுக்காரர்களை சத்தம் ஒன்றும் செய்ய வேண்டாம் என்று கூறிவிட்டு பாம்பு போல் படுத்திருந்தேன். எனது வீட்டிற்கு வந்திருந்த இளைஞர்கள் விரைந்து சென்று தங்கள் காருக்குள் இருந்த ஆயுதங்களை எடுத்து வந்து எனது வீட்டிற்குள் தேடுதல் நடத்தினார்கள். நான் அங்கு இல்லை என்பதை அறிந்ததும் அவ்விடத்தை விட்டு அவர்கள் செல்வதற்கு முன்னர் மக்கள் கூட்டம் எனது வீட்டுக்கு வரத்தொடங்கி விட்டது. அவர்கள்

அதனால் ஓடிவிட்டார்கள். நான் ஓடி ஒளித்ததால் உயிர் தப்பினேன். ஆயுதக் குழுவினர் திருநெல்வேலி வழியாக கல்வியங்காடு சென்று, திரு. ஆலாசுந்தரம் எம். பியைக் கடத்திச் சென்று அவருடன் உடுவில் சென்று, அவரைப் பயன்படுத்தி திரு. தர்மலிங்கம் எம்.பியையும் கடத்திச் சென்று இறுதியில் அவர்கள் இருவரையும் படுகொலை செய்தார்கள்.

'ஐ.தி. சம்பந்தன் தலைமறைவு' என்ற தலைப்பில் ஈழநாடு பெரிய செய்தி ஒன்றை அடுத்த நாள் வெளியிட்டிருந்தது. என்னை மீண்டும் அவர்கள் தேடி வருவார்கள் என்பதனால் யாருக்கும் தெரியாமல் ஒரு வீட்டில் 10 நாட்கள் ஒளிந்திருந்து விட்டு இந்தியாவுக்குத் தப்பிச் சென்றேன். எப்படிச் சென்றேன் என்பது பெரிய வரலாறு. எனது உயிர் பாதுகாப்பிற்காகவே இந்தியா செல்ல வேண்டிய நிலை ஏற்பட்டது. ஒரு மாதமாக யாழ்ப்பாணத்தில் மறைந்திருந்த நான் எனது மருமகன் ஒருவரின் உதவியுடன் கிளிநொச்சி சென்று மீண்டும் கொழும்பு வந்தேன். கொடை வள்ளல் சென்றற்றர் திரு. த. நீதிராசா அவர்களின் பிரயாண உதவியுடன் இந்தியா சென்றேன்.

இலங்கையில் மீண்டும் இலக்கிய யாகம்

1987 ஆம் ஆண்டில் இலங்கை - இந்திய சமாதான ஒப்பந்தம் ஏற்பட்டதும் மீண்டும் தமிழீழம் சென்றேன். எனது அச்சகத்தில் மீண்டும் நூல்களை வெளியிடும் பணியைத் தொடர்ந்தேன். ஈழத் தமிழர்களின் வரலாறு, தமிழ் வளர்த்த பெரியார்களின் வரலாறு மற்றும் ஈழத்து இலக்கிய ஆர்வலர்களின் படைப்புக்களை வெளிக்கொணர்தல் போன்ற பணிகளை மீண்டும் தொடர்ந்தேன்.

பல்கலைப்புலவர் க.சி. குலரத்தினம் ஐயாவின் முயற்சியால் மேற்கொள்ளப்பட்ட ஆய்வுகள், படைப்புகள் நூல் உருப்பெறாது பெருங்குவியலாக அவரது அம்மன் வீதி இல்லத்தில் தேங்கிக் கிடந்ததைப் பார்த்தேன். அடிக்கடி அவரிடம் சென்று இலக்கியம் தொடர்பாக, தமிழை வளர்த்த தமிழறிஞர்கள் தொடர்பாகவும் கலந்துரையாடுவேன். அவரிடமிருந்து வீசிய இலக்கிய வாடை என் மனதிற்குட்புகுந்துவிட்டது. தீவிர அரசியல், தொழிற்சங்கவாதியாகத் தேங்கவிருந்த

என்னை இலக்கிய உலகிற்கு எடுத்து வந்த பெருமை பல்கலைப்புவலவர் க.சி. குலரத்தினம் ஐயா அவர்களுக்கே உரியது.

யாழ்ப்பாணம், வைத்தீஸ்வர கல்லூரி அதிபராக இருந்த எமது மதிப்புக்குரிய சி. சிவசரவணபவன் (சிற்பி) அவர்களையும் அடிக்கடி சந்திக்கும் வாய்ப்பு இருந்தது. எனது எழுத்துத் துறைக்கு வழி காட்டியவர் அவரே. அதனால் அவரை எனது குருவாக மதித்து இன்றும் இலண்டன் சுடரொளியின் கௌரவ ஆசிரியராகக் கௌரவித்து வருகின்றேன்.

அக்காலக்கட்டத்தில் கம்பன் கழகம் யாழ்ப்பாணத்தில் பிரசித்தி பெற்றிருந்தது. அதன் ஸ்தாபகர் கம்பவாரதி இ. ஜெயராஜ் அவர்களைச் சந்திக்கும் வாய்ப்பு கிடைத்தது. அவர்கள் நடத்தி வரும் பட்டிமன்றம், வழக்காடு மன்றம், கருத்தரங்குகள் என்னை மிகவும் கவர்ந்தன. நல்ல பேச்சாளர்களை உருவாக்கி வருவதை அறிந்து பெருமையடைந்தேன். கம்பன் கழகம் காரைநகரில் நடத்திய கம்பன் விழாவில் கலந்து கொண்டேன். தமிழருவி சிவகுமாரன் அவர்களும் கம்பன் கழகத்தினரும் இந்த விழாவை ஏற்பாடு செய்திருந்தனர். தமிழருவி சிவகுமாரனின் அருவி போல் பேசும் திறனைப் பார்த்து அசந்து விட்டேன். நான் பிறந்த காரைநகர் மண்ணில் சிறந்த இலக்கியப் பேச்சாளர்கள் இருக்கின்றார்கள் என்று அன்று நான் பெருமிதம் அடைந்தேன். இவர்களெல்லாம் உருவாக வித்திட்ட கம்பவாரிதி அவர்கள் மீது அன்று தொடக்கம் மிகுந்த அபிமானம் வைத்து வருகின்றேன். நான் ஒரு இளைஞனாகவிருந்தால் இவர்களது பேச்சாளர் அணியில் இணைந்து ஒரு பேச்சாளராகவே முன் வந்திருக்கலாம் என்று நினைத்துப் பார்த்ததும் உண்டு.

இத்தகைய தொடர்புகள் என்னைத் தொடர்ந்தும் இலக்கியத் துறையில் தீவிரமாக ஈடுபட வழிவகுத்தன. எனவே 1988 இல் பல்கலைப்புவலவர் க.சி. குலரத்தினம் அவர்களின் 'தமிழ் தந்த தாதாக்கள்' என்னும் நூலினை சுடரொளி வெளியிட்டுக்கழகத்தின் சார்பில் வெளியிட்டோம். மக்களிடமிருந்து நல்ல ஆதரவு கிடைத்தது. மேலும் பல வெளியீடுகளை வெளிக்கொணர உற்சாகம் அளித்தது. பல தமிழ் அறிஞர்கள் ஆய்வு செய்து எழுதித் தந்துள்ள படைப்புகளை ஆண்டுக்கு மூன்றாக வெளியிட வேண்டும் என்று திட்டமிட்டு எனது சிறிய அச்ச

கத்தை முழுமையாகப் பயன்படுத்துவது என்றும் தீர்மானித்திருந்தேன். ஆனால் நான் நினைத்தது நடைபெற அன்றிருந்த அரசியல் சூழ்நிலை இடந்தரவில்லை.

அச்சகம் தகர்ப்பு

1989ம் ஆண்டு விடுதலைப் புலிகளினால் ஒழுங்குசெய்யப்பட்டிருந்த மாவீரர் தினத்திற்கு ஒரு அறிவித்தலை எனது பெயரைத் தாங்கிய திருஞானசம்பந்தர் என்ற ஒரு பட்டதாரி ஆசிரியர் அச்சிட்ட வெளியிட்டிருந்தார். அவர் வெளியிட்ட அறிவித்தல் கல்வியங்காட்டில் அன்று இந்திய அமைதி காக்கும் படையுடன் இணைந்திருந்த ஈ.பி.ஆர். எல்.எப். என்ற தமிழ் ஆயுதக்குழுவினால் கைப்பற்றப்பட்டது. அப் பிரகரத்தை அச்சிட்ட அவர் உடனடியாகச் சுட்டுக் கொல்லப்பட்டார். அடுத்து எமது அச்சகம் முழுமையான தேடலுக்கு உட்படுத்தப்பட்டது. எனது அச்சகத்தில் அவ்வறிவித்தல் அச்சிடப்பட்ட சாதனங்களையும் எழுத்துக்கள் கலைக்கவிருந்தநிலையில் அவற்றையும் கண்டுபிடித்து விட்டார்கள். சுடரொளி அச்சகம் தான் அச்சிட்டது என்பது அவர்களுக்கு உறுதியாகிவிட்டது.

எமது அச்சக ஊழியர்கள் கைது செய்யப்பட்டு அசோகா ஹோட்டலில் ஈ.பி.ஆர்.எல்.எப். முகாமுக்கு அழைத்துச் செல்லப்பட்டார்கள். எனது கந்தர்மடம் வீட்டில் என்னையும் எனது மனைவியாரையும் தேடிச்சென்றார்கள். நாங்கள் அங்கிருக்கவில்லை. கொழும்பில் தான் இருந்தோம். எனக்குப் பதிலாக எனது இரண்டாவது மகனைக் கைது செய்து கொண்டு சென்ற அவர்கள், எங்கள் இருவரையும் சரணடைய வேண்டும் அல்லாவிடில் மகனைச் சுட்டுவிடுவதாகவும் எச்சரிக்கை செய்துவிட்டுச் சென்றிருந்தார்கள்.

மகன் யாழ்ப்பாணம் அசோகா ஹோட்டலிலுள்ள முகாமில் சிறை வைக்கப்பட்டான். கொழும்பிலிருந்த எனக்கு இச்செய்தி எட்டியது. தந்தைக்காக அவரது மகன் ஏன் கைது செய்யப்பட வேண்டுமென்று துடித்தேன். எவ்வாறேனும் மகனை விடுவிக்க வேண்டுமென்று தீவிர முயற்சி மேற்கொண்டேன். கொழும்பில் டாக்டர் நீலன் திருச்செல்வம், அமைச்சர் எஸ். தொண்டமான் ஆகிய இருவரும் எனக்கு நெருக்கமானவர்கள். அவர்கள் இருவரும் இந்திய உயர்

ஸ்தானிகரை அணுகி எனது மகனை விடுதலை செய்ய வேண்டுமென்று கேட்டார்கள்.

யாழ்ப்பாணத்தில் சுடரொளி அச்சகம் விடுதலைப்புலிகளுக்கு ஆதரவாக செயற்படுவதாக இந்திய அமைதி காக்கும் படை அதிகாரி மேஜர் ஜெனரல் கல்கற் கூறி அச்சக உரிமையாளர் சரணடைந்த பின்னரே அவரது மகனை விடுதலை செய்ய முடியும் என கூறியிருந்தார். எனினும் டாக்டர் நீலன் திருச்செல்வமும், அமைச்சர் தொண்டமானும் தீவிரமாக மேற்கொண்ட தொடர் முயற்சியினால் நான் அங்கு வந்து சரண அடைவேன் என்று உறுதிமொழி வழங்கியதன் பயனாக, எனது மகன் 14 நாட்களுக்குப்பின் விடுவிக்கப்பட்டார்.

நான் யாழ்ப்பாணம் சென்றால் சரணடைய வேண்டியிருக்கும் என்பதனால் அங்கு செல்ல முடியாத நிலையில் இருந்தேன். எனவே எனது உயிர்ப் பாதுகாப்புக் கருதி கொழும்பிலேயே முடிந்தவரை தங்கி நின்றேன். அச்சகம் அரைவாசி அழிக்கப்பட்டு விட்டது. கூடிய கஷ்டத்தின் மத்தியில் எனது மனைவி அச்சகத்தை அரைகுறையாக நடத்தி வந்தாலும் பெருமளவு செயற்பட முடியவில்லை. எனினும், பல்கலைப்புலவர் க.சி. குலரத்தினம் ஐயாவின் ஏனைய வெளியீடுகளை கொழும்பிலிருந்து வெளியிடுவதற்காக அவரது ஆவணங்களை கொழும்புக்கு எடுப்பதற்கு முயற்சித்துக் கொண்டிருந்தேன்.

அந்தக் காலகட்டத்தில் எனக்குத் தஞ்சம் அளித்தது கொழும்புத் தமிழ்ச் சங்கமே. அப்பொழுது தமிழ்வேள் கந்தசாமி அவர்கள் சங்கத்தின் பொதுச் செயலாளராகவிருந்தார். நானும் திரு. தேவராஜா என்பவரும் அங்கு தங்கினோம். பல்கலைப்புலவர் க.சி. குலரத்தினம் அவர்களின் எல்லா வெளியீடுகளையும் வெளியிடவேண்டுமென்று முழு ஆதரவும் ஆலோசனையும் நல்கி வந்தவர் தமிழ்வேள் கந்தசாமி அவர்கள்.

நான் கொழும்பில் சிலகாலம் தங்கியிருந்து மேற்கொண்ட முயற்சிகள் பயனளிக்கவில்லை. பொருளாதாரப் பிரச்சினை, கொழும்பிலும் இந்திய இராணுவம் என்னைத் தேடிவந்து விடுவார்கள் என்ற பயம் என்பன என்னை வெளிநாடு செல்வது என்ற முடிவுக்கு வரவைத்தது.

லண்டன் நோக்கிய புலப்பெயர்வு

சுந்தரம் ட்ரவல்ஸ் என்ற பிரயாண முகவர் நிலையத்தின் உதவியுடன் மொரிசியஸ் நாட்டிற்கு வந்து அங்கு 3 மாதங்கள் தங்கிவிட்டு 1990 யூன் இலண்டன் வந்தேன். அங்கு வந்தவுடன் எனது வெளியீடுகளை உடன் தொடர முடியவில்லை. முதலில் அங்கு நிலையானதொரு வாழ்வை அமைத்துக்கொள்ள வேண்டியிருந்தது. இலக்கியப்பணி தொடர 1994 இல் தான் காலம் கனிந்தது. விபுலானந்தர், தனிநாயகம் அடிகளாரின் நினைவு தினங்களை கூடரொளி வெளியீட்டுக்கழகத்தின் ஆதரவில் கொண்டாடி கருத்தரங்குகள் நடத்தியதன் மூலம் மீண்டும் எனது இலக்கியப் பணியையும் எழுத்துப் பணியையும் தொடர வழியேற்படுத்திக் கொண்டேன்.

பற்றிமாகரன் தம்பதியினர்

எனது லண்டன் மீள்எழுச்சிக்கு மிக்க உறுதுணையாக இருந்தவர் இன்று பிரித்தானியாவில் ஓக்ஸ்போட் என்ற இடத்தில் வாழ்ந்து வரும் திரு. எஸ்.ஜே. பற்றிமாகரன் அவர்கள். அவர் ஒரு தமிழ் அறிஞர். அரசியல் ஆய்வாளர். நல்ல வரலாற்று, அரசியல், இலக்கியப் பேச்சாளர். இவர் யாழ்ப்பாணத்தில் ஆசிரியராகவும் பத்திரிகையாளராகவும் இருந்த காலத்தில் இவரை எனக்கு நன்கு தெரியும். திரு. பற்றிமாகரன், திருமதி ரீற்றா பற்றிமாகரன் இருவரும் பட்டதாரிகள். தமிழ்ப்பற்று, நாட்டுப் பற்று, இலக்கியப்பற்று மிக்கவர்கள். இவர்கள் முதலில் பிரான்ஸ் நாட்டில் அரசியல் தஞ்சம் கோரியிருந்தனர். அந்நாடு அவர்களது கல்வி வளர்ச்சிக்கும் எழுத்துப்பணிக்கும் வசதியாக இருக்கவில்லை. அதனால் பிரான்ஸிலிருந்து பிரித்தானிய நாட்டுக்கு வருவதற்கு ஆவல் கொண்டிருந்தார்கள். அவர்களுடைய ஒரு நெருங்கிய நண்பர் திரு. சிவஞானம் என்பவர் அப்போது இலண்டனில் இருந்தார். யாழ்ப்பாணப் பல்கலைக்கழகத்தின் பட்டதாரியான அவர், தந்தை செல்வா ஆரம்பித்த சுதந்திரன் பத்திரிகையில் பணிபுரிந்தவர். அவர் திரு. பற்றிமாகரன் அவர்கட்கும் நன்கு தெரிந்தவர். நல்ல நண்பரும் கூட. திரு. பற்றிமாகரன் இவருடன் தொடர்பு கொண்டு இந்நாட்டுக்கு வரலாமா என்று வினவியிருந்தார். திரு. சிவஞானம்

பின்னர் இதுபற்றி என்னுடன் கலந்துரையாடினார். அவர் இங்கு வந்தால் அவர் படிப்புக்கு ஏற்றதான தொழில் வாய்ப்புகள் தேடிக் கொடுக்க முடியுமா என நாம் இருவரும் ஆலோசித்தோம். அப்பொழுது தமிழர் தகவல் நடுவம் (TIC) இங்கு இயங்கிக் கொண்டிருந்தது. அங்கு ஆராய்ச்சிகளும் பல ஆய்வுப் பணிகளும் நடைபெற்றுக்கொண்டிருந்தன. இந்தத்துறைகளில் திரு. பற்றிமாசுரன் அவர்களைப் பயன்படுத்தலாம், அங்கு ஒரு வேலை தேடிக் கொடுக்கலாம் என்ற நம்பிக்கை ஏற்பட்டது.

இரு ஆண்டுகள் தமிழர் தகவல் நடுவத்தில்

இலண்டன் தமிழர் தகவல் நடுவம் 1983 இனக்கலவரத்தின் பின் சட்டத்தரணி அமரர் திரு. கந்தசாமி அவர்களின் பெரும் முயற்சியினால் உருவாக்கப்பட்டது. இதற்குப் பலர் பின்னணியிலிருந்து செயற்பட்டனர். இன்றுவரையும் இந்த அமைப்புடன் இரண்டறக்கலந்து பணியாற்றி வருபவர் திரு. வி. வரதகுமார் அவர்கள்.

1977 இனக்கலவரத்தைத் தொடர்ந்து கொழும்பில் பல அகதிகள் முகாம் அமைக்கப்பட்டன. பம்பலப்பிட்டி சரஸ்வதி மண்டபத்தில் திரு. ஐ.தி. சம்பந்தன், திரு. ஈழவேந்தன், திரு. சிவசிதம்பரம் ஆகியோரால் அமைக்கப்பட்ட அகதிகள்முகாம் விரிவடைந்தது. அகதிகளின்தொகை ஆயிரக்கணக்கில் அதிகரித்தது. சட்டத்தரணி திரு. கந்தசாமி, திரு. கே.சி. நித்தியானந்தன் போன்றவர்கள் முன்வந்து தமிழ் அகதிகள் புனர்வாழ்வுக்கழகம் என்ற பெயரில் உருவாக்கப்பட்ட அமைப்பின் செயலாளராக திரு. கந்தசாமி அவர்கள் செயற்பட்டார். அவர் அற்பணிப்புடன் செயற்பட்டு கழகத்தின் கட்டமைப்பை வலுப்படுத்தினார்.

பம்பலப்பிட்டி இந்துக்கல்லூரி அதிபர் திரு. சங்கரலிங்கம் அவர்கள் கல்லூரியை மட்டுமின்றி அலுவலக வசதிகளையும் தந்து உதவினார். அதனால் வளர்ச்சி அடைந்த தமிழ் அகதிகள் புனர்வாழ்வுக்கழகம் இனக்கலவரத்தால் பாதிக்கப்பட்டோருக்கு வேண்டிய உதவிகளை மேற்கொண்டு வந்தது.

1977 இனக்கலவரத்திற்கான காரணங்கள் விசாரிக்கப்படுவதற்கு அரசாங்கத்தால் நியமிக்கப்பட்ட சன்சோனி ஆணைக்குழுவிற்கு

சாட்சியங்கள் அளிப்பதற்கு முன்னின்று ஏற்பாடு செய்து வரும் திரு. கந்தசாமி அவர்கள் தமிழ் அகதிகளின் நிவாரணத்திற்கு தீவிரமான ஈடுபாட்டுடன் உழைத்தார்.

சன்சோனி ஆணைக்குழுவிற்கு சட்டத்தரணிகளை நியமித்து சாட்சியங்கள் அளிப்பதற்கு பெரும்தொகை நிதி தேவைப்பட்டது. இந்நிதியை வெளிநாடுகளின் அமைப்புக்களிடமிருந்து பெறுவதற்கு பெரும் முயற்சி மேற்கொண்டவரும் திரு. கந்தசாமி அவர்களே. இதற்காக அவர் பிரித்தானிய நாட்டிற்கு வந்து நிதிவழங்கும் அமைப்புக் களுடன் உரையாடி நிதிஉதவிகளைப் பெறுவதற்கான ஏற்பாடுகளை மேற்கொண்டார். அந்நிதியை முறையாகப் பெறுவதற்கு மத்தியநிதியம் ஒன்றை பிரித்தானிய நாட்டில் உருவாக்கினார்.

1983 இனக்கலவரத்தைத் தொடர்ந்து தகவல்களை வெளிநாடு களுக்கு அனுப்புவதற்கு இலண்டன் 'தமிழர் தகவல் நடுவம்' நிறுவப் பட்டது. பிரித்தானிய நாட்டில் வாழ்ந்த பல தமிழ்ப் பிரமுகர்கள் இதற்கு ஆதரவளித்து வந்தனர். திரு. வரதகுமார் அவர்கள் நடுவத்தின் பணிகளில் தீவிரமாக ஈடுபட்டு வந்தார். அமரர் கந்தசாமி அவர் களினால் வளர்க்கப்பட்ட அவரது குழந்தையே இத்தகவல் நடுவம்.

இனக்கலவரத்தால் பாதிக்கப்பட்ட தமிழ் மக்களின் அவலங்களையும் மற்றும் தகவல்களையும் ஆவணப்படுத்தியதோடு ஆயுதப்படை களினால் தமிழ் மக்களுக்கு இழைக்கப்படும் கொடுமைகளையும் துரிதமாக வெளிநாடுகளுக்கு வழங்கும் அமைப்பாக செயற்பட்டது. இங்கு பணியாற்றிய சட்டதரணி மாயன் விலேஜ் அவர்கள் அன்று தயாரித்த "Militerisation in Sri Lanka" போன்ற வெளியீடுகள் இன்றும் காத்திரமான ஆவணமாகப் பேணப்படுகிறது. சிங்கள ஆயுதப்படைகளின் அட்டூழியங்களைப் புள்ளிவிபரங்களுடன் வெளியிட்டுள்ளார்.

இவ்வாறு காத்திரமான பணியாற்றிவந்த தமிழர் தகவல் நடுவம் 1987 வரை அதாவது இலங்கை - இந்திய ஒப்பந்தம் ஏற்படும்வரை தீவிரமாக செயற்பட்டுவந்தது. இலங்கை - இந்திய ஒப்பந்தத்தால் இலங்கையில் சமாதானம் ஏற்படுமானால், இலண்டன் தகவல் நிலையம் அவசியமில்லை என்ற கருத்தினைக் கொண்ட ஸ்தாபகர் திரு. கந்தசாமி அவர்கள் அதன் செயற்பாட்டை முடக்கி விட்டதால் செயற்பாடற்ற அமைப்பாக சிலகாலம் இருந்ததாகக் கூறப்படுகிறது.

இங்கிருந்த முக்கிய ஆவணங்கள் யாவும் அதாவது சன்சோனி ஆணைக்குழு விசாரணைகள் உட்பட்டயாவும் கப்பல் மூலம் இந்தியாவில் சென்னையில் இயங்கிவந்த தமிழர் தகவல் மையத்திற்கு அனுப்பப்பட்டதாகக் கூறப்படுகிறது. சென்னையிலுள்ள தகவல் மையத்தின் பொறுப்பாளராக திரு சிவநாயகம் அவர்கள் பண்புரிந்து வந்தார்.

அவ்வாறு அனுப்பப்பட்ட ஆவணங்களுக்கு என்ன நடந்தது என்று எவருக்கும் தெரியாத நிலை.

திரு. வரதகுமார் அவர்கள் 'தமிழ் அகதிகள் நடவடிக்கைக் குழு' அமைப்பின் நிருவாகியாகப் பணியாற்றிக்கொண்டிருந்தார், நான் இந்த நாட்டிற்கு வருவதற்கு அவரும் திரு.முருகானந்தம் அவர்களும் மிக உதவியாக இருந்ததை மறக்க முடியாது. திரு. வரதகுமார் அவர்களுடன் நெருக்கமாகப் பழகி வந்தேன். அதனால் தமிழர் தகவல் நடுவத்தை சர்வதேச தமிழர் நடுவமாகப் பெயர்மாற்றி செயற்படுத்த விரும்புகிறேன் என்று திரு. வரதகுமார் அவர்களைக் கேட்டபோது, செயலற்றிருக்கும் நடுவத்தை மீண்டும் இயங்க வைக்க நடவடிக்கை எடுப்பதாகக் கூறினார். நானும் ஆதரவு தருகிறேன் என்று கூறி தமிழர் தகவல் நடுவத்தை துரிதமாகச் செயற்பட வைக்குமாறு வற்புறுத்தினேன்.

1991 இல் தமிழர் தகவல் நடுவம் ஈஸ்ட் இலண்டன் றம்போட் ரோட்டிலுள்ள 720ஆம் இலக்க 'தமிழர் இல்லத்தில்' செயற்படத் தொடங்கியது. நானும் திரு. விசாகன், திருமதி சையிலா விசாகன் ஆகியோர் தொண்டர்களாகப் பணிபுரிந்தோம்.

சில காலமாக செயலற்றிருந்த தமிழர் தகவல் நடுவம் நான் பிரித்தானிய நாட்டிற்கு வந்ததும் அதாவது 1991இலிருந்து புத்துயிர் கொடுத்து செயற்பட வைத்தவர் திரு. வரதகுமார் அவர்கள். நான் இங்கு வந்தவுடன் இரண்டு ஆண்டுகள் தொடர்ந்து பணிபுரிந்து வந்தேன். அக்காலகட்டத்தில் பல அனுபவங்களைப் பெற்றுக் கொண்டேன். திரு. விசாகன், திருமதி சயிலா விசாகன் இங்கு தொண்டர்களாகப் பணியாற்றிக்கொண்டு பல்கலைக்கழகத்தில் உயர்படிப்பை மேற்கொண்டுவந்தார்கள். அவர்கள் இன்றுவரையும் தமிழர் தகவல் நடுவகத்திற்கு பல வழிகளில் ஆதரவளித்துப் பணியாற்றிவருகின்றனர்.

'தமிழர் இல்லத்தில்' நடுவகம் இயங்கி வரும்போது நான் மேற்கொண்ட 'சர்வதேச தமிழர் யார்? எவர்?' என்ற மனிதவள திட்டத்திற்கு நடுவகத்தின் ஆதரவு கிடைக்காததால் அதைத் தனியாக முன்னெடுக்க வேண்டிய நிலை ஏற்பட்டது. அதன் வரலாறு பிறிதோர் இடத்தில் குறிப்பிடப்பட்டுள்ளது.

நீண்டகாலமாகத் தமிழ் மக்கள் பெரும் தொகையாக வாழும் தமிழர் பகுதிகளில் இயங்கி வந்த தகவல் நடுவகம் நிதிப்பிரச்சினை யால் 'தமிழர் இல்லத்தை' விட்டு வேறு இடத்திற்குச் செல்லவேண்டிய நிலை ஏற்பட்டது. சிலகாலம் ஆவணங்களை பல இடங்களில் வைத்துப் பாதுகாக்கவேண்டிய நிலை ஏற்பட்டது. தகவல் நடுவகத்திற்கு ஏற்பட்ட பின்னடைவுகளையும் எதிர்கொள்ள வல்லவராக திரு. வரதகுமார் அவர்கள் செயற்பட்டார். ஒரு மாற்று இடத்தைக் கண்டுபிடிப்பதில் கஷ்டப்பட்டு வந்தார். தமிழ் உணர்வு, அரசியல் பற்று மிக்கவரான டாக்டர் ரத்தினேஸ்வரன் அவர்கள் முன்வந்து ஒரு இடத்தைக் கொடுத்து உதவியதால் தமிழர் தகவல் நடுவகம் இன்று தலை நிமிர்ந்து நிற்கிறது.

ஆனால் தமிழர் தகவல் நடுவகத்தின் ஸ்தாபகர் சட்டத்தரணி அமரர் கந்தசாமி அவர்களை நிருவாகிகள் நினைவு கூருவதில்லை என்பதை யிட்டு தமிழ் மக்கள் கவலை அடைந்துள்ளனர்.

திரு. வரதகுமார் தனது அறிவாற்றல் அனுபவங்களைப் பயன் படுத்தி நடுவகத்தைச் செயற்படுத்திவருகின்றார்.

'மீட்சி' என்ற ஒரு வெளியீட்டை ஒழுங்காக வெளியிட்டு வருவதோடு, தாயகத்திலும், வெளிநாடுகளிலும் ஈழத்தமிழர்களின் நல்வாழ்வுக்காகவும் மனிதஉரிமைகளைப் பாதுகாப்பதற்காகவும் தனது சக்திக்குட்பட்டு செயற்பட்டு வருகிறது. திரு. விசாகன், திருமதி சையிலா விசாகன் அவர்களும் தொடர்ந்து உதவி வருகின்றனர். புலம்பெயர் தமிழர்களில் சிலர் தேவையற்ற சச்சைகளை உருவாக்கினாலும் திரு. வரதகுமார் நடுவகத்தை நிலையானகொள்ளையுடன் செயற்படுத்தி வருகிறார். அதன் பணிகள் பல என் மனதில் நீங்காத நினைவுகளாக இருந்து வருகிறது.

நான் வொல்தம்போறஸ்ட் தமிழ்ப்பாடசாலையின் தலைமை ஆசிரியராகப் பணியாற்றியபோது நடுவகத்தின் அனுசரணையுடன் தமிழ்ப் பாடசாலைகளுக்கான பாடத்திட்டம் ஒன்றைத் தயாரிக்க

முயற்சிகள் மேற்கொண்டேன். எமது பாடசாலையின் தமிழ் ஆசிரியர் திருமதி தேவமலர் சிவகுணம் அவர்கள் மிக உதவியாக பல திட்டங்களை வகுத்துத் தந்தார் தமிழ்ப் பாடசாலைகளின் முழுமையான ஒத்துழைப்புக் கிடைக்காததால் இம்முயற்சி வெற்றியளிக்கவில்லை. ஆனால் தமிழர் தகவல் நடுவத்தின் பங்களிப்பு என்றும் என் நினைவில் உண்டு.

கவிஞர் வைரமுத்து வருகை

பத்திரிகைத் துறையில் ஈடுபாடு கொண்டிருந்த திரு. யோ. பற்றிமாகரன் தனது எழுத்தாற்றலைப் பிரித்தானிய நாட்டில் வெளிவந்த சில ஊடகங்கள் மூலம் பயன்படுத்தினார். இலக்கியம், அரசியல் ஆகிய வற்றில் அறிவுடைய இவர் தனது உயர்படிப்பில் முக்கிய கவனம் செலுத்தி வந்தார். எல்லாத் துறையிலும் ஒத்துழைக்கக்கூடிய துணைவியாரின் பக்க பலம் இவரது முயற்சிகளுக்கு உறுதுணையாக இருந்தது. ஓக்ஸ்போர்ட் பல்கலைக்கழகத்தில் உயர் படிப்புக்காக இருவரும் அங்கு சென்றார்கள். திரு. பற்றிமாகரன் வொல்தம் போறஸ்ட் தமிழ்ச் சங்கத்தின் செயலாளராகவிருந்தார். நான் அப்பொழுது தமிழ்ப் பாடசாலை தலைமை ஆசிரியராகவிருந்தேன்.

கவிஞர் வைரமுத்து இலண்டன் வந்திருந்தபொழுது அவரை வொல்தம் போறஸ்டிற்கு அழைத்து ஒரு இலக்கியக் கூட்டத்தை நடத்தினோம். இந்நிகழ்வு 1997 ஆம் ஆண்டு நடைபெற்றது. அப்பொழுது வொல்தம் போறஸ்ட் தலைவராக திருமதி வேணி மகேஸ்வரன் பணியாற்றி வந்தார். கவிஞர் வைரமுத்து அவர்களை அழைத்து வரவேற்பதற்கு மிகுந்த ஆதரவு தந்தவர் வேணி மகேஸ்வரன். கவிஞர் வரவேற்பு பிரசாரத்திற்கு தலைமை வகித்தவர் திரு. பற்றிமாகரன் அவர்கள். அக்கூட்டத்தை நடத்தியதின் நோக்கம் ஈழத்தமிழர் பிரச்சினைகளை எடுத்துக்கூறி கவிஞரை ஒரு ஈழகாவியம் பாடுமாறு கேட்பதற்கே. அவ்விழாவில் கலாநிதி கவிஞர் அமுதுப் புலவர் அவர்களும் கலந்து கொண்டார்கள்.

அக்கூட்டத்தில் கவிஞர் வைரமுத்து ஈழுத்துக்காவியம் பாடுவதாக உறுதி அளித்தார். அங்கு குழுமியிருந்தவர்கள் கைதட்டி ஆரவாரித்து அவரது கருத்தை வரவேற்றனர்.

இவ்வாறு வைரமுத்து அக்கூட்டத்தில் கூறியதை பின்னாளில் இலண்டனில் தமிழறிஞர் திரு. சிறீகந்தராசா அவர்கள் தலைமையில் நடைபெற்ற செந்தமிழ் வளர்த்த செம்மல்கள் நூல் வெளியீட்டு விழாவில் ஆய்வுரை நிகழ்த்திய கவிஞர் அமுது நினைவுபடுத்தினார். ஆனால், அக்காவியத்தை அவர் இதுவரையும் பாடவில்லை என்பதைச் சுட்டிக்காட்டி, அதற்கான காரணத்தையும் சுவைபடக்குறிப்பிட்டார். சினிமாவுக்கு ஒரு வரிக்கவிதை பாடுவதற்கு ரூபா 3,000 பெறும் கவிஞராக வளர்ந்து விட்டதால், ஈழகாவியம் பாடி அதற்குள் மாட்டுப் பட்டுக் கொண்டால் அவரது இலட்சோப இலட்ச வருவாய்க்கு பாதகம் ஏற்படலாம் என்பதனால் ஈழகாவியம் பாடாமல் விட்டிருக்கலாம் என்று குறிப்பிட்டார்.

உலகத் தமிழ்க் கவிதைப் போட்டி

2000 ஆம் ஆண்டு மிலேனியம் ஆண்டாகக் கணிக்கப்பட்டது. உலகெல்லாம் பெரும் மாற்றம் ஏற்படுமென பரபரப்பாக இருந்த ஆண்டு. மிலேனியத்தை நினைவுகூரும் முகமாக உலகநாடுகள் நினைவுச் சின்னங்கள் எழுப்பி இந்த ஆண்டை கோலாகலமாகக் கொண்டாடின. இந்த ஆண்டு உலகத் தமிழர்களுக்கும் குறிப்பாக விடுதலைக்காகப் போராட்டம் நடத்திக்கொண்டிருக்கும் ஈழத்தமிழர்களுக்கும் ஒரு நல்ல காலம் பிறக்க வேண்டும் என்பதற்காக உலகத் தமிழ்க் கவிதைப் போட்டி ஒன்றை நடத்துவதற்கு சுடரொளி வெளியீட்டுக்கழக நிர்வாகிகள் தீர்மானித்தனர்.

கவிஞர் க. இராஜமனோகரன், திரு. பொன். பாலசுந்தரம், திரு. எஸ். திருச்செல்வம் ஆகியோர் கொண்ட குழு 'வருக தமிழர் பொற்காலம்' என்ற தலைப்பில் கவிதைகள் ஆக்கப் படவேண்டும் எனத் தீர்மானித்தது.

அந்தப்போட்டிக்கான அழைப்பு விபரம் கீழே தரப்படுகிறது.

2000 ஆண்டு (மிலேனியம்) உலகத்தமிழ்க்கவிதைப் போட்டி

உலகத் தமிழ்க்கவிஞர்களே பங்குபற்றுங்கள். பாரிய பரிசில்களைப் பெறுங்கள்.

சுடரொளி வெளியீட்டுக்கழகமும் இலண்டன் தமிழ் இலக்கிய மன்றமும் இணைந்து நடத்தும் மாபெரும் கவிதைப்போட்டி

விடயம்: வருக தமிழர் பொற்காலம்

உலக மக்கள் 2000 ஆம் வருட ஆரம்பத்தை ஓர் புதிய யுகமாகக் கருதி பல புதிய திட்டங்களை முன்னெடுப்பதற்கு ஏற்பாடு மேற்கொண்டு வருகின்றனர். ஒவ்வொரு நாடும் ஒவ்வொரு இனத்தவரும் அவர்களது நிலைப்பாட்டுக்கமைய புதிய சகாப்தத்தை உருவாக்கத் திட்டமிட்டுச் செயற்படுகின்றனர்.

21 ஆம் நூற்றாண்டில் புதியதோர் சமுதாய அமைப்பு உருவாக முன்னோடி நடவடிக்கைகள் மேற்கொள்ளப்பட்டு வருகின்றன. அனைத்து துறைகளிலும் பெரும் மாற்றங்கள் ஏற்படவுள்ளன. இந்த புதிய உலக சமுதாய அமைப்பில் உலகமெல்லாம் பரந்து வாழும் 8 கோடி தமிழர்கள் வாழ்வும் வளமும் எப்படி அமையப்போகிறது?

உலகத்தோடு ஒட்ட ஒழுக வாழ்தல் எமக்கு இன்று அவசியமாகிறது. யாதும் ஊரே யாவரும் கேளிர் என்ற கணியன் பூங்குன்றனாரின் கூற்றுக் கமைய வாழ்கின்றோம். எனவே 21 ஆம் நூற்றாண்டில் எட்டுக்கோடி தமிழர்களின் எதிர்காலம் எப்படி அமைய வேண்டும், அவர்களுக்கு இருக்கும் தனித்தமிழ் நாடு, அதில் அவர்கள் வாழ்க்கை நெறி, தமிழ் மொழி, தமிழ்க் கலாசாரம், தமிழர் பொருளாதார நிலை என்பதனை ஓர் கவிஞர் தன் பார்வையில் நோக்குவதே இக்கவிதையின் சாராம்சமாக இருக்கவேண்டும்.

பாரத விடுதலையையும், மக்கள் வாழ்க்கையையும் பாரதியார் எப்படி முன்னோடியாக எதிர்வுகூறினாரோ, அதே போன்று உலகெல்லாம் பரந்து வாழும் கவித்திறன் மிக்க தங்கள் நோக்கில் தீர்க்க தரிசனம் கூறட்டும். கவிதை படைப்பவர்களுக்கு காத்திரமான பரிசில்கள் காத்திருக்கின்றன. கவிதை விபரங்கள் அறிவித்தலை மறுபக்கத்தில் பார்க்கவும்.

மேலதிக தொடர்புக்கு:

Chuderoi Publication Society
15 Rutland Road
London E7 8PQ
UK
Tel: 0181 552 6992

இலண்டன் தமிழ் இலக்கிய மன்றம்
1 Devon Close
Perivale Greenford
Middx UB6 7DN
Tel: 0181 991 1739

மறுபக்கத்தில் காணப்பட்ட போட்டி விதிமுறைகள்:

2000 ஆம் ஆண்டு உலகத்தமிழ்க் கவிதைப்போட்டி

கவிதைப் பொருள் - ' வருக தமிழர் பொற்காலம்'

கவிதை அளவு - 60 வரிகளுக்கு மேற்படாது இருத்தல் வேண்டும்.

கவிதை கிடைக்க வேண்டிய இறுதிநாள் - 25-02-2000

அனைத்துலகத் தமிழர்களும் பங்கு பெறலாம். கவிதை தலையங்கத்திற்குப் பொருத்தமாக இருத்தல் அவசியம். சொந்த ஆக்கம் என்பதையும் ஏற்கனவே பிரசுரிக்கப்படவில்லை என்பதையும் உறுதி செய்ய வேண்டும்.

முதற்பரிசில் - £150 பவுண்கள்

இரண்டாம் பரிசில் - £100 பவுண்கள்

மூன்றாம் பரிசில் - £75 பவுண்கள்

அடுத்து வரும் 5 கவிதைகளுக்குத் திறமைச்சான்றிதழுடன் 15 பவுண்கள் சன்மானமும் வழங்கப்படும். அனைத்திலும் நடுவர் தீர்ப்பே முடிவானது. தெரிவு செய்யப்படும் கவிதைகள் ஒரு நூலாக வெளியிடப்படும். 21ஆம் நூற்றாண்டில் புதியதோர் சமுதாய அமைப்பு ஒன்றை தமிழர்களுக்கு உருவாக்குவதற்கான முன்னோடியாக இக்கவிதைத்தேர்வு ஒழுங்கு செய்யப்பட்டுள்ளது.

கவிதைப் போட்டிக்கான நிபந்தனைகளை கவிஞர். கலாநிதி. கந்தவனம் அவர்களின் தலைமையிலான குழுவினர் தயாரித்தனர். அந்த நிபந்தனைகள்:

இலண்டன் சுடரொளி வெளியீட்டுக் கழகத்தின் கவிதைப் போட்டி

நடுவர் துணைக்குறிப்புகள்:

1. கவிதை புதுக் கவிதையாயின் 60 வரிகளுக்கு மேற்படாதிருத்தல் வேண்டும். மரபுக் கவிதையாயின் 15 செய்யுள்களில் அமைதல் வேண்டும்.
2. புதுக்கவிதையில் ஒரு வரியெனப்படுவது குறைந்தது இரண்டு சொற்கள் கொண்டதாக இருக்கும். தனிச்சொல்லை ஒரு வரியாகக் கணிக்கவேண்டியதில்லை. சொற்றொடர்களை முறித்து வரியாக்கும் பொருத்தப்பாடு கவனிக்கப்படல் வேண்டும்.
3. குறைந்தது இரண்டு தடவைகளாவது ஒவ்வொரு கவிதையையும் மிகுந்த கவனத்துடனும் பொறுமையுடனும் பொறுப்புணர்வுடனும் படித்துப் பார்த்தல் வேண்டும்.

4. கவிதை சொந்த ஆக்கமென உறுதி செய்யப்பட்டிருப்பின் அதற்குள் திருட்டுச் சொற்றொடர்கள் அல்லது வரிகள் காணப்படலாம். பிரபலமான கவிஞர்களின் (பாரதியார், பாரதிதாசன், கண்ணதாசன், வைரமுத்து, புதுவை இரத்தினதுரை போன்றவர்களின்) கவிதைகளில் இருந்து கருத்துக்களையும் சொற்றொடர்களையும் திருடும் பழக்கம் கவிதை எழுத அவாவும் இளைஞர் மத்தியில் பரவலாகக் காணப்படுகிறது. இத்தகையவர்களை இனங்காண வேண்டியது நடுவர்களின் கடமையாகும்.
5. கொடுக்கப்பெற்ற பொருளைக் கவிஞன் பல வழிகளிற்கையாளலாம். கையாளும் உத்தி முறையிலேயே அவனது தனித்துவம் தங்கியுள்ளது. உத்திமுறை கற்பனையின் ஓர் அங்கம். கற்பனையும் அணிவகையும் கவித்துவ மந்திரங்கள். இந்த மந்திர சக்திக்கு அதிக புள்ளிகள் அளித்தல் வேண்டும்.
6. சொல் வளத்தைக் கவனிக்கவும். பொருளுக்குப் பொருத்தமான சொற்றொறிவு இருத்தல் வேண்டும். சொற்கள் அளவாகவும் பொருட்செறிவுடையனவாகவும் அமைதல் வேண்டும். சொல்வளமுள்ள கவிஞன் ஒரு கவிதையில் ஒரே சொல்லைத் திரும்பத் திரும்பப் பயன்படுத்தமாட்டான். அப்படிப் பயன்படுத்தியிருப்பின் அக் கவிதைக்குப் புள்ளிகள் குறைக்கப்படல் வேண்டும்.
7. பொருள் வளமோ சொல்வளமோ இல்லாத வியாசப் படைப்பு களுக்கு முக்கியத்துவம் கொடுக்கவேண்டியதில்லை என்பது சொல்லாமலே போதரும்.
8. இப்போட்டியில் தெரிவாகும் கவிதைகள் நூலாகவும் தொகுக்கப்படவுள்ளன. அதனால் தெரிவாகும் ஒரு கவிதை தமிழ் மொழியை எந்த அளவுக்கு வளப்படுத்தும் என்பதையும் கவனத்திற் கொள்ளுதல் வேண்டும்.

கனவுலகை விட்டுவிட்டு யதார்த்தத்தைப் பிரதிபலியுங்கள்.

இப்போட்டியை இலண்டன் இலக்கிய மன்றத்துடன் இணைந்து நடத்தினோம். அம்மன்றத்தின் செயலாளராகவிருந்தவர் கவிஞர் கந்தையா இராஜமனோகரன். பரிசு பெற்றவர்கள் விபரங்கள் அறிவிக்கப்பட்டதும், பரிசளிப்பு விழாவை நடத்துவதற்கான ஏற்பாடுகளை மேற்கொள்ள வேண்டிய நிலை ஏற்பட்டது. உலகக்கவிஞர் எமது கழகத்தின் மீது வைத்த நம்பிக்கைக்குப் பாத்திரமாக அறிவிக்கப்பட்ட தொகைகளைப் பரிசாக வழங்க வேண்டுமென்று எமது கவிதைப்

போட்டி அமைப்புக் குழு முடிவெடுத்தது. பரிசில்களை வழங்குவதற்கான அனுசரணையாளர்களைக் கண்டுபிடிப்பதற்கு எமது குழு தீவிரமாக ஈடுபட்டது.

கவிதைப்போட்டி தொடர்பாக 06-12 ஜனவரி 2000 ஆம் திகதி அன்று ஈழமுரசு வெளியிட்ட கருத்து கீழே காணப்படுகின்றது:

'வருக தமிழர் பொற்காலம்' என்ற தலைப்பில் மாபெரும் கவிதைப் போட்டி ஒன்றினை லண்டனில் இருந்து சுடரொளி வெளியீட்டுக் கழகமும், லண்டன் தமிழ் இலக்கிய மன்றமும் நடத்தப்போவதான செய்தி விளம்பியாரின் காதுகளுக்கு எட்டியது. கவிதைப் போட்டிகள் ஆங்காங்கு எழுவது ஆரோக்கியமான விடயம்தான். எனினும் போட்டிகளுக்காகப் பிறக்கப்போகும் கவிதைகள் ஆரோக்கியமாக இருக்க வேண்டும் என்பதே விளம்பியாரின் அவாவாகும்.

பரந்துபட்ட தமிழ் இலக்கியக் குடும்பத்தில் கவிதைக்குப் பெரும் பங்கு இருப்பதை மறக்க முடியாது. ஆயினும் வடிக்கப்படும் கவிதைகளில் யதார்த்தத் தன்மை இழையோடியிருந்தால் அக்குடும்பத்திற்கு அது பெருமையையும் வலிமையையும் சேர்க்கும் என்பதை மறுப்பதற்கில்லை. ஆயினும் இன்று கவியுலகில் பல்வகைக் கவிகள் கிளம்புகின்றார்கள். இது வரவேற்கத்தக்கது. எனினும் அவர்களில் எத்தனைபேர் யதார்த்தம் இழையோடும் கவிகளுக்கு முக்கியத்துவம் கொடுக்கிறார்கள் என்பது கேள்விக்குரியது. எமது இன்றைய வாழ்வியல் போக்கில் எமக்குத் தேவையானது யதார்த்த நிலைதான். பசியோடு இருக்கும் ஒருவனுக்கு அவன் முன்னால் உணவுதான் படைக்கப்பட வேண்டுமே தவிர, அறு சுவை உணவுகளின் சுவைத்தன்மை பற்றிய புகழாரங்களல்ல.

இன்றைய நிலையில் கவிஞர்கள் தமது கற்பனை வளத்தை நாம் நிற்கும் போராட்ட காலத்தின் யதார்த்தத் தன்மையோடு இணைய விடுவது அவசியமாகும். ஏனெனில், கற்பனாவாத வாழ்க்கையில் ஒரு மனிதனின் சுய வாழ்வு முடக்கப்படுவதைப் போல கற்பனாவாதக் கவியியல்போக்கில் எமது பலம்வாய்ந்த இலக்கியக் குடும்பத்தின் தரம் தாழ்ந்துவிடக்கூடாது என்ற பொறுப்புணர்வின் உந்தல்தான் இந்தக்கவலை. சீனத் தலைவன் மாவோ சே துங் கூறியதைப் போல ஆயிரம் பூக்கள் மலரட்டும், ஆயிரம் கருத்துக்கள் பிறக்கட்டும் என்பது போல ஆயிரம் கவிதைகளும் பிறக்கட்டும், அவர்கள் அனைவரும் யதார்த்தக் கவிஞர்கள் ஆகட்டும் என்பதே விளம்பியாரின் அவாவாகும்.

இக்கவிதைப்போட்டிக்கு இலங்கை, தமிழ்நாடு, மலேசியா, ஐரோப்பிய நாடுகளில் இருந்து அதிகமான கவிதைகள் கிடைக்கப் பெற்றன. இப்போட்டிக்கு மொத்தம் 275 கவிதைகள் உலகளாவிய ரீதியில் கிடைத்தன. இது எமக்கு மிகுந்த உற்சாகம் அளித்தது. உலகக்கவிஞர்களிடையே விழிப்புணர்வை ஏற்படுத்தியது. கவிஞர். கலாநிதி தலைமையிலான நடுவர் குழு எல்லாக் கவிதைகளையும் நன்கு படித்து முடிவைத்தெரிவிக்க ஒரு மாதம் ஆயிற்று.

பன்நாட்டு தமிழறவு மன்றத் தலைவர் பெருங்கவிக்கோ, அவரது மகன் திருவள்ளுவர் ஆகியோரின் முயற்சியினால் இவ்விழா சென்னையில் வெகு சிறப்பாக நடைபெற்றது. அது தொடர்பாக 15-02-2001ம் ஆண்டு 'நம்நாடு' இதழில் வெளிவந்த செய்தி இது:

கவிதைப் போட்டி தொடர்பான 'நம்நாடு' பத்திரிகைச் செய்தி

'உலகு எங்கும் உள்ள கவிஞர்களை அழைத்து 'வருக தமிழர் பொற்காலம்' எனக் கவிதைப் போட்டியை நடத்தி வெற்றி கண்டுள்ள இலண்டன் சுடரொளி வெளியீட்டுக் கழகமும் இலண்டன் இலக்கிய மன்றமும் இணைந்து நடத்திய கவிதைப் போட்டிக்கான பரிசளிப்புவிழா சென்னை உமா அரங்கில் நடைபெற்றது. விழாவிற்கு பன்னாட்டு தமிழறவு மன்றத் தலைவர் பெருங்கவிக்கோ வ.உ. சேதுராமன் அவர்கள் தலைமை தாங்கினார். பரிசுகளை உலகக் கவிஞர் அவைத் தலைவர் நீதியரசர் எஸ்.மோகன், டாக்டர். எஸ். நவரத்தினம் ஆகியோர் வழங்கினார்கள்.

கவிதைகள், கனடா கவிஞர் கந்தவனம் ஐயா அவர்கள், இலண்டன் கவிஞர் செ. நாகேந்திரன், திரு.க. ராஜமனோகரன், முன்னாள் இலங்கை தினகரன் ஆசிரியர் பொன் பாலசுந்தரம், தமிழர் தகவல் (கனடா) திரு. செல்வம் ஆகியோர் தேர்ந்தெடுத்தார்கள்.

விழாவிற்கு முன்னணி எழுத்தாளர்கள், அறிஞர்கள், தமிழார்வம் கொண்டோர் கலந்து கொண்டார்கள். இலண்டன் நோயல் நகைமாளிகை திருமதி ராஜீ ரவீந்திரன் அவர்களின் ஆதரவுடன் முதற்பரிசு (£150), இலண்டன் இரட்டணா அன்கோ திரு. இரத்தினபாலன் அவர்களின் ஆதரவுடன் இரண்டாம் பரிசு (£100), குமரன் வொல்தம் ஸ்ரோர் நிறுவனங்களைச் சேர்ந்தோர் வழங்கிய மூன்றாம் பரிசு (£75) என்பன வற்றை வெற்றிபெற்றோருக்கு வழங்கினார்கள்.

பண்பார்ந்த தமிழர்களின் வாழ்த்துக்கள் இலண்டன் சுடரொளி வெளியீட்டு கழகச் செயலாளர் திரு. சம்பந்தன் ஐயாவின் இல்லத்தில் குவிந்து கொண்டிருக்கின்றன.

இது ஒரு மாபெரும் கனவு. இதை தன் இதயத்தில் சுமந்து நடாத்தி முடித்திருக்கிறார் இலண்டன் சுடரொளி ஐ.தி.சம்பந்தர். இவரது இந்த முயற்சிக்கு அதன் வெற்றிக்கு திரு.பொன்.பாலசுந்தரம் ஐயா, கவிஞர். நாகேந்திரன், தங்கள் நேரத்தை, வியர்வையைத் தந்திருக்கிறார்கள். விலைமதிப்பில்லா இந்தப் பணியின் தொடர்ச்சியாய் சுடரொளி சம்பந்தர் அவர்கள் உலக தமிழ் சிறுகதைப் போட்டி ஒன்றை விரைவில் அறிவிக்கவுள்ளார்.

தீவகம் வே. இராஜலிங்கம் அவர்கள் இச் சிறுகதைப் போட்டிக்கு 'நிலை வேர்' என்று தலைப்பிட்டுள்ளார். அவரும் நடுவர் குழுவில் ஒருவராக இருப்பார். அதனை மூல்லை அமுதன் போன்ற லண்டன் எழுத்தாளர்கள் இணைந்து சிறப்பிக்கவுள்ளார்கள்.

வார்த்தைகளால் வெளிப்படுத்தமுடியாத உதவிகளைச் செய்த தினகரன் பத்திராசிரியர் பொன்.பாலசுந்தரம் ஐயாவையும் கவிஞர் செ. நாகேந்திரனைப் பற்றியும் நாட்கணக்கில் ஐயா பேசிக் கொண்டிருக்கிறார்.

எத்தனையோ பணிகளைக் கடந்து வந்திருக்கிறேன். என்னை நிறைவாக்கியது இந்த உலகத் தமிழ் கவிதைப் போட்டிதான். மெல்லத் தமிழ் இனிச் சாகும் என கவலைகொள்ளத் தேவையேயில்லை. தமிழ் இந்தத் தரணியை ஆளும் எனப் பெருமிதப்படுகிறார்.

இவ்வாறாக 'நம்நாடு' தனது உணர்வுகளைப் பதிவுசெய்திருந்தது.

பெருங்கவிக்கோ வா.மு. சேதுராமன்

இவ்விழாவைச் சென்னையில் நடத்துவதற்கான ஏற்பாடுகளைச் செய்யும் பொறுப்பினைப் பெருங்கவிக்கோ வ.மு. சேதுராமன் தலைமையிலான பன்னாட்டுத்தமிழுறவு மன்றத்திடம் ஒப்படைத்தோம். பெருங்கவிக்கோவும் அவரது புதல்வர் திருவள்ளுவரும் மிக கச்சிதமாக இந்த ஏற்பாடுகளை மேற்கொண்டிருந்தார்கள். பெருங்கவிக்கோ வ.மு. சேதுராமன் அவர்கள் இலண்டன் வந்திருந்த போது, அவர்களை எனது இலண்டன் இல்லத்தில் வரவேற்றுத் தங்க வைக்கும் பாக்கியம் எனக்குக் கிடைத்தது. அவர் தங்கியிருந்த காலத்தில் அவருடன் மேற்கொண்ட கலந்துரையாடலின் பின்னர் இலக்கிய தாகம் மேலும் அதிகரித்தது. மலையருவி போல் நினைத்தவுடன் கவிதை படைக்கும் ஆற்றலைக் கண்டு அதிசயித்தேன். தமிழுணர்வும் கவிதையும்

அவருடைய இரத்தத்துடன் கலந்துவிட்டன போலிருந்தது. பெருங்கவிக் கோ அவர்கள் எம்முடன் தங்கியிருந்த காலத்தில் பல இலக்கியத் தகவல்களை அறிந்து கொண்டேன். அவர் 65 வயதைத் தாண்டிய நிலையிலும் தமிழுணர்வில் ஒரு இளைஞனாகக் காட்சியளித்தார். எந்தக்கஷ்டத்தையும் பாராது தமிழ் மாநாடு கவிஞர் மாநாடு என்று உலகவலம் வந்த வண்ணமே இருக்கிறார். தமிழ் மீது கொண்ட பற்று, பாசம், தற்றுணிவு அந்த அறிவுமேதையை உலகெல்லாம் சென்று வர உற்சாகம் அளிக்கிறது.

முதலாவது உலகத் தமிழக் கவிதைப்போட்டி பரிசளிப்பு விழாவைச் சிறப்புடன் நடத்த உதவிய பெருங்கவிக் கோ அவர்களின் இலக்கியப் பணி பதியப்பட வேண்டியது முக்கிய அம்சமாகும். அவரது தமிழ்ப் பணி பற்றி 'திருவள்ளுவர் விருது' வழங்கிச் சிறப்பித்த போது டாக்டர் கலைஞர் கருணாநிதி அவர்கள் வழங்கிய வாழ்த்துரையில் இரத்தினச் சுருக்கமாக கூறிய கருத்துக்களை இங்கு குறிப்பிட விரும்புகின்றேன்.

பெருங்கவிக் கோ வ.மு.சே. அவர்களைப் பற்றி பேராசிரியர் இங்கே குறிப்பிட்டார். அவர் இங்கே தன்னுடைய நன்றியுரையைக் கவிதையிலேயே வடித்துத் தந்தார். நீண்ட கவிதை. முழுவதும் படித்திருந்தால் இன்னும் ஒரு மணி நேரமாயிருக்கும். எனவே, எங்கே அதை முடிக்க வேண்டும் என்பதைச் சரியாகப் புரிந்துகொண்டு அதைப் படித்து முடித்து நம்மையெல்லாம் மகிழ்ச்சியில் ஆழ்த்தி யிருக்கிறார். பெருங்கவிக் கோ வ.மு.சே. என்றால் உலகத்தின் எந்த மூலையிலே தமிழ் என்று சொன்னால் போதும், அந்த இடத்திற்கு ஓடிச்சென்று வாழ்க என்று சொல்லக்கூடிய ஒரு தமிழ்த் தொண்டர். இதைவிட நான் அவரைப் புகழ்வதற்கு, அவருடைய தமிழ்ப்பற்றைப் பற்றி வர்ணிப்பதற்கு வேறு சொற்றொடர் இல்லை என்று கருதுகிறேன்.'

பெருங்கவிக் கோ வா.மு.சேதுராமன் அவர்களுக்கு 'திருவள்ளுவர் விருது'

வழங்கிய போது இனமானப் பேராசிரியர் அவர்களின் பாராட்டுரை

தமிழ் இயக்கமாகவே விளங்குகிறவர் வா.மு.சேதுராமன்

அவர் ஆழ்ந்த தமிழ் இனப்பற்றாளர். அவருடைய மனதிற்குள்ளே தான் நம்முடைய சுயமரியாதையும் இருக்கின்றது. அவர் போற்றுகின்ற

அந்த உணர்வுகள் எப்படி இருந்தாலும் தமிழருக்காக, தமிழுக்காக, தமிழ்க்கலாசார பண்பாட்டிற்காக தொண்டாற்றி வருபவர். பெருங்கவிக்கோ திருவள்ளுவர் நெறியைப் பரப்புவதிலே மிகுந்த ஈடுபாடு கொண்டவர்.

அவர் இயற்றிய கவிதைகளில் எல்லாம் மதவெறி தண்டிக்கப்படும். சாதி உணர்வு கண்டிக்கப்படும். தீண்டாமைக்கேடு மிக வன்மையாக ஒடுக்கப்படும். பெண்ணுரிமை பேசப்படும். அந்த வகையில் வா.மு. சேதுராமன் அவர்கள் தந்தை பெரியார் அவர்களிடத்தில், பேரறிஞர் அண்ணா அவர்களிடத்தில், திரு. வி.க. அவர்களிடத்தில் கொண்ட அந்த ஈடுபாடு இந்த முழக்கமாக வெளிவருகின்றது. எனவே, பெருங்கவிக்கோ அவர்களுடைய கவிதைத்தொண்டு தொடர்ந்து வளர்க! வாழ்க! என்று வாழ்த்துகிறேன்.'

இப்படியான ஒரு புகழ்பெற்ற பேரறிஞர் என் லண்டன் இல்லத்தில் தங்கியிருந்ததால் எமது இலக்கியச்சிந்தனைகள் வலுவடைந்தன.

கடந்த 20 வருடங்களுக்கு மேலாக பெருங்கவிக்கோ நடத்தி வரும் 'தமிழ்ப்பணி' பத்திரிகை தொடர்ந்து வருவதற்கு ஆணியேராக விளங்குபவர் அவருடைய அருமை மகன் திருவள்ளுவர். என்னுடன் தங்கியிருந்த காலத்தில் தனக்கு உதவி வரும் ஈழத்தமிழர்கள் பற்றி எடுத்துக் கூறினார்.

பெருங்கவிக்கோ என்னுடன் தங்கியிருந்த காலத்தில் ஈழத்துக்கு முன்னர் சென்று வந்ததையும் நினைவூட்டினார். வவுனியாவில் காந்தியம் என்ற ஒரு அமைப்பு இருந்தது. இதை நடத்தி வந்தவர் டாக்டர் இராஜசுந்தரம். அவர் 1983 இனக்கலவரத்தில் வெலிக்கடைச் சிறைச்சாலையில் குண்டர்களால் படுகொலை செய்யப்பட்டவர். இவர் காந்தியத்தை நடத்திக் கொண்டிருந்த காலத்தில் 77 இனக்கலவரத்தால் இடம்பெயர்ந்த மலையகத் தமிழர்களை வன்னிப்பகுதியிலே குடியமர்த்தி நல்வாழ்வளித்து வந்தவர். இவர் அன்று நடத்திய காந்திய விழாவிற்கு பெருங்கவிக்கோ வா.மு. சேதுராமன், முனைவர் அருட்கோபாலன் - 'எழுச்சி' ஆசிரியர் ஆகியோர் இலங்கைக்கு வந்திருந்தனர். நான் அப்பொழுது இலங்கையிலிருந்தபடியால் இருவரையும் வரவேற்கும் பாக்கியம் கிடைத்தது. அதனால் இலங்கை அரசின் நெருக்கடியினால் நானும் பாதிக்கப்பட்டேன். அவர்களுக்கும்

நெருக்கடி ஏற்பட்டது. எதையும் சமாளிக்கும் துணிவு அவர்களிடமிருந்தது. இதை அவர் நினைவுகூர்ந்தது எமக்கு ஆறுதலாக இருந்தது.

வைத்தியகலாநிதி டாக்டர் நவரத்தினம் பற்றியும் அவர் தமது தமிழ்ப் பணிக்கு ஆதரவு வழங்குவது பற்றியும் என்னிடம் குறிப்பிட்டார். ஆண்டு தோறும் சென்னையில் நடைபெறும் இசைவிழாவிற்கு வரும் போது அவர் தன்னை சந்திக்கத் தவறுவதில்லை என்று குறிப்பிட்டார். இது எனக்கு ஒரு நல்ல செய்தியாகவிருந்தது.

வைத்திய கலாநிதி டாக்டர் சீனியர் நவரத்தினம்

டாக்டர் நவரத்தினம் அவர்கள் சுடரொளி வெளியீட்டுக்கழகத்தின் தமிழ்ப்பணிகளுக்கு மிகுந்த ஆதரவு நல்கி வருபவர். முதலாவது உலகத் தமிழ்க் கவிதைப்போட்டி பரிசளிப்பு விழாவை நடத்துவதற்கு ஒரு முக்கியமானவர் இலண்டனிலிருந்து போகவேண்டுமென்று விரும்பினேன். நானோ எமது கழகத்தின் தலைவர் திரு. பொன் பாலசுந்தரம் அவர்களோ சென்னை செல்வதற்கு எமது பொருளாதார நிலை இடம் தரவில்லை. எமது பிரயாணத்திற்கு செலவாகும் பணத்தை வெற்றி பெற்ற கவிஞர்களுக்குப் பரிசாக வழங்கலாமே என்ற எண்ணத்துடன் டாக்டர் நவரத்தினம் அவர்களிடம் இந்தப் பொறுப்பை ஒப்படைப்பது என்று முடிவெடுத்தனர்.

ஒரு தமிழறிஞர் எமது இல்லத்தில் வந்து தங்கியதால் ஏற்பட்ட நல்ல முடிவுகள் எமது தமிழ் இலக்கியப்பணிக்கு தூண்டுகோலாக இருந்தன. பெருங்கவிக் கோ அவர்கள் என் இல்லத்தில் தங்கியிருந்த காலத்தில் அவரைச் சில இடங்களுக்கு அழைத்துச் சென்றவர் எனது மதிப்புக்குரிய நண்பர் திரு. முருகானந்தம். அவர் பெருங்கவிக் கோ அவர்களின் தமிழ்ப்பணியில் மிகுந்த மதிப்புக் கொண்டவர். இலண்டனிலிருந்து அமெரிக்கா போவதற்கு விமானநிலையம் வரையும் அனுப்பி வைக்கும் பொறுப்பை மேற்கொண்ட திரு. முருகானந்தம் மிக கௌரவமாகப் பெருங்கவிக் கோ அவர்களை வழியனுப்பி வைத்தார்.

திரு. இராஜரத்தினம் முருகானந்தம்

திரு. இராஜரத்தினம் முருகானந்தம் ஒரு சமூகத்தொண்டன், ஒரு இலக்கிய ஆர்வலர். அதனால் பெருங்கவிக்கோ அவர்கள் மீது நல்ல மதிப்பு வைத்திருப்பவர். இரண்டாவது உலகத்தமிழர் கவிதைப்போட்டி பரிசளிப்பு விழாவிற்கு 2005 நவம்பரில் சென்னை புறப்படுவதற்கு முன்னர் பெருங்கவிக்கோ அவர்கள் அமெரிக்காவிலிருந்து திரு. முருகானந்தம் அவர்களுடன் தொடர்பு கொண்டு இலண்டன் வரவிருப்பதாகவும் எனக்கும் அதை அறிவிக்கும்படியும் தகவல் கொடுத்திருந்தார். திரு. முருகானந்தன் என்னுடன் தொடர்பு கொண்டு அந்த தமிழறிஞர் இலண்டன் வருவதானால் அவரை இங்கு தங்க வைத்து உபசரிக்க வேண்டுமென்றும் கூறினார். பெருங்கவிக்கோ அவர்களை வரவேற்று ஒரு இடத்தில் தங்க வைக்க ஒழுங்கு செய்ய வேண்டுமென்று என்னுடன் கலந்துரையாடினார். நான் சென்னை செல்ல உள்ள நிலைப்பாட்டைக் கூறினேன். அந்த சந்தர்ப்பத்தில் நான் இலண்டனில் இல்லாதபடியால் பெருங்கவிக்கோ அவர்களை வரவேற்கும் வாய்ப்பு கிடைக்கவில்லை. அமெரிக்காவிலிருந்த பெருங்கவிக்கோ அவர்கள், பரிசளிப்பு விழா விற்கு ஒரு வாழ்த்துச் செய்தியை அனுப்பி எம்மை வாழ்த்தியதை என்னால் மறக்க முடியாது.

பரிசளிப்பு விழா சென்னையில் டிசம்பர் மாதம் நடைபெற்றது. டாக்டர் நவரத்தினம் அவர்களே சுடரொளி வெளியீட்டுக்கழகத்தின் சார்பில் பங்கு கொண்டு சிறப்புடன் நடத்தி வைத்தார். பற்றாக்குறை நிதியையும் நிறைவு செய்து பரிசு பெற்ற அனைவருக்கும் பொற் கிழியும் சான்றிதழும் வழங்கப்பெற்றன. ஏனைய நாடுகளில் பரிசு பெற்றவர்களுக்கு அவர்களுக்குரிய தொகையும் சான்றிதழும் அனுப்பி வைக்கப்பட்டன. உலகளாவிய ரீதியில் கவிதைப்போட்டியை நடத்தி பரிசில்களை வழங்கி நிறைவு செய்ய மொத்த இலங்கைப்பணம் 4 இலட்சம் செலவாயிற்று. இத்தொகைகளைத் தந்துதவிய ஈழத்தமிழ் நல்ல உள்ளங்களின் பெரும் உதவி எம்மால் மறக்க முடியாதவை.

டாக்டர் நவரத்தினம் அவர்களுக்கு நீதிபதி எஸ். மோகன் அவர்கள் நெருங்கிய நண்பர். அதே போன்று நீதிபதி அவர்கள் எனது நண்பரு மாவார். உலக சமாதான மன்றத்தின் மூலம் எமது நட்புறவு ஏற்பட்டது. திரு. மோகன் அவர்கள் ஒரு உலகக்கவிஞர். ஆங்கிலத்திலும் தமிழிலும்

கவிதை புனைவதில் வல்லவர். உலகக்கவிஞர் அவையின் தலைவராக இருந்தவர். சென்னையில் நடைபெற்ற பரிசளிப்பு விழாவில் சிறப்பு விருந்தினராகக் கலந்து கொண்டது எமக்குப் பெருமை அளிப்பதாக இருந்தது. டாக்டர் நவரத்தினம் அவர்களின் முயற்சியால் நீதிபதி மோகன் அவர்கள் விழாவில் பங்கு கொண்டது குறிப்பிடத்தக்கது.

இந்தப்பரிசளிப்பு விழா வெற்றிகரமாக நடைபெற்றது எமக்கு மிக உற்சாகமளித்தது. இரு ஆண்டுகளுக்கு ஒருமுறை உலகக் கவிதைப் போட்டியை நடத்துவதென்று முடிவெடுத்தோம். அதற்கிடையில் எமது இலக்கியப்பணியைச் சர்வதேசரீதியில் தொடர்வதற்கு எமது வெளியீடான 'இலண்டன் சுடரொளி' சஞ்சிகையை இரு மாதத்திற்கொருமுறை வெளியிட வேண்டுமென்று தீர்மானித்தோம்.

கந்தையா இராஜமனோகரன் தம்பதியினர்

தமிழுணர்வு மிக்க இவ்வறிஞர் மிலெனியம் கவிதைப்போட்டிக்கு உற்சாகத்துடன் ஆதரவு நல்க முன்வந்தவர். கவிதைகளைத் தேர்வு செய்வதில் உடன்நின்று உதவியவர். இவர் பெற்றோலியத்துறை பொறியியலாளராகவிருந்தாலும் தமிழிலும் இலக்கியத்திலும் சமயத்திலும் மிகப்பற்றுக்கொண்டவர். இலங்கையில் பல்கலைக் கழகத்தில் படித்த காலத்தில் அதாவது கட்டுப்பெத்த பல்கலைக்கழகத்தில் படித்த காலத்தில் மாணவர் சங்கத்தின் மூலம் பல தமிழ்ப் பணிகள் புரிந்தவர். அரசியலிலும் ஓரளவு ஈடுபாடு கொண்டவர். 1977ம் ஆண்டு தேர்தல் முடிந்த பின்னர் வெள்ளவத்தை இராமகிருஷ்ணா மண்டபத்தில், தமிழர் விடுதலைக்கூட்டணி நாடாளுமன்ற உறுப்பினர்களை வரவேற்கும்பொருட்டு இடம்பெற்ற கூட்டத்திற்கு திரு. இராஜமனோகரன் தலைமை தாங்கினார். திரு. அமிர்தலிங்கம் அங்கு ஆற்றிய உரை மிக உணர்ச்சிகரமாகவும் எழுச்சிகரமாகவும் இருந்தது.

இக்கூட்டம் நடைபெற்ற சிலதினங்களின் பின் இடம்பெற்ற 77 இனக்கலவரம் அனைவரும் அறிந்த ஒன்றே.

திரு. இராஜமனோகரனின் அரசியல் ஈடுபாடு அதிகமாக இருந்தாலும், இலண்டனில் அவருடைய செயற்பாடுகள் தமிழ் இலக்கிய சமயப்பணிகளிலேயே தீவிரமாக இடம்பெற்றிருந்தன.

திரு. இராஜமனோகரன் எப்பொழுதும் தனக்கென ஒரு பாதையை வகுத்துச் செயற்படுபவர். ஒரு நல்ல கவிஞர். சமய ஆசிரியர். ஈலிங்கனகதுர்க்கை அம்மன் ஆலயத்தில் தமிழ் மாணவர்களுக்கான தமிழ் வகுப்புகளை நடத்தி வருபவர். இளம் சமூகத்தினருக்குத் தமிழ் அறிவுரைகளையும் தமிழ் உணர்வையும் ஊட்ட வேண்டுமென்ற எண்ணங்களைக் கொண்டவர். இவருடைய மனைவியார் ஒரு வைத்திய கலாநிதி. இருவரும் தாங்கள் படித்த துறைக்கு அப்பால் தமிழையும் சைவத்தையும் வளர்ப்பதில் ஆர்வம் கொண்டவர்களாக இணைந்து செயல்பட்டு வருவதைக் காணக்கூடியதாக இருந்தது.

முதலில் தனது பிள்ளைகளுக்கு முறையாகத் தமிழையும் சைவத்தையும் கற்றுக்கொள்ள வசதி செய்தவர். பிரித்தானிய நாட்டில் வாழும் தமிழ்ப்பெற்றோருக்கு முன்மாதிரியாக வாழ்ந்து காட்டிய பெருமைக்குரியவர். தமிழ் கற்றுக்கொடுத்து சமய அறிவை ஊட்டி அவர்கள் தமிழ்க்கலாசாரத்தைப் பேணி வாழும் முறையைக் கற்றுக் கொடுத்த பெருமைக்குரிய குடும்பமே திரு. இராஜமனோகரன் குடும்பம். செயற்றிறன் மிக்க இவர் தன் பிள்ளைகள் போல் ஏனைய பிள்ளைகளும் தமிழையும் சைவத்தையும் தமிழ்க் கலாசாரத்தையும் பேணி வாழ வேண்டுமென்ற பெரும் நோக்குக் கொண்டவர்.

அதனால் சைவத்தமிழ்ப்பாடசாலையொன்றை கனகதுர்க்கை அம்மன் ஆலயத்தில் நடத்தி வந்தவர். அவர்களிடையே பேச்சுப் போட்டிகள் நடத்தி மாணவர்களிடையே பேச்சுக்கலையையும் வளர்த்து வந்தவர். இந்த நாட்டில் இலக்கிய மன்றம் அமைத்து தமிழ் இலக்கியத்தை வளர்க்க வேண்டுமென்று பல இலக்கிய நண்பர்களுடன் சேர்ந்து தமிழ் இலக்கிய மன்றம் ஒன்றை உருவாக்கியவர்களில் திரு. கந்தையா இராஜமனோகரனும் ஒருவர்.

இலண்டன் தமிழ் இலக்கிய மன்றம்

இலண்டனில் உள்ள இலக்கிய ஆர்வலர்களால் ஆரம்பிக்கப்பட்ட இம்மன்றம் சிலகாலம் சுறுசுறுப்பாக இயங்கியது. கருத்தரங்குகள், பட்டிமன்றங்கள், இலக்கிய விழாக்கள் நடத்தினார்கள். இதில் தீவிரமாக ஈடுபட்டு உழைத்து வந்த திரு. சிவ தணிகாசலம் ஒரு சிறந்த இலக்கிய

வாதி. சைவமும் தமிழும் செழிப்புற்ற இணுவிலைச் சேர்ந்தவர். கருத்தரங்குகள், பட்டிமன்றங்களில் கலந்துகொண்டு நல்ல இலக்கியக் கருத்துக்களை முன்வைத்து வந்தவர். தமிழ் மாணவர்களுக்கு தமிழ்க் கல்வியையும் சமயத்தையும் புகட்டுவதற்கு ஈழபதீஸ்வரர் ஆலயத்தில் தமிழ்ப் பாடசாலையை நடத்தி வந்தவர். பிரித்தானிய நாட்டிற்குவரும் தமிழ் அறிஞர்களைக் கௌரவித்து வந்தவர். தமிழ்ப் பித்துப் பிடித்த ஒருவர் என்று கூறலாம். இந்திய பல்கலைக்கழகத்தில் உயர் படிப்பினை மேற்கொண்டு வந்தவர். தமிழுக்கு நற்பணியாற்ற வேண்டும் என்று மிக ஆர்வம் கொண்டவர்.

பலதுறைகளிலும் ஆர்வத்துடன் செயற்பட்டு வந்த இவருக்கு குடும்பச்சமை, பொருளாதார நெருக்கடி ஆகியவற்றில் தடை ஏற்பட்டிருந்தாலும், அவருக்குத் தகுந்த சந்தர்ப்பம் ஏற்படும்போது அவர் பிரித்தானிய நாட்டில் இலக்கியப்பணியை மேற்கொள்ள முன் வருவார். இலக்கிய மன்றத்தில் மற்றுமொரு முக்கியமானவர் திரு. சிறீரங்கன் அவர்கள். இவரும் வீரமணி ஐயர் பிறந்த இணுவிலைப் பிறப்பிடமாகக் கொண்டவர். சைவமும் தமிழும் வளர்ப்பதில் மிக ஈடுபாடு கொண்டவர். ஈலிங் கனகதுர்க்கை அம்மன் அறங்காவல் சபை உறுப்பினர்.

இலக்கியப் பணியாற்றவேண்டுமென்ற ஆவல் கொண்டவர். சன்றைஸ் வானொலி அறிவிப்பாளராகவும், எழுத்தாளராகவும், பேச்சாளராகவும் சிறந்து விளங்குபவர். நூல் வெளியீட்டு விழாக்களில் நல்ல விமர்சனம் செய்பவர். அடக்கமாக அமைதியாக பணியாற்றி வரும் இவர், சுடரொளி வெளியீட்டுக்கழகம் நடத்திய முதலாவது உலகத் தமிழ்க் கவிதைப் போட்டிக்கு நல்லாதரவு நல்கியவர். உற்சாகம் அளித்தவர்.

மேற்கூறியவர்களுடன் மற்றும் பலர் தமிழ் இலக்கியமன்றத்தைச் சிலகாலம் சிறப்புடன் நடத்தி வந்தனர். ஆனால் அந்த தமிழ் இலக்கிய மன்றம் தொடர்ந்து செயற்படமுடியாமற் போனது கவலைக்குரியது. அறிஞர் கி.ஆ.பெ. விசுவநாதம் 1951ல் யாழ்ப்பாணம் சென்றிருந்த போது கூறிய ஒரு வார்த்தை 'தமிழர்களிடம் எல்லாம் உண்டு. ஆனால் இல்லாத ஒன்று ஒற்றுமையே'. அவரது பொன்மொழி இன்றும் உலகத் தமிழர்களுக்குப் பொருந்துகின்றது.

தமிழர்களின் பாரிய வெற்றிக்குத் தடையாக இருக்கும் 'ஒற்றுமை யின்மை' என்று அகலுகிறதோ அன்று தான் தமிழன் எல்லாத்துறையிலும் முன்னேறுவான்.

இந்த தமிழ் இலக்கிய மன்றமும் சுடரொளி வெளியீட்டுக்கழகமும் இணைந்து 2000ம் ஆண்டில் நடத்திய உலகத் தமிழ்க் கவிதைப் போட்டிக்கு தமிழ் ஊடகங்கள் நல்லாதரவு நல்கின. பிரித்தானிய நாட்டில் நீண்டகாலமாக ஒழுங்காக வெளிவந்து கொண்டிருக்கும் 'புதினம்' முழுமையான ஆதரவை இப்போட்டிக்கு நல்கியது.

ஈ.கே. இராஜகோபால் - ராகினி தம்பதியினர்

பத்திரிகைத் துறையில் 40 வருடங்களுக்கு மேல் அனுபவம்கொண்ட திரு. ஈ.கே. இராஜகோபால் சிறந்ததொரு பத்திரிகையாளர். தனது வாழ்க்கையின் முழு நேரப்பணியாக 'புதினம்' பத்திரிகை ஆசிரியர் திரு. இராஜகோபால் பிரித்தானியாவில் சிறப்பாக நடத்தி வருகின்றார். இவர் இந்நாட்டிற்கு வந்தவுடன் சில நூல்களையும் வெளியிட்டவர். 'ஈழகேசரி' 'இதயம் பேசுகிறது' போன்ற சிறு சஞ்சிகைகளையும் சிலகாலம் நடத்தி வந்தவர். பிரித்தானிய நாட்டில் பல்வேறு செய்திகளை வாரமிருமுறை சுடச்சுட வெளியிட்டு வரும் இவரது 'புதினம்' பத்திரிகையை பெருந்தொகையான வாசகர்கள் விரும்பி வாசித்து மகிழ்கின்றனர்.

இலங்கையில் 'ஈழநாடு', தினகரன் பத்திரிகைகளில் நீண்டகாலம் பணிபுரிந்து அனுபவம் பெற்ற திரு. இராஜகோபால் வாசகர்களுக்கேற்ற நல்ல செய்திகளை வெளியிடுவதில் வல்லவர். இலங்கையில் 'ஈழநாடு' பத்திரிகையில் அவர் பணியாற்றிய காலத்திலிருந்து நாம் இருவரும் நெருக்கமாக பழகியிருந்தோம். நான் தமிழ் தொழிற்சங்கக் கூட்டணியின் செயலாளராகவிருந்தபோது தமிழ்த் தொழிலாளர்கள் தொடர்பான செய்திகளைத் துரிதமாக வெளியிட மிக்க ஆதரவு நல்கி வந்தவர், அதே போன்று பிரித்தானிய நாட்டில் வாழ்கின்ற வேளையிலும் சுடரொளி வெளியீட்டுக் கழகத்தின் தமிழ்ப்பணிகளுக்கு நல்லாதரவு நல்கிவருபவர்.

இவரது பத்திரிகையின் வளர்ச்சிக்கு இவரது துணைவியார் திருமதி ராகினி ராஜகோபால் அவர்களும் உறுதுணையாக இருந்து வருகின்றார். பிரித்தானிய நாட்டில் 25 வருடங்களுக்கும் மேலாக பரதநாட்டியக் கலையை நாட்டியாலயா என்ற நடனப்பள்ளியின் வழியாக வளர்த்து வருபவர் ராகினி ராஜகோபால். இதுவரை நூற்றுக்கு அதிகமான மாணவிகளுக்கு இப்பள்ளியின் ஊடாகப் பரதநாட்டியக் கலையைக் கற்றுக்கொடுத்துள்ளார். சுமார் 50க்கும் மேற்பட்ட அரங்கேற்ற நிகழ்வுகளை நடத்திப் பெயர் பெற்றிருக்கின்றார். மேற்கு நாட்டுச் சூழலில் வாழும் தமிழர்கள் தமது கலை கலாசாரத்தை மறந்து விடாமல் வாழ்வதற்கு திருமதி ராகினி தமது பரதநாட்டியக் கல்லூரி மூலம் நடனக்கலையை வளர்த்து வருகின்றார்.

திரு. இராஜகோபால் அவர்கள் பத்திரிகை வளர்ச்சிக்கு திருமதி ராகினியின் பங்களிப்பு பெருமளவு இருந்து வருகிறது. எழுத்தையும் கலையையும் வளர்க்கும் குடும்பமாகக் கடந்த 25 வருடங்களாக பிரித்தானிய நாட்டில் வாழ்ந்து வரும் கலைக்குடும்பத்தின் ஆதரவும் ஒத்துழைப்பும் எமது இலக்கியப்பயணத்திற்கு உறுதுணையாக இருக்கின்றன.

சன்றைஸ் வானொலி

பிரித்தானிய நாட்டில் வாழும் தமிழர்களுக்குத் தமிழில் வானொலி ஊடாக செய்திகளைப் பரப்புவதற்கு சன்றைஸ் வானொலியில் தமிழ்ச்சேவையை நீண்ட காலமாக நடத்தி வருபவர் டாக்டர் இரத்தினம் நித்தியானந்தன். தமிழ்ப் பாடசாலைத் தலைமை ஆசிரியராகவிருந்து இங்கு வாழும் தமிழ்ச் சிறார்களுக்குத் தமிழ்க்கல்வியைப் புகட்டி வந்ததோடு கலையையும் அவர்களுக்கு ஊட்டி வந்தவர். பாடசாலை ஊடாக தமிழ்ப் பேச்சுப் போட்டிகளை நடத்தி மாணவர்களைத் தமிழ்ப் பேச்சாளர்களாக ஊக்குவித்து வந்தார்.

இச்சேவை ஆரம்பகால தொடக்கம் சிறந்த தமிழ் அறிவிப்பாளராகப் பணியாற்றிவருபவர் திரு. நடாமோகன். இவரது இனிய குரலும் நல்ல தமிழ் உச்சரிப்பும் கேட்பவர்களைக் கவர்வை. அதனால் இரவு 10-11 மணி வரையும் பிரித்தானிய நாட்டில் மட்டுமன்றி, ஐரோப்பிய நாடுகளிலும் வாழும் தமிழ் மக்கள் இச்சேவை ஒலிபரப்பைக் கேட்க ஆவலுடன் காத்திருப்பர்.

நாம் நடத்திய உலகத் தமிழ்க் கவிதைப் போட்டி, சுடரொளி நூல் வெளியீடுகள் போன்றவற்றுக்கு விசேட முக்கியத்துவம் கொடுத்து திரு. நடாமோகன், திரு. ஸ்ரீரங்கன், திரு. பா.வை. ஜெயபாலன், திருமதி ஆனந்தராணி பாலேந்திரா முதலிய அறிவிப்பாளர்கள் அனைவரும் செய்திகளையும் அறிவிப்புக்களையும் வெளியிட்டு வருவது மகிழ்ச்சிக்குரியது.

எமது நூல்வெளியீடுகள் கவிதைப்போட்டி மற்றும் செய்திகளை மிகத்திறம்பட சன்றைஸ் மூலம் விளம்பரப்படுத்தி வந்தனர். சன்றைஸ் அறிவிப்பாளராக பணியாற்றி வரும் திரு. ஸ்ரீரங்கன், திரு. பா.வை. ஜெயபாலன், திருமதி. ஆனந்தராணி பாலேந்திரா ஆகியோரும் மிக அக்கறையுடன் சுடரொளி வெளியீட்டுக் கழகத்தின் பணிக்கு அவ்வப்போது உதவி வருகின்றனர்.

இவ்வரலாறு எழுதிக்கொண்டிருக்கும்போது சன்றைஸ் தமிழ்ச் சேவையை திரு. நடாமோகன் முழுமையாகப் பொறுப்பேற்று இலண்டன் தமிழ் வானொலி என்ற பெயரில் வரிவாக நடத்திவருகிறார் என்ற தகவல் கிடைத்தள்ளது. அவருடைய விடாமுயற்சியைத் தமிழ் மக்கள் பாராட்டிவருகின்றனர். செய்திகளைக்கேட்டுப் பயனடைகின்றனர்.

ஈழவேந்தன் தொடர்பு

61எனது அரசியல், இலக்கியப் பயணத்தில் திரு. மா.க. ஈழவேந்தன் (கனகேந்திரன்) அவர்களின் பங்களிப்பு முக்கியமானது. அவருடன் 40 வருடங்களுக்கு மேலான உறவு எனக்குள்ளது. இவர் தமிழ் உணர்வோடும் தாயகப்பற்றோடும் தனது வாழ்க்கையைப் பின்னிப் பிணைத்துக்கொண்டவர். வாழ்நாள் முழுவதும் தமிழுக்காகவும், தமிழரின் விடுதலைக்காகவும் உழைத்து வருபவர். யாழ்ப்பாணம் கொழும்புத்துறையைச் சேர்ந்த இவர் படிக்கும்போதே அரசியல் தாகத்துடன் வளர்ந்தவர். இவரும் நானும் தந்தை செல்வா அவர்களின் கொள்ளுப்பிட்டி இல்லத்தில் அடிக்கடி சந்தித்து அரசியல் கலந்துரை யாடல்களில் ஈடுபட்டது மறக்கமுடியாத நினைவு.

இலங்கை மத்திய வங்கியில் பணியாற்றிய இவர், அங்குள்ள தமிழ் ஊழியர்களின் உரிமைக்காக மத்திய வங்கி தமிழ் ஊழியர் சங்கத்தை அமைத்து ஒரு தொழிற்சங்கவாதியாகப் போராட்டம்

நடத்தியவர். இச்சங்கம் மூலம் தமிழ் தொழிலாளர்களின் உரிமைக்காகப் போராடி வந்தவர்.

இலங்கை மகா வங்கி என்பதை இலங்கை மத்திய வங்கியாக மாற்றுவதற்கு நீண்டகாலம் போராட்டம் நடத்தி வெற்றி கண்டவர். இந்த வெற்றிக்கு தந்தை செல்வா அவர்கள் முழுமையான ஆதரவை நல்கி வந்தார். தமிழ் மொழியை இலங்கை மத்திய வங்கியின் நிர்வாக மொழிகளில் நடைமுறைப்படுத்த ஒன்றாகத் தீவிரமாகச் செயற்பட்டவர். மிகச் சறுசறுப்பாக ஓய்வின்றி உழைப்பவர். அரசியல், தமிழ் மொழி, இலக்கிய அறிவுமிக்கவர். 1979இல் இந்தியாவில் நடைபெற்ற இந்து பரிஷத் தேசிய மாநாட்டில் பங்குகொண்டு, இலங்கையில் அழிவுற்ற ஆலயங்கள் பற்றி மிகத்துணிவாக எடுத்துக் கூறினார். இம்மாநாட்டில் பங்குகொண்டதுடன் அரசாங்கத்திற்கு எதிராகவும் குரல் எழுப்பிய காரணத்தால் இலங்கை திரும்பி வந்தபோது, இவர் பணியாற்றி வந்த மத்திய வங்கி இவரைப் பதவியிலிருந்து வேலைநீக்கம் செய்தது. அதை எதிர்த்து வெற்றிகண்டு, மீண்டும் அதே பதவியில் பணியாற்றினார். அரசியல் ஈடுபாட்டில் இருவரும் பல்வேறு நெருக்கடிகளை எதிர்கொண்ட பல நிகழ்வுகள் உண்டு.

ஈழவேந்தன், இளமையிலிருந்தே அரசியலில் ஈடுபட்டுக்கொண்டு இலங்கைத் தமிழரசுக் கட்சியில் இணைந்து செயற்பட்டவர். இடையில் அக்கட்சியுடன் செயற்படாமல் அதிலிருந்து விலகி, திரு. நவரத்தினம் அவர்கள் உருவாக்கிய சுயாட்சிக்கழகத்திலும் ஈடுபட்டு உழைத்தவர். பின்னர் அதிலிருந்து வெளியேறி மீண்டும் தமிழரசுக் கட்சியில் இணைந்து செயற்பட்டவர்.

1974இல் யாழ்ப்பாணத்தில் நடைபெற்ற உலகத்தமிழ் ஆராய்ச்சி மாநாட்டில் இருவரும் தீவிரமாக ஈடுபட்டிருந்தோம். இந்த மாநாட்டை யாழ்ப்பாணத்தில் நடத்தவேண்டும் என்பதில் உறுதியாகவிருந்தோம். எவ்வாறாயினும் அந்த மாநாடு யாழ்ப்பாணத்தில் நடைபெற்றதையிட்டு பெருமையடைந்தோம். யாழ். நூலகம் புனரமைப்பது தொடர்பாக யாழ்.மாநகரசபை முதல்வர் திரு. இராஜா விசுவநாதன் அவர்கள் கொழும்பில் கூட்டிய கூட்டங்களில் பங்குகொண்டு யாழ்.நூலக வளர்ச்சிக்கு இருவரும் உதவி வந்தோம்.

மொழிவழித் தொழிற்சங்க வளர்ச்சியிலும் அதிக ஈடுபாடு கொண்டு உழைத்து வந்தோம். தமிழ்த் தொழிற்சங்கக் கூட்டணியை வளர்ப்பதிலும் தீவிரமாக ஈடுபாடுகொண்டிருந்தார் திரு. ஈழவேந்தன்.

1976இல் தமிழர் விடுதலைக் கூட்டணி உருவான போது அதில் இணைந்திருந்தவர். அதிலும் கருத்து முரண்பாடுகள் ஏற்பட்டபோது திரு. கோவை. மகேசன், டாக்டர் எஸ்.ஏ. தருமலிங்கம் ஆகியோருடன் இணைந்து தமிழர் விடுதலை அணியை உருவாக்கி அதன் செயலாளராகச் செயற்பட்டு வந்தார்.

1989ஆம் ஆண்டு பயங்கரவாதச் சட்டத்தின் கீழ் திரு. ஈழவேந்தனும் நானும் யாழ்ப்பாணம் சிறையில் இருந்தது மறக்கமுடியாத நிகழ்வு. அவரும் நானும் பல அரசியல் போராட்டங்களில் இணைந்து ஈடுபட்டோம். 1961ஆம் ஆண்டு சத்தியாக்கிரகப் போராட்டங்களிலும் பங்குகொண்டது மறக்கமுடியாத நினைவு.

தமிழீழம்தான் தமிழர்களுக்கு அரசியல் தீர்வு என்பதில் உறுதியாகவுள்ளவர். இந்தியாவிலிருந்து சில காலம் அரசியல் நடத்தி வந்த இவர், அங்கு பல கிராமங்களுக்குச் சென்று ஈழத்தமிழர் பிரச்சினையை எடுத்துக்கூறிப் பிரசாரம் செய்து வந்தவர். விடுதலைப் புலிகளுக்கு ஆதரவாகச் செயற்பட்டு வந்தவர். அந்த இயக்கத்தில் வேறு பணிகளிலும் ஈடுபட்டுவந்ததால், இந்திய அரசாங்கத்தால் இடைப்பட்டகாலத்தில் நாடுகடத்தப்பட்டவர். இவர் இலங்கைக்குத் திருப்பி அனுப்பப்பட்டார். இலங்கையில் வாழ்ந்த காலத்திலும் தனது அரசியல் பணிகளைத் தொடர்ந்து கொண்டிருந்தார்.

2002ஆம் ஆண்டு தேர்தலில் த.தே.கூட்டணியின் தேசியப்பட்டியல் மூலம் நாடாளுமன்றப் பிரதிநிதியானார். நாடாளுமன்றத்திலும் துணிவுடன் அரசியல் கருத்துக்களை வெளியிட்டு வந்தவர். விடுதலைப் புலிகளுக்கு ஆதரவாக வெளிநாடுகளுக்குச் சென்று பிரசாரத்தில் ஈடுபட்டிருந்தார். நாடாளுமன்றத்தில் முறையாகத் தனது லீவை பெற்றுக்கொள்ளத் தவறியதால் நாடாளுமன்றப் பதவியை இவர் இழக்க நேரிட்டது.

தற்போது திரு. ஈழவேந்தன் கனடாவில் வாழ்ந்து வருகிறார். திரு. ஈழவேந்தன் சிறந்த பேச்சாளன், எழுத்தாளன். தமிழ் வளர்ச்சிக் காக கடுமையாக உழைத்துவருபவர். அரசியல், தமிழ் இலக்கியம்

தொடர்பாக பல நூல்கள் எழுதியுள்ளார். வயது முதிர்ந்த நிலையிலும் அரசியலில் சுறுசுறுப்பாக செயற்பட்டு வருகிறார். நாடு கடந்த அரசாங்கத்தின் நாடாளுமன்ற உறுப்பினராக கனடாவில் தெரிவுசெய்யப்பட்டார். தற்போது அங்கிருந்தே தனது அரசியல் செயற்பாடுகளை மேற்கொண்டு வருகிறார்.

இவர் அரசியலில் ஒரு நிலையான வேட்கையும், உணர்வு பூர்வமான அரசியல் போக்கையும் கடைப்பிடித்து ஒரு அரசியல் கட்சியின் கட்டுப்பாட்டிற்கு அமைய அரசியலை நடத்தி வந்திருந்தால் இலங்கையில் அரசியல் வாழ்க்கையைத் தொடர்ந்திருக்கலாம்.

இறைகுமாரன் - உமைகுமாரன்

அளவெட்டி பரநிருபசிங்கம் இறைகுமாரனும் சிவபாலசிங்கம் உமைகுமாரனும் 27-05-1982இல் புளொட் இயக்க உள்ளக முரண்பாடுகளின் பயனாக வஞ்சித்துக் கொல்லப்பட்டார்கள். போராளி இளைஞர் அமைப்புகளுக்கிடையே ஏற்பட்ட முரண்பாட்டால் இரு சகோதரர்களும் கோரத்தனமாகக் கொல்லப்பட்டார்கள் என்று கூறப்பட்டது. இருவரும் இளைஞர் பேரவை மூலம் தமிழீழ விடுதலைக்கு உழைத்து வந்தவர்கள். மாணவர்களாக இருந்த வேளையிலேயே தங்களை விடுதலைக்கு அர்ப்பணித்தவர்கள். தூய்மையாகவும் நேர்மையாகவும் உழைத்தவர்கள். மட்டக்களப்பில் வெள்ளத்தினால் பாதிக்கப்பட்ட மக்களுக்கு வேண்டிய உணவு வகைகளை யாழ்ப்பாணத்திலிருந்து லொறி மூலம் கொண்டு வந்து அம்மக்களுக்கு வழங்கிய தேசப்பற்று மிக்க இளைஞர்கள் இவர்கள்.

பாதிக்கப்பட்ட மக்களுக்கு உணவுப்பொருட்களைச் சேகரிப்பதற்கு யாழ்.ஸ்ரான்லி வீதியிலிருந்து எமது தொழிற்சங்க அலுவலகத்தினை இந்த இளைஞர் அணியினருக்கு பாவிக்க அனுமதி வழங்கியிருந்தோம். அவ்வேளையிலேயே இவ்விளைஞர்களின் தூய பணிகளை அறிந்து கொள்ளும் வாய்ப்புக் கிடைத்தது. இருவரது செயற்பாடுகளையும் நன்கு அறிந்தவன் என்றபடியால், அவர்களது திடீர் மரணச்செய்தி அறிந்து ஆழ்ந்த கவலையடைந்தேன். அவர்களது அஞ்சலிக் கூட்டத்தில் அன்று உடுவில் தொகுதி நாடாளுமன்ற உறுப்பினர் அமரர்

திரு. வி. தர்மலிங்கம் அவர்களது இரங்கலுரை இடம்பெற்றது. இருவரது இழப்பின் தாக்கத்தையும் தர்மலிங்கம் விரிவாகத் தமது உரையில் எடுத்துக் கூறியிருந்தார்.

திரு. வி. தர்மலிங்கம் ஆற்றிய உரை

1982 மே 27ஆம் திகதி காலை 6 மணியளவில் இறைவனுடைய தந்தையார் எனது வீட்டுக்கு வந்தார். அவர் நீளமாகப் பேசுகிறவர் அல்லர். சில வார்த்தைகள்தான் பேசுவார். வீட்டுக்குவந்து அவர் கூறினார் 'உம்முடைய இறைவனுடைய சரித்திரம் முடிந்துவிட்டது.' என்று. தயங்கினேன் என்ன சொல்லுகிறார் என்று தெரியாது விழித்தேன். 'என்ன சொல்லுகிறீர்கள்' என்று கேட்டேன். சுருக்கமாக இரண்டொரு வார்த்தைகளில் 'உமாவும் இறைவனும் வயலிலே சுட்டுக் கொல்லப் பட்டிருக்கிறார்கள்' என்று கூறிவிட்டுப் போய்விட்டார்.

26ஆம் திகதி இரவு - அதாவது அவர், தம்பி இறைவன் இறப்பதற்கு சில மணித்தியாலங்களுக்கு முன்தான் அவரோடு கதைத்தேன். அளவெட்டியில் ஒரு கருத்தரங்கை நானும் இறைவனும் ஒழுங்கு பண்ணியிருந்தோம். அடுத்த ஞாயிற்றுக்கிழமை அந்தக் கருத்தரங்கு நடைபெறவிருந்தது. அந்தக்கருத்தரங்கிலே இரு விடயங்கள் பேசப்பட விருந்தன. ஒன்று 'சோவியத் நாடும் விடுதலை இயக்கங்களும்' அதுபற்றி நண்பன் வைத்திலிங்கம் பேசவாரென்று ஒழுங்கு செய்திருந்தோம். திடீரென்று நண்பன் யோகேஸ்வரன் பேச முடியாமற்போன காரணத்தினாலே நான்தான் அந்த விடயத்தைப் பற்றிப் பேச வேண்டும் என்று என்னை வற்புறுத்திக்கொண்டிருந்தார்கள். 'நான் அந்த விசயத்தைப் படிக்கவில்லை. அதனால் பேசத் தயாரில்லை' என்று கூறினாலும் அவர் வற்புறுத்திக்கொண்டிருந்தார். பயங்கர வாதத்தைப் பற்றிப்பேசி இரண்டொரு மணித்தியாலங்களுக்குள்ளேயே எனதருமைத் தம்பி இறைவன் பயங்கரவாதத்திற்கு இரையாகியதை நினைக்க இன்றைக்கும் தாங்கமுடியாமல் இருக்கிறது.

அவருடைய மரணச்சடங்கிற்குச் சென்றிருந்தேன். அங்கே தாயாருடைய புலம்பலைக் கேட்டேன். 'குழந்தையிலிருந்தே தமிழ் தமிழ் என்றும் சுதந்திரம் சுதந்திரம் என்றும் பேசினாயே, உன்னைச்

சுட்டுத்தானே அந்தச் சுதந்திரத்தைக் காணுவதற்கு அந்தக்கொடியவர்கள் வந்தார்கள்?' என்று அழுது அழுது புலம்பிக்கதறியதை நான் கேட்டேன். இறைவனையும் உமாவையும் சுட்டுத்தான் சுதந்திரத்தை அடையலாம் என்றால் உமாவினதும் இறைவனதும் ஆத்மாக்கள் இன்றைக்கும் சாந்தியடைந்திருக்குமா?

இந்த இரு உள்ளகக் கொலைகளினாலே தமிழினம் ஒரு அடியாவது விடுதலைப் பாதையிலே முன்வைக்கவில்லை என்பதை எவரும் ஏற்றுக்கொள்ளுவார்கள். இந்த அநியாயமான கொலைகளினாலே தேவையற்ற வெறுப்பும் தேவையற்ற பிரிவினைகளும், விடுதலைக்குத் தடையுந்தான் ஏற்பட்டிருக்கின்றன. அதை எவருமே மறுக்கமுடியாது.

இறைகுமாரனுடைய சரித்திரம் எனக்கு நன்றாகத் தெரியும். மாணவனாக 10 -12 வருடங்களுக்கு முன் தொடக்கம் எனது இல்லத்துக்கு அடிக்கடி வருகிறவர். அரசியல் விசயங்களையும், தன்னுடைய சொந்த விசயங்களையும் அடிக்கடி என்னோடு கலந்தாலோசிக்கிறவர். அவருடைய சரித்திரம் ஒரு துணிச்சல் மிக்க சரித்திரம். ஒரு தூய்மை மிக்க சரித்திரம். அதுமட்டுமல்ல, என் அருமைத் தம்பி இறைவன் செயல்மிக்க சரித்திரத்தையும் படைத்துவந்திருந்தான். வெறும் பேச்சோடும் அல்லது பத்திரிகைக்கு எழுதுவதோடும் மட்டும் நிற்பவன் அல்ல. ஒரு பெரும் செயல் வீரன் என்பதையும் அவனை அறிந்தவர்கள் எவருமோ மறுக்கமாட்டார்கள். அப்படிப்பட்ட ஒரு அருமைத் தம்பியினுடைய சரித்திரம் இப்படி முடியுமென்று நானோ அன்றி இறைவனோ அன்றி இறைவனை அறிந்த எவருமே கனவிலும் நினைத்திருக்கமாட்டோம். எவ்வளவு அநியாயமான செயல். இந்தச் செயலினாலே தம்பி இறைவனுடைய இலட்சியமோ அல்லது தமிழினத்தின் இலட்சியமோ ஒரு அடியாவது முன்னெடுத்து வைத்திருக்க முடியாது.

மிகவும் துணியும் நெஞ்சறுதியும் கொண்டவர் தம்பி இறைவன். ஸ்கந்தவரோதயக் கல்லூரியிலே உயர்தர வகுப்பில் ஒரு மாணவனாக இருந்தவர். 1974ஆம் ஆண்டு செப்ரெம்பர் மாதம் இரகசியப்பொலிஸார் ஸ்கந்தவரோதயக் கல்லூரிக்கு வந்து அவரைக்கைது செய்யப் போனார்கள். அப்பொழுது கல்லூரி அதிபர் தம்பி இறைவனுக்குக் கூறினார். 'உன்னை இங்கே வைத்துக் கைது செய்வதற்கு இவர்களுக்கு

உரிமையில்லை. நான் உன்னை உனது வீட்டில் கூட்டிக்கொண்டுபோய் விடுகிறேன். வேணுமானால் அவர்கள் அங்கே வந்து உன்னைக் கைது செய்யட்டும். அதற்கு முன் உன்னுடைய தகப்பனார் ஏதாவது செய்கிறதைச் செய்யட்டும் என்று அதிபர் கூறினார். அப்போது தம்பி இறைவன் துணிச்சலோடும் தைரியத்தோடும் 'நான் இவர்களோடு பேசுவதற்குத் தயார். எனக்கு ஒரு பாதுகாப்பும் தேவையில்லை. எனக்கு வெளிப்பாதுகாப்பு ஒன்றும் தேவையில்லை. எங்கே வேண்டுமானாலும் இவர்கள் என்னை அழைத்துச்செல்லட்டும்' என்று சொன்னார்.

இன்ஸ்பெக்டர் பஸ்ரியாம்பிள்ளையும் மற்றவர்களும் 3 கிழமைகளாக இவரை நாலாம் மாடியில் வைத்து தீவிரமாக விசாரித்தார்கள். இறுதியிலே தான் செய்தது என்னென்னவோ அவையெல்லாம் சரி, நியாயமானவை என்பதை நிரூபித்து எவருடைய உதவியுமில்லாமல் இறைகுமாரன் நான்காம் மாடியிலிருந்து விடுவிக்கப்பட்டு வெளியே வந்தார். கடந்த 26ந் திகதி இரவு அவரைக்கொல்ல வந்தவர்களையும் அந்த துணிச்சலோடு தைரியத்தோடுதான் சந்தித்திருப்பார் என்றுதான் நினைக்கிறேன். சிங்கள அரசின் காவலர்களான பஸ்ரியாம்பிள்ளையிடமிருந்தும் 4ம் மாடி பொலிஸாரிடமிருந்தும் அவருக்கு விடுதலை கிடைத்தது. ஆனால் எமது ஒரே இனக் கொடியவர்களிடமிருந்து இவர்களுக்கு விடுதலை கிடைக்கவில்லை. இன்றைக்கு எங்கள் எல்லோரையும் அழச்செய்துவிட்டு அவர்கள் இருவரும் சென்று விட்டார்கள்.

தம்பி இறைவன் வெறும் பேச்சாளர் அல்ல. நன்றாகப் பேசுவார் அது மட்டுமல்ல மிக நன்றாக எழுதுபவர். ஒரு பத்திரிகையைக்கூட நடாத்துகிற வல்லமை இருக்கிறது என்பதைச் செயலில் காட்டியவர். அது மட்டுமல்ல அவர் ஒரு சிறந்த செயல் வீரன். 1975ஆம் ஆண்டோ 76 ஆம் ஆண்டோ தன்னுடைய பாடசாலைக்கல்வி முடிவடைந்ததும் தான் தன்னுடைய குடும்பத்துக்கோ பெற்றோருக்கோ சுமையாக இருக்கக்கூடாது என்ற அடிப்படையிலே தனக்கு ஒரு வாழ்வை வகுத்துக்கொள்ள வேண்டும் என்ற அடிப்படையிலே ஒரு தீர்மானம் எடுத்தார்.

'நெடுங்கேணியிலே - பதவியாவின் எல்லையிலே நான்போய் ஒரு கமக்காரனாயிருக்கவேணும்' என்று பிடிவாதமாய் நின்றார். எனக்கு அவருடைய உடல்நிலை தெரியும். அவரால் கடுமையான உடல் உழைப்பு வேலை செய்யமுடியாது என்பது எனக்கு நன்றாகத் தெரியும். என்னால் இயன்றளவுக்கு 'இதைவிட்டு வேண்டுமென்றால் நான் உனக்கு கிளிநொச்சியிலே காணி தருகிறேன் அல்லது உங்களுடைய கிராமத்திலே தோட்டமிருக்கிறது அதையே நீ செய்யலாமே அதைச்செய்' என்று இடித்துரைத்தேன். கேட்கவில்லை. போனார். எனக்குச் சொன்னார் 'நான் பதவியாவின் எல்லையிலே போயிருப்பதனால் தமிழினத்துக்கு ஒரு பெரிய கடமையைச் செய்து முடிப்பவனாயிருப்பேன். தமிழீழ எல்லைப்பிரதேசத்தைக் காக்க முடியும். அத்தோடு எனது வாழ்வையும் நடத்த முடியும். என்று சொல்லி வேறு நண்பர்களைச் சேர்த்துக்கொண்டு நெடுங்கேணிக்குப் போய் காடுதிருத்திக்கமம் செய்தார். நான் எண்ணியபடி நீண்ட காலத்துக்கு அவர் அங்கே இருக்கமுடியாதபடி மலேரியாக் காய்ச்சல் வந்து அவரைத் தாக்கிவிட்டது. இறுதிவரை அவர் சரியான சுகத்தையடைந்திருக்கமாட்டார் என நான் நினைக்கிறேன். மலேரியா எவ்வளவு தூரத்துக்கு அவரைத் தாக்கியது என்பதை நான் நன்றாக அறிவேன். ஜீ. ஜீ. பொன்னம்பலம் அவர்களின் இறுதி ஊர்வலம் நகர்ந்து கொண்டிருந்தபோது நானும் தம்பி இறைவனும் மந்திகை ஆஸ்பத்திரிச் சந்தியில் நின்று ஊர்வலத்தைப் பார்த்துக்கொண்டிருந்தோம். அப்போது திடீரென்று 'ஐயோ எனக்கு சரியான காய்ச்சல் வந்துவிட்டது, என்னால் நிற்கமுடியாமல் இருக்கிறது' என்று கூறினார். உடனே மந்திகை ஆஸ்பத்திரிக்குக் கூட்டிச்சென்று மருந்து எடுத்துக்கொண்டு 'ஊர்வலம் இனிப்போதும்' என்று சொல்லி அவரைக்கூட்டிக்கொண்டுபோய் வீட்டில் விட்டேன்.

தன்னுடைய கடமையைச்செய்ய வேண்டும். தமிழினத்துக்காக வன்னியில் எல்லை காக்கவேண்டும் என்ற ஒரேயொரு எண்ணத்துடன்தான் பதவியாவிலே எல்லையிலே போய் நின்றான் தம்பி இறைவன். இப்படிப்பட்ட ஒரு பெரிய சிந்தனை இன்று எத்தனை இளைஞர்களுக்கு வரும். எத்தனை இளைஞர்கள் இப்படிச் சிந்திப்பார்கள் என்பதைத்தான் தயவுசெய்து நீங்கள் சிந்தித்துப் பார்க்க

வேண்டும். எவ்வளவு தூரத்துக்கு நாங்கள் மதிப்புவைக்க வேண்டிய இளைஞர் எங்கள் தம்பி இறைவன் என்பதை நீங்கள் சிந்தித்துப் பாருங்கள்.

வடக்கு கிழக்கினுடைய ஒற்றுமையைப் பலப்படுத்த வேண்டும். அதைப்பலப்படுத்துவதன் மூலம்தான் நாங்கள் விடுதலையைக்காண முடியும் என்கிறதிலே அசையாத நம்பிக்கை கொண்டவன் தம்பி இறைவன். அந்த ஒற்றுமையைப் பலப்படுத்துவதற்காக - அந்த ஒற்றுமையை வளர்ப்பதற்காக அவன் செய்த தியாகங்களை நான் நன்கு அறிவேன். 1978ஆம் ஆண்டு கிழக்குமாகாணம் ஒரு பயங்கரப் புயலினாலே தாக்கப்பட்ட நேரத்திலே - ஒரு பெரிய வெள்ளத்திலே அமிழ்ந்திருந்த வேளையிலே - அது ஏதோ தனக்கு வந்த பேரிடி என நினைத்து பல கிழமைகளாக, தனது வேலைகளெல்லாவற்றையும் விட்டு விட்டு, தன்னாற் செய்யக்கூடியதைச் செய்யவேண்டுமென்று சொல்லி, கிழக்கு மாகாணத்துக்குப் போய் அங்கேயே தங்கிச் செயற்பட்டார்.

அதுமட்டுமல்ல, அவருக்குச் சுவதேசிய இயக்கத்திலே பெரிய நம்பிக்கை இருந்தது. சுவதேசிய இயக்கத்தின் மூலம் நாங்கள் எமது விடுதலைப் பாதையிலே முன்னேறலாம் என்பதில் அவருக்குப் பெரிய நம்பிக்கை. அதுமட்டுமல்ல, இந்த இயக்கம் மூலம் வடக்கையும் கிழக்கையும் ஒற்றுமைப்படுத்தலாம் என்ற நம்பிக்கையும் அவருக் கிருந்தது. இந்த அடிப்படையிலே கிழக்கிலே உற்பத்தியாகிற துணிகளை வாங்கிக்கொண்டு வந்து வடக்கிலே விற்பார். திருவிழாக் காலங்களிலெல்லாம் பல கோவில்களில் ஒரு ஸ்ரோர் அமைத்து தட்டந்தனியாக கிழக்கிற்குச் சென்று அங்கே உற்பத்தி செய்யப்பட்ட துணிகளைக்கொண்டு வந்து விற்பனை செய்தார். எவ்வளவு தூரத்திற்கு வடக்கையும் கிழக்கையும் ஒன்றுபடுத்த முயன்றார்; பாடுபட்டார் என்பதை நான் நன்றாக அறிவேன். சுவதேசி இயக்கத்தின் மூலம் புயல் வெள்ள நிவாரணப்பணிகள் மூலமும் உண்மையான ஒற்றுமையை ஏற்படுத்தலாம் என்று சொல்லி எவ்வளவோ பாடுபட்டார். அப்படிப் பட்ட சிந்தனைகள் சாதாரணமான ஒரு இளைஞனுக்கு வரமுடியாது. ஒரு இலட்சிய புருஷனுக்குத்தான் இப்படியான சிந்தனைகளும் செயல்களும் கைவரும் என்பதிலே எந்தவிதமான ஐயமுமில்லை.

அவருடைய தற்கால அரசியல் சிந்தனைகள் பற்றி எனக்குப் பின்னால் பேசவிருக்கிற கோவை மகேசன், டாக்டர். தர்மலிங்கம் ஆகியோர் உங்களுக்கு விளக்கிக் கூறுவார்கள். 1978 ஆம் ஆண்டு தொடக்கம் தமிழ் இளைஞர் பேரவைக்கும் தம்பி இறைவனுக்கும் அவரோடு சேர்ந்த நண்பர்களுக்குமிடையில் கருத்துவித்தியாசம் ஏற்பட்டது. கருத்து வித்தியாசம் ஏற்பட்டு அது தமிழர் விடுதலைக் கூட்டணிக்கும் தமிழ் இளைஞருக்குமுள்ள கருத்து வேறுபாடாய் மாறியதால் ஒரு விடுதலை அணியை அமைத்தார்கள். அது இன்றைக்கு இங்கேயிருக்கிற பெரியவர்களுடைய தலைமையில் இருக்கிற விடுதலை அணியல்ல. இளைஞர் பேரவை விடுதலை அணி என்ற ஒன்றை அமைத்தார்கள்.

ஒரு விடுதலை அணிக்கு - ஒரு அரசியல் இயக்கத்திற்கு பத்திரிகை அவசியம் என்ற அடிப்படையிலே தம்பி யோகநாதன், தம்பி இராசநாயகம் ஆகியோரின் உதவியுடன் 'இளைஞர் குரல்' என்ற பத்திரிகையை ஆரம்பித்தார்.

இந்த இளைஞர்களுடைய ஒத்துழைப்பு அவருக்குக் கிடைத்தாலும், இளைஞர் குரலின் முழுப்பொறுப்பையும் தாங்கி நின்ற பெருமை அவருக்குத்தான் உண்டு. எனக்கு நன்றாகத் தெரியும். ஏனென்றால் என்னோடு இதைப்பற்றி அடிக்கடி கதைக்கின்றவர். இளைஞர் பேரவை விடுதலை அணி தன் கருத்தை எடுத்துக் கூறுவதாயிருந்தால் அந்தக் கருத்தை மக்களுக்குக் கிடைக்கச் செய்ய வேண்டும் என்ற அடிப்படையிலே இளைஞர் குரலைத் தொடங்கி அதன் மூலம் தங்கள் கருத்துக்களை வெளியிட்டார்கள். இந்த இளைஞர் குரல் ஆவரங்கால் தமிழர் விடுதலைக்கூட்டணி மகாநாட்டிலேதான் நண்பர் அமிர்தலிங்கம் அவர்களால் வெளியிடப்பட்டாலும், அன்று தொடக்கம் அது ஒரு தனிப்பத்திரிகையாக - இளைஞர்களின் குரலாக இருந்ததை ஒருவரும் மறைக்கவுமில்லை, மறுக்கவுமில்லை.

தான் நினைத்ததை - சரி என்று நினைத்ததை எந்த இடத்திலும் கூறுவதற்கு அஞ்சாதவராகத்தான் இருந்தார் தம்பி இறைவன். அப்படிப்பட்ட ஒரு சிறந்த இலட்சிய புருஷனாக வாழ்ந்தார். மரணச் சடங்கிலன்று வெளிவந்த ஒரு பிரசுரத்திலே குறிப்பிட்டிருந்தது போல 'பட்டி தொட்டியாக இரவும் பகலும் கொள்கை பரப்பியதே அவர்

அரசியலிலே செய்த பெரிய சேவை' அதுமட்டுமல்ல அவரை அறியாத சிலர் 'இவரென்ன கூட்டங்கள் வைப்பதும் நோட்டீஸ் அடிப்பதுமாகத்தான் திரிகிறார், ஏன் இதைச் செய்துகொண்டிருக்கிறார்' என்று கருதுவார்கள். எனக்கு அவருடைய மனம் நன்றாகத் தெரியும். ஒரு அரசியல் இயக்கம் - ஒரு அரசியல் இயக்கத்திலே ஈடுபடுகிறவர் ஒவ்வொரு விஷயத்திலும் தனது கருத்தை தெளிவாக எடுத்துக்கூறவேண்டும். கூறி அவற்றை மக்களுக்கு அறிமுகம் செய்ய வேண்டும் என்பதிலே அசையாத நம்பிக்கை கொண்டவர் அவர். அதனால்தான் உள்நாட்டு விஷயம் என்றாலும்சரி, வெளிநாட்டு விஷயம் என்றாலும்சரி எங்கே ஒரு சம்பவம் நடந்தாலும் ஒரு கூட்டத்தின் மூலம் மக்களுக்கு எடுத்தியம்பி தெளிவுபடுத்த வேண்டும் என்ற அடிப்படையிலே இயங்கினார்.

எனக்கு முன்னால் நண்பர் சிவசுப்பிரமணியம் அவர்கள் இருக்கிறார். சமீபத்திலேதான் அவர் வேறு எந்த இயக்கத்திலே சேர்ந்திருந்தாலும் பரவாயில்லை. அவர் யாராயிருந்தாலும் பரவாயில்லை. வாருங்கள் அவரை எனக்கு ஒழுங்குபண்ணித்தாருங்கள், இந்து சமுத்திரப் பிரதேசத்தைப் பற்றி இந்து சமுத்திரப் பிரதேசத்தைச் சமாதானப் பிரதேசம் ஆக்குவது பற்றி நல்லாகப் பேசுவார் என்று சொல்லி என்னையும் கூட்டிக்கொண்டுபோய் அவரை ஒழுங்குபடுத்தினார்கள். நான் ஆரம்பத்தில் கூறியது போல் 'சோவியத் நாடும் விடுதலை இயக்கங்களும்' என்ற விஷயத்தை நான் தான் அவருக்குக் கூறினேன். என்னிலும் பார்க்க நண்பர் வைத்திலிங்கம் ஆழ்ந்த கருத்துக்களைக் கூறுவார்என்று நானும் கூடப் போய்த்தான் அவரை அழைத்தோம். அவரைப் பொறுத்தவரையில் - தம்பி இறைவனைப் பொறுத்தவரையில் எவரோடும் நின்றுபேசத் தயங்கமாட்டார். ஒரு விஷயத்தைப் பற்றி யார் நன்றாக எடுத்துக்கூறுகிறாரோ நன்றாக யார்படித்துக் கூறுகிறாரோ அவர் வந்து பேசினால் அவருக்குச்சரி. தனக்கு விளம்பரத்துக்காகவோ அல்லது தான் முன்னேற வேண்டும் என்பதற்காகவோ இறைகுமாரன் கூட்டங்களை வைக்கவில்லை. தம்பி இறைவன் விளம்பரங்கள் தேடவில்லை. எப்போதும் சீனுக்குப் பின்னால் திரைமறைவில்தான் வெளிவராது நின்றுதான் கருமங்களை ஆற்றினார்.

மாணவர் பேரவையும் சிவகுமாரனும்

தமிழீழ வரலாற்றில் தமிழ் மாணவர்களின் பங்களிப்பு மகத்தானது. ஈழத்தமிழர் வரலாற்றில் திருப்புமுனையை ஏற்படுத்தியவர்கள் அவர்களே. இலங்கையில் சிறீமாவோ அரசினால் 1970 இல் நடைமுறைக்குக் கொண்டுவரப்பட்ட தரப்படுத்தல் - மாணவர்களின் உயர்கல்வியைப் பெரிதும் பாதித்தது. தமிழர்களுக்கு, குறிப்பாகத் தமிழ் மாணவர்களுக்கு இழைக்கப்பட்ட ஒடுக்குமுறை அநீதியாகும். படிப்பிலே பிரகாசித்துக்கொண்டு கல்வியே கருத்தாக வாழ்ந்து கொண்டிருந்த மாணவர்களுக்குத் தரப்படுத்தல் விரக்தியையும் வீராவேசத்தையும் ஏற்படுத்தியது. சிங்கள அரசின் அநீதிகளை ஒடுக்கு முறைச்சட்டத்தை எதிர்க்கவேண்டும் என்ற உணர்வு மாணவர்களிடம் வலுவடைந்தது.

மாணவர்கள் தங்கள் உணர்வுகளை முன்னெடுக்க முதுகெலும்பாக உழைத்து உயிர்நீத்த உரும்பிராய் பொன். சிவகுமாரன் அவர்களது 20 ஆம் ஆண்டு நினைவுவிழாவில் லண்டனில் எனது கருத்தைக்கூற வாய்ப்புக்கிடைத்தது. இதுவே அவருக்கு நான் செய்யும் அஞ்சலியாகும் என எண்ணிக்கொண்டேன்.

மாணவர்களை அணிதிரட்டி எதிர்ப்புப் போராட்டத்திற்கு உழைத்த பல மாணவர்கள் பேரவையில் உள்ளனர். பின்னால் மாணவர் பேரவையை கட்டியெழுப்ப சிறை சென்ற சத்தியசீலன் பிரான்ஸ் நாட்டில் வாழ்ந்துகொண்டிருக்கிறார். இவர் 1972 இல் கொழும்பில் மாணவர்பேரவையின் கூட்டத்தை நடத்துவதற்கு சரஸ்வதி மண்டபத்தை ஒழுங்கு செய்துகொடுத்ததை மறக்கமுடியாது. மாணவர் பேரவையில் தீவிரமாக ஈடுபட்டு உழைத்துவந்த திரு. சத்தியசீலன் அவர்களுக்கு அன்று தேவைப்பட்ட சிலவற்றை வாங்கிக்கொடுத்ததைப் பெருமையாகக் கருதுகிறேன். அவர் சிறைப்பட்டிருந்தபோது, நானும் சில வாரங்கள் 4 ஆவது மாடியில் திரு. பஸ்தியாம்பிள்ளையின் பொறுப்பில் விசாரிக்கப்பட்டேன்.

அகிம்சை வழியில் அரசைத்திசை திருப்ப முடியாது எனத் திடமாக நம்பிக்கைகொண்ட தம்பி சிவகுமாரன் போன்ற பலர், ஆயுத வழிதான் சிறந்தது என்பதை 35 ஆண்டுகளுக்கு முன்பே தீர்மானித்த தீர்க்கதரிசி

கள். அதற்காகத்தான் தியாகி சிவகுமாரன் மறைந்தாலும் அன்னாரின் சிந்தனைகளும் கருத்துக்களும் இளைஞர்களால் முன்னெடுத்துச் செல்லப்படுகின்றன. 1969 இல் மாணவர்பேரவை உருப்பெற்றபோது அதன் முன்னோடியாக நின்று உழைத்தவர் அமரர் சிவகுமாரன். நேர்மையாகவும் உறுதியாகவும் தீர்க்கதரிசியாகவும் செயற்பட்டவர். அன்றைய அரசியல் தலைவர்களால் அகிம்சை வழியில் அரசியல் தீர்வுகளை எட்டமுடியாது என்று கருதி அதை முறியடித்து, சிங்கள மேலாதிக்கத்துடன் பேசவேண்டிய மொழியே வேறு என்று ஆயுதப் போராட்டத்திற்கு வித்திட்டவன் மாணவன் சிவகுமாரன். அதற்காக அவன் தன்னை முழுமையாக அர்ப்பணித்தான்.

1970 இல் பதவிக்கு வந்த சிறீமாவோ பண்டாரநாயக்க அரசு, புதிய அரசியல் சட்டத்தையும் தரப்படுத்தலையும் தீவிரமாக அமல் நடத்த முனைந்தபோது தமிழ் மாணவர்களின் பாரிய எதிர்ப்பைக் கட்டியெழுப்ப முன்னின்று உழைத்தவர் திரு. சிவகுமாரன். அரசுடன் ஒத்துழைத்த தமிழ்த்துரோகிகளை இனங்கண்டு அவர்களுக்கு எதிரான போராட்டத்தையும் நடத்தியவர்.

1972 இல் அரசியல் சட்டத்தை தீக்கிரையாக்கிய சம்பவத்தில் மாணவர்களை ஈடுபடச்செய்து மாணவர்களிடையே எழுச்சியை ஏற்படுத்தியவர். சிறீலங்கா சுதந்திரக்கட்சி அரசில் அமைச்சர் பதவி வகித்த திரு.குமாரகுரியர் போன்றவர்கள் வடபகுதிக்கு உத்தியோக பூர்வமாக வருகை தந்தபோது அவர்களுக்கு எதிரான போராட்டங்களைத் தீவிரமாக நடத்திவந்தவர்.

1974ஆம் ஆண்டு உலகத் தமிழாராய்ச்சி மாநாட்டின் போது திரு. சிவகுமாரன் தலைமையிலான மாணவர் ஆற்றிய பணி மறக்க முடியாது. அரசின் எதிர்ப்புக்கிடையில் இம்மாநாட்டை யாழ்ப்பாணத்தில் நடத்துவதற்கு எடுத்த முடிவுக்குத் துணை புரிந்தவர்கள் மாணவர் பேரவையினர்.

மாநாட்டின் இறுதி நாளன்று அரசபடையினரால் உயிர் இழந்தவர்கள் 9 பேர். அவர்களது உயிர்இழப்புக்கு உடந்தையாக இருந்த உதவிப் பொலிஸ் அதிகாரியைப் பழிவாங்குவதற்குத் துடியாய்த் துடித்தனர். சிவகுமாரன் வீரகாளி அம்மன் கோவில் வழியால் வந்துகொண்டிருந்த

பொலிஸ் உயர் அதிகாரி திரு. சந்திரசேகராவின் வாகனத்துக்கு எதிரில் நேராகச் சென்று குண்டு வீசிய வீரன்.

தமிழர்களின் அநியாயச்சாலை அவனால் பொறுக்கமுடிய வில்லை. தொடர்ந்து அக்கொலைக்கு உடந்தையாக இருந்தவர்களை ஒழித்துக்கட்டத் திடசங்கற்பம் கொண்டார்.

இந்தச் செய்தியை அறிந்திருந்த பொலிஸ் படையினர், சிவகுமாரன் என்ற இளைஞனை முடித்துக்கட்ட அரசின் படைபலம் முழுவதையும் முடுக்கிவிட்டனர். பலமாதங்களாக சிவகுமாரனைத்தேடி வலை விரித்தனர். திரு. சிவகுமாரன் யாழ்.குடாநாட்டிலிருந்துகொண்டு இவர் களது கண்ணில் தென்படாது மறைந்திருந்த சம்பவங்கள் சுவையானவை.

இறுதியாக உரும்பிராய் வயலில் கண்டுபிடிக்கப்பட்டபோது 'உயிர் தமிழுக்கு உடல் தமிழ் மண்ணுக்கு' என்று கூறிக்கொண்டு சயனைற் அருந்தி வீரமரணம் அடைந்தார்.

இவரே தன் உயிரைத் தியாகம் செய்து விடுதலைக்கு வித்திட்ட மாணவர்பேரவை உறுப்பினர்.

இவரைத் தொடர்ந்து பல மாணவர்கள் ஆயுதப்போராட்ட வழியில் ஈடுபட்டனர். மாணவர்களிடையே எழுச்சியையும் உணர்ச்சியையும் ஏற்படுத்திய இளைஞர் பேரவையின் ஈடுபாடும் இளைஞர்களிடையே விடுதலை உணர்வை வளர்த்து வந்தது. பின்னர் இயக்கங்கள் பல பெருமெடுப்பில் தோற்றம்பெற்றன. அதனால் அவர்களிடையே ஏற்பட்ட மோதல்களும் கருத்துமுரண்பாடுகளும் மாற்றுக் குழுக்களால் உயிர் இழந்த தமிழ் இளைஞர்களின் சோகவரலாறும் வேதனையையும் கவலையையும் மக்களிடையே ஏற்படுத்தின. தட்டிக்கேட்க வழியின்றி மக்கள் மௌனமே வாழ்வாயினர்.

தனிநாயகம் அடிகளாரின் நினைவுப் பேருரையும் சிறப்பு மலர் வெளியீடும்

சுடரொளி வெளியீட்டுக் கழகமும் இலண்டன் தமிழ் மன்றமும் இணைந்து நடத்திய தனிநாயகம் அடிகளாரின் நினைவுப் பேருரையும் அடிகளாரின் சிறப்பு மலர் வெளியீடும் 11-09-1999 அன்று கிழக்கு இலண்டன் பிளாசற் பாடசாலை மண்டபத்தில் நடைபெற்றது. இந்

நிகழ்விற்கு அடிகளாரின் உறவினரான சட்டத்தரணி கே.வெற்றிவேலு தலைமை தாங்கினார். மங்கள விளக்கேற்றல் மலர் அஞ்சலியுடன் ஆரம்பமாகிய நிகழ்வில் செல்வி. துளசி மகேஸ்வரன் சிறப்புரை நிகழ்த்தினார். இவருக்கும் அடிகளாருக்கும் ஊர் உறவு உண்டு. இதனைத் தொடர்ந்து அருட்திரு தி.இ. தேவராஜன், தமிழ் ஆய்வாளர் திரு.பற்றிமாகரன், திரு. இராம வீரசிங்கம், திரு. பொன் பாலசுந்தரம் ஆகியோர் நினைவுரைகளை நிகழ்த்தினார்கள்.

அன்றைய தினம் சுடரொளி வெளியீட்டுக்கழகத்தின் சிறப்பு மலராக வெளிவந்த தனிநாயகம் அடிகளாரின் சிறப்பு மலரை இலண்டன் ஸ்ரீ முருகன் ஆலய பிரதம குருக்கள் கயிலை நாகநாதசிவம் குருக்கள் வெளியிட்டு வைத்தார். 'தமிழ் உணர்ந்த தனிநாயகம்' என்னும் விடயத்தை யொட்டி நடைபெற்ற கருத்தரங்கில் திரு. மு. நற்குணதயாளன், திரு. க. இராஜமனோகரன், திரு. அந்தனி கோபாலன், திரு. பாலரவீந்திரன் ஆகியோர் பங்குபற்றினார்கள். நான் நன்றியுரை வழங்கினேன்.

உலகெல்லாம் தமிழ் பரப்பிய தமிழ்த்தூது தனிநாயகம் அடிகளார் நினைவாக அவரது தமிழ்ப் பணிகளையும் தமிழ்த் தேசியப் பணிகளையும் நினைவு கூரும் முகமாக இவ்விழா ஏற்பாடு செய்யப்பட்டது.

புகலிடத் தமிழர் ஊடகங்கள்

சுடரொளி வெளியீட்டுக்கழகமும் புதினம் இதழும் இணைந்து 'புகலிடத் தமிழர் ஊடகங்கள்' என்னும் விடயம் பற்றிய கலந்துரையாடலை 13-08-2000 அன்று கிழக்கு இலண்டன் ரொம்போர்ட் ரோட்டிலுள்ள 'தமிழ் இல்லத்தில்' நடத்தின. இந் நிகழ்விற்கு சட்டத்தரணி விமல் சொக்கநாதன் தலைமை தாங்கினார். கனடாவிலிருந்து வருகை தந்திருந்த மூத்த பத்திரிகையாளரும், கனடா தமிழர் தகவல் பிரதம ஆசிரியருமான திரு. எஸ். திருச்செல்வம் பிரதம பேச்சாளராகப் பங்கு கொண்டார்.

ஒப்பற்ற தலைவர் தந்தை செல்வா

இலக்கியத்தோடு தமிழ் அரசியல் தலைவர்களின் வரலாற்று நூல்களையும் வெளியிடும் பணியையும் சுடரொளி வெளியீட்டுக் கழகம் மேற்கொண்டு வருகிறது. அந்த வரிசையில் இலங்கைத் தமிழரசுக்

கட்சியின் ஸ்தாபகர் மூதறிஞர் எஸ்.ஜே.வி. செல்வநாயகம் கியு. சி அவர்களின் அரசியல் வரலாற்றைத் தொகுத்து திரு. குணரத்தினம், திரு ஐ.தி. சம்பந்தன் ஆகியோர் எழுதிய ஒப்பற்ற தலைவர் தந்தை செல்வா என்ற நூல் 12.09.2004 இல் ரூற்றிங் அடங்கிய நூலை திரு.ஐ.தி.சம்பந்தன், திரு. குணரத்தினம் ஆகியோர் எழுதித் தொகுத்து 'ஒப்பற்ற தலைவர் தந்தை செல்வா' என்னும் தலைப்பில் வெளியிடப் பட்டது. இந்நூலின் வெளியீட்டு விழா ரூற்றிங் முத்துமாரி அம்மன் கோவில் சிவயோக மண்டபத்தில் வெளியிட்டு வைக்கப்பட்டது. இந் நிகழ்விற்கு மூத்த பத்திரிகையாளர் திரு. பொன் பாலசுந்தரம் தலைமை வகித்தார். தந்தை செல்வா விரும்பி ரசிக்கும் நாதஸ்வர இசையை அன்றையதினம் நாதஸ்வர வித்துவான் கேதீஸ்வரன் மங்கள இசையாகப் பொழிந்தார்.

மங்கள விளக்கை வைத்திய கலாநிதி எஸ். நவரத்தினம் குடும்பத்தினர் ஏற்றி வைத்தனர். செல்வி துளசி மகேஸ்வரனின் வரவேற்புரையைத் தொடர்ந்து தலைவர் தலைமை உரை நிகழ்த்தினார். திரு. ஸ்ரீரங்கன் வெளியீட்டுரையை நிகழ்த்தினார். அரசியல் ஆய் வாளரும் தமிழறிஞருமாகிய திரு.சு.யோ. பற்றிமாகரன், கலாநிதி மு.நித்தியானந்தன் ஆகியோர் ஆய்வுரை நிகழ்த்தினார்கள். திரு.என். விஜயசிங்கம், திரு. எஸ்.எம்.எல். பாருக், திரு. ஈ.கே. ராஜகோபால், திரு. மகாலிங்கசிவம், திரு. பொ. சிவசுப்பிரமணியம், சட்டத்தரணி பரமலிங்கம், திருமதி மங்கையற்கரசி அமிர்தலிங்கம், செல்வி ராதிகா அழகரத்தினம் ஆகியோர் சிறப்புரை நிகழ்த்தினார்கள். பெருந்தொகை யானோர் கலந்து விழாவைச் சிறப்பித்தார்கள்.

வானலையின் வரிகள் The spirit of the Palmyrah

சூடரொளி வெளியீட்டுக் கழகமும் காரைநகர் நலன்புரிச்சங்கமும் இணைந்து நடத்திய மேலும் இரு முக்கிய நூல்களின் வெளியீட்டு விழா 21-09-2003 இல் ஈலிங் கனகதுர்க்கை அம்மன் கோவில் மண்டபத்தில் நடைபெற்றது. ஈழத்து சிறந்த ஊடகவியலாளரும், கவிஞரும், இலங்கை வானொலியின் புகழ்பெற்ற அறிவிப்பாளருமாகிய திரு. இளையதம்பி தயானந்தா அவர்களின் 'வானலையின் வரிகள்' என்ற நூலும், திருமதி திலகா விஜயரத்தினம் அவர்களின் *The spirit*

of the Palmyrah என்ற ஆங்கில நூலும் அன்றையதினம் சிறப்பாக வெளியீடு கண்டன.

இவ்விழாவிற்கு மூத்த பத்திரிகையாளர் திரு. பொன். பாலசுந்தரம் தலைமை தாங்கினார். டாக்டர் எஸ். நவரத்தினம் தம்பதியினர் மங்கள விளக்கேற்றி விழாவை ஆரம்பித்து வைத்தார்கள். திரு. தயானந்தா அவர்கள் ஒரு ஊடகவியலாளர் என்பதினால் இலண்டனிலுள்ள அவரது நண்பர்களும் விசிறிகளும் இவ்விழாவிற்கு வருகை தந்து சிறப்பித்தனர். விமர்சகரும் ஊடகவியலாளருமான திரு. சூ.யோ. பற்றிமாகரன், திரு. நாவுக்கரசன் (ஒலிபரப்பாளர்- IBC தமிழ்), கவிஞர். இராஜமனோகரன், திரு.எம்.என். அனஸ்(நிகழ்ச்சித்தயாரிப்பாளர்- தீபம்), திருமதி. யோகாதில்லைநாதன் (மூத்த வானொலி ஒலிபரப்பாளர்), திரு. ஈ.கே. ராஜகோபால் (லண்டன் புதினம் -ஆசிரியர்), திரு. எஸ். சதா ஆனந்தன் (ஆசிரியர் - இலண்டன் முரசு) ஆகியோர் சிறப்புரை நிகழ்த்தினார்கள். திரு. இளையதம்பி தயானந்தா, திருமதி திலகா விஜயரத்தினம் ஆகிய இரு நூலாசிரியர்களும் ஏற்புரை வழங்கினர். இந்த விழாவிற்கு இலங்கையிலிருந்து வருகைதந்த திருமதி சாரதா தயானந்தன் கலந்து தனது கணவன் நூல்வெளியீட்டு விழாவைக் கண்டுகளித்தார். தம்பதியினர் பொன்னாடை போர்த்திக் கௌரவிக்கப் பட்டனர்.

எஸ்.எஸ். துரையின் வானொலி நாடகம்

புகழ்மிகு நாடக எழுத்தாளரும், நாடக நூல்களை எழுதித் தனக்கென முத்திரை பதித்தவருமான கனடாவில் வாழும் திரு.எஸ்.எஸ். துரை அவர்களின் 'வானொலி நாடகம்' நான்கு தொகுப்புக்களின் வெளியீட்டு விழா சுடரொளி வெளியீட்டுக்கழகத்தின் ஏற்பாட்டில் 11-11-2006 அன்று இலண்டன் ரூற்றிங் முத்துமாரி அம்மன் சிவயோக கலையரங்கில் நடைபெற்றது.

இவ்விழாவிற்கு நாடகத்துறைப் பேராசான் திரு.ஏ.சி. தாசீசியஸ் தலைமை தாங்கினார். டாக்டர் எஸ்.ஞானச்செல்வன், டாக்டர் திருமதி கோணேஸ்வரி ஞானச்செல்வன் ஆகியோர் மங்கள விளக்கேற்றி விழாவை ஆரம்பித்து வைத்தனர். நாடகநெறியாளர் திரு. க. பாலேந்திரா, புதினம் ஆசிரியர் திரு. ஈ.கே. ராஜகோபால் ஆகியோரின்

வாழ்த்துரையைத் தொடர்ந்து திரு. ஐ.தி. சம்பந்தன் வரவேற்புரை நிகழ்த்தினார்.

கவிஞர் க. இராஜமனோகரன், திரு. சாம் பிரதீபன், திருமதி மாதவி சிவசீலன், திரு. எஸ்.கே. ராஜன் (ஐ.பீ.சி தமிழ்), திரு. சீலன், நூலக வியலாளர் திரு. என். செல்வராஜா ஆகியோர் ஆய்வுரைகளையும் கருத்துரைகளையும் வழங்கினார்கள். த.தே. கூட்டமைப்பு நாடாளுமன்ற உறுப்பினரும் தமிழுணர்வாளருமாகிய திரு. ம.க. ஈழவேந்தன் அவர்கள் இந்நிகழ்வில் சிறப்புரை நிகழ்த்தினார்கள். நூல் ஆசிரியர் திரு. எஸ்.எஸ். துரை அவர்களின் ஏற்புரையுடன் நிகழ்வு நிறைவு பெற்றது.

‘கறுப்பு யூலை’ 83 குற்றச்சாட்டுகள்

மற்றுமோர் அரசியல்துறை வெளியீடான ‘கறுப்பு யூலை’ 83 குற்றச்சாட்டுகள்’ என்னும் நூல் வெளியீட்டு விழா 25-07-2009 இல் லண்டனில் நடைபெற்றது. இந்நூலின் ஆசிரியரும் தொகுப்பாளரும் திரு. ஐ.தி. சம்பந்தன் ஆவார். கௌரவ ஆலோசகர் பேராசிரியர் கோபன் மகாதேவா அவர்களாவார்.

ஈழத்தமிழர்கள் என்றுமே மறக்கமுடியாத கறைபடிந்த நிகழ்வு யூலை 83 இனக்கலவரமாகும். அதுவே கறுப்பு யூலை எனப் பெயரிடப்பட்டு வரலாற்றுப் பதிவாகிவிட்டது. உலக நாடுகளை அதிர வைத்த இக்கொடூர நிகழ்வு, உலகநாடுகளதும், உலக ஊடகங்களதும் கவனத்தை ஈர்த்த பயங்கர நிகழ்வாக மாறிவிட்டது. பல ஆதாரங்களோடு 12 குற்றச்சாட்டுக்களுடன், ஜூலை கலவரத்தின் 25 ஆவது ஆண்டு நினைவாகத் தயாரிக்கப்பட்ட நூலே கறுப்பு யூலை 83 குற்றச்சாட்டுகள். இந்நூல் ஆங்கிலம் - தமிழ் ஆகிய இருமொழிகளிலும் தயாரிக்கப்பட்டது. இந்நூல் 525 பக்கங்களைக் கொண்டது. இதன் வெளியீட்டு விழா கிழக்கு இலண்டன் ட்ரினிற்றி மண்டபத்தில் மிகச் சிறப்பாக நடைபெற்றது. கவிஞர் கந்தையா இராஜமனோகரன் விழாவிற்குத் தலைமை தாங்கினார். இவர் கட்டுப்பெத்தை பல்கலைக்கழகத்தில் மாணவனாக இருந்த காலத்தில் இக்கலவரம் நடைபெற்றது. நாம் ஏற்பாடு செய்த கொழும்பு அகதிகள் முகாமில் தொண்டனாகப்

பணியாற்றியவர். இந்த அனுபவங்களைக் கொண்ட ஒருவர் இந்நூல் வெளியீட்டு விழாவிற்கு தலைமை தாங்குவது சாலப் பொருத்தமானதே.

டாக்டர் எஸ். சோமசேகரம், திருமதி சோமசேகரம் தம்பதியினர் மங்கள் விளக்கேற்றி விழாவை ஆரம்பித்து வைத்தனர். செல்வி கிருபாலினி கோபால் தமிழ் வாழ்த்தும், மங்கள் இசையை செல்வி கிருத்திகா நடராசாவும் நிகழ்த்தினார்கள். இலண்டன் முருகன் பிரதம குருக்கள் கைலைநாகநாதக் குருக்களின் ஆசியுரையைத் தொடர்ந்து சட்டத்தரணி கு. சிதம்பரப்பிள்ளை, இல்பேட் செல்வ விநாயகர் ஆலய அறங்காவலர் திரு. செல்வராஜா ஆகியோரின் வாழ்த்துரைகள் இடம் பெற்றன. அதனைத் தொடர்ந்து வைத்திய கலாநிதி எஸ். நவரத்தினம் வரவேற்புரையையும், தலைவரின் தலைமையுரை, நூலகவியலாளர் என். செல்வராஜாவின் வெளியீட்டுரையும், சட்டத்தரணி திரு. சிறீஸ் கந்தராஜா, திரு. எஸ்.கே. பற்றிமாகரன் ஆகியோரின் ஆய்வுரைகளும் இடம்பெற்றிருந்தன.

‘இளைஞர் பார்வையில் இந்நூல்’ என்ற விடயமாக செல்வி துளசி மகேஸ்வரன், செல்வன் அருணன் ஜெயக்குமார் ஆகிய இரு இளந்தலைமுறையினரது உரைகளும் இடம்பெற்றன. பிரதம அதிதியான உலக சமாதான மன்றத் தலைவர் திரு. கிறஹாம் வில்லியம்ஸ்சன், கலாநிதி மு. நித்தியானந்தன், கலாநிதி சிறியாக் ஆகியோர் சிறப்புரை நிகழ்த்தினார்கள். கணக்காளர் திரு. கிருபானந்தன் நன்றியுரை வழங்கினார்.

இந்நூல் வெளியீட்டுவிழாக்கள் மலேசியா, கனடா, பிரான்ஸ் ஆகிய நாடுகளிலும் நடைபெற்றன. இந்நூல் அறிமுகவிழா பிரான்ஸ் நாட்டில் 18-10-2009 இல் மாகீஸ்போமி மண்டபத்தில் நடைபெற்றது. எமது உறவினரும் தமிழ் உணர்வாளருமாகிய திரு. மாணிக்கராச அவர்களின் பெரும் முயற்சியினால் இவ்விழா சிறப்பாக ஏற்பாடு செய்யப்பட்டது. இவ்விழாவைப் பொறுப்பேற்று ஏற்பாடு செய்தவர்கள் பிரான்ஸில் உள்ள தமிழ் இளையோர் அமைப்பினர். இவ்விழாவிற்கு கவிஞர் மா.க. கிறீஸ்டியன் அவர்கள் தலைமை தாங்கினார்கள். தமிழ் இளைஞர் அமைப்பைச் சேர்ந்த திரு.மகிந்தனின் வரவேற்புரையைத் தொடர்ந்து திரு. மா.க. கிறீஸ்டியன் அவர்கள் தலைமை உரை நிகழ்த்தினார்கள். ஈழநாடு ஆசிரியர் எஸ். சந்திரன் நூலை வெளியிட்டு வைத்தார். திரு. அருணகிரிநாதன் ஆய்வுரை நிகழ்த்தினார். திரு.

மாணிக்கம், திரு. நேரு ஆகியோர் சிறப்புரையும், பேராசிரியர் செவிலியர் சுகிர்தராஜன், க. அரியரத்தினம் ஆகியோர் கருத்துரைகளையும் வழங்கினார்கள். நூலாசிரியர் ஐ.தி. சம்பந்தன் ஏற்புரை வழங்கினார்.

மலேசியாவில் கறுப்பு யூலை 83: குற்றச்சாட்டு

இதன் தொடர்ச்சியாக இந்நூல் வெளியீட்டு விழா மலேசியாவில் 6-10-2009ல் நடைபெற்றது. மலேசியத் தலைநகரான கோலாலம்பூரில் பிரிக்பில்ட் கலாமன்றத்தில் இந்நிகழ்வு நடைபெற்றது. இவ்விழாவை பிரிக்பில்ட் கலாமன்றத்தைச் சேர்ந்த திரு. மகாலிங்கம் அவர்கள் ஏற்பாடு செய்திருந்தார். விழாவிற்குப் பிரதம விருந்தனராக தவத்திரு சுவாமி குகபக்தானந்தா சரஸ்வதி வருகை தந்திருந்தார். மலேசியாவில் ஆன்மீக நிலையத்தை நடத்தி வரும் இவரது பங்கு மிகப்பயனுள்ளதாக இருந்தது. இந்தக் கறுப்பு யூலை இலங்கை அரசியல் தொடர்பானதாக இருந்தபடியால் அங்குள்ள இலங்கை ஸ்தானிகராலயத்தினரால் சில சர்ச்சைகள் எழுப்பப்பட்டன.

இதனால் நூல் வெளியீட்டு விழாவை ஏற்பாடு செய்தவர்களிடையே மனக் குழப்பம் ஏற்பட்டிருந்தது. அங்குள்ள காவல்துறையினர் இவர்களை அழைத்து நூல் பற்றி விசாரணை நடத்தினார்கள். வெளியிடவுள்ள 'கறுப்பு யூலை 83: குற்றச்சாட்டு' என்ற நூலைச் சமர்ப்பித்து இது ஒரு வரலாற்று நிகழ்வு பற்றியது எனக் காவல்துறையினருக்குத் தெளிவுபடுத்தினார்கள். எனினும் அவர்கள் ஒரு கட்டுப்பாட்டுடன் நூலை வெளியிடுவதற்கு அனுமதி வழங்கினார்கள். இந்நூலை விற்பனை செய்யக்கூடாது என்பது அவர்களது நிபந்தனை. எவ்வாறேனும் நூல் வெளியீட்டு விழாவை நடத்துவது என முடிவெடுத்தார்கள். நூலை விலை கூறி விற்க முடியாது என்பதுதான் நிபந்தனை. இதற்கு ஒரு மாற்று வழியாக உண்டியல் ஒன்றை அங்கு வைத்து விரும்பிய அன்பளிப்பைச் செய்யலாம் என்ற திட்டத்துடன் நூல் வெளியீட்டு விழா நடந்தது. இந்நூல் வெளியீட்டு விழாவைப் புலனாய்வு செய்வதற்கு 4 புலனாய்வாளர்கள் வருகை தந்து எல்லா நிகழ்வுகளையும் கவனித்துக்கொண்டிருந்தார்கள். இந்தச் சூழ்நிலையில் நடைபெற்ற நூல் வெளியீட்டு விழாவை வெற்றிகரமாக நிகழ்த்தி முடிக்க மலேசியத்

தமிழ் மக்கள் பொறுமையுடனும் இதய சுத்தியுடனும் அளித்த ஆதரவு மறக்கமுடியாதது. இதற்கு கலா மன்றத்திற்கும் மதிப்புக்குரிய திரு. மகாலிங்கம், திரு.பரமநாதன் (பரம்), திரு. ஜெகதீஸ்வரன் ஆகியோரின் ஆதரவும் ஒத்துழைப்பும் மறக்க முடியாதவை.

திரு. இளையதம்பி தயானந்தா

எனது நெருங்கிய நண்பரும் எமது ஊரவருமான திரு. இளையதம்பி தயானந்தா எனது இலக்கியப் பயணத்திற்கு மிக உதவியாக இருந்து வருபவர். இலங்கையில் கொழும்புத் தமிழ்ச் சங்கத்தில் நடைபெற்ற எனது நூல்வெளியீட்டு விழாக்கள், உலகக் கவிதைப் போட்டி பரிசளிப்பு விழாக்களில் கலந்து ஆய்வுரை, விமர்சனவுரை என்பவற்றை ஆற்றியுள்ளார். எமது வெளியீடான இலண்டன் சுடரொளியை வரவேற்று விமர்சனம் செய்துள்ளார்.

24-10-2004 இல் பம்பலப்பிட்டி சரஸ்வதி மண்டபத்தில் நடைபெற்ற எமது வெளியீடான 'ஒப்பற்ற தலைவர் தந்தை செல்வா' நூல் வெளியீட்டு விழாவில் நூல்வெளியீட்டுரை நிகழ்த்தியவர் திரு. தயானந்தா அவர்களே.

26-11-2005 ஆண்டில் கொழும்புத் தமிழ்ச்சங்கத்தில் நடைபெற்ற இரண்டாவது உலகத் தமிழ்க் கவிதைப் போட்டி 2004, பரிசளிப்பு விழாவில் கலந்து 'புதுயுகத்தமிழர்' கவிதை நூலை விமர்சனம் செய்தார். இவர் பணியாற்றி வந்த வானொலி, தொலைக்காட்சிகளில் என்னைப் பேட்டி கண்டு எனது இலக்கிய அரசியல் கருத்துக்களை வெளியிட வாய்ப்பளித்து உற்சாகம் ஊட்டிவந்தவர் இவர் என்பதை நன்றியுடன் கூறக் கடமைப்பட்டுள்ளேன்.

இவர் தனது ஊடகத்துறையை இலங்கையில் சுதந்திரமாக மேற்கொள்ள முடியாததால் இலண்டனிலிருந்து அத்துறையை வளர்த்து வருகின்றார். இவரது 'வானலையின் வரிகள்' என்னும் நூல் சுடரொளி வெளியீட்டுக் கழகத்தினால் 2003 இல் இலண்டனில் வெளியிடப்பட்டது.

சென்னையில் வெளியீட்டு விழாக்கள்

பல்கலைப் புலவர் க.சி. குலரத்தினம் அவர்களின் 'செந்தமிழ் வளர்த்த செம்மல்கள்' நூல் வெளியீடு உலகத் தமிழர் பதிப்பகத்தின் ஆதரவில் சென்னை தேவநேயப் பாவாணர் அரங்கில் நடைபெற்றது. 29-10-2005 இல் நடைபெற்ற இவ்விழாவை திரு. செ. சந்திரகாசன் மங்களவிளக் கேற்றி ஆரம்பித்து வைத்தார். கலைமாமணி டி.கே.எஸ். கலைவாணன் அவர்களின் தமிழ் வாழ்த்தைத் தொடர்ந்து உலகத் தமிழர் பதிப்பக உரிமையாளர் உழைக்கும் செம்மல் இரா. மதிவாணன் வரவேற்புரை நிகழ்த்தினார். இவ்விழாவிற்கு சிறப்பு விருந்தினராக முன்னாள் அமைச்சர் திரு. இராம. வீரப்பன் வருகை தந்திருந்தார். பேராசிரியர் பெரியார்தாசன் ஆய்வுரை நிகழ்த்தினார். முனைவர் கா.ப. அறவாணன் சிறப்புரையும் கவிஞர் நெல்லை இராமச்சந்திரன் அவர்கள் நன்றி யுரையும் நிகழ்த்தி நிகழ்ச்சியை சிறப்பானதாகக்கினார்கள்.

எழுகதிர் - ஆசிரியர் அரு. கோபாலன், குமரன் பதிப்பக உரிமையாளர் திரு.கணேசலிங்கம் ஆகியோர் வாழ்த்துரை வழங்கினார்கள். தமிழக வெளியீட்டுக்காக இந் நூலை சிறப்பாக இரண்டாவது பதிப்புச் செய்தவர் திரு. இரா. மதிவாணன் அவர்கள் என்பதும் குறிப்பிடத்தக்கது.

இரண்டாவது உலக தமிழ்க் கவிதைப் போட்டி

இலண்டன் மாநகரில் செயலாற்றி வரும் சுடரொளி வெளியீட்டுக் கழகத்தின் ஏற்பாட்டில் 2 ஆவது உலகத் தமிழ் கவிதைப் போட்டி 2004 'புதுயுகத் தமிழர்கள்' என்னும் கருப்பொருளில் நடத்தப்பட்டது. இப்போட்டியில் உலகளாவிய ரீதியில் 400க்கு மேற்பட்ட கவிஞர்கள் பங்குபற்றினார்கள். இப்போட்டியில் தமிழ்நாட்டில் பரிசு பெற்ற 19 கவிஞர்களுக்கான பரிசளிப்பு விழா 05-11-2005 அன்று சென்னையில் நடைபெற்றது.

பரிசளிப்புவிழாவை முன்னின்று சிறப்பாக நடத்தியவர் உலக தமிழர் மையத்தலைவர் திரு. இரா. மதிவாணன். அவரது மனைவி திருமதி கோமதி, மகள் சோபனா ஆகியோர் உறுதுணையாக இருந்தனர். இவர்தான் எனது வெளியீடான 'இலண்டன் சுடரொளி'யை வடிவமைத்து அச்சிடுபவர், இரா மதிவாணன் என்பது குறிப்பிடத்தக்கது.

இந்நிகழ்வு சென்னையில் ரஷ்ய பண்பாட்டு மையம் - மண்டபத்தில் - இலண்டன் சுடரொளி வெளியீட்டு கழகத்தின் காப்பாளர் டாக்டர் எஸ். ஞானச்செல்வன் தலைமையில் நடைபெற்றது. திரு. இரவி தமிழ்வாணன், திருமதி. வள்ளி தமிழ்வாணன் ஆகியோரின் மங்கள விளக்கேற்றலுடன் ஆரம்பமாகிய விழாவில், கலைமாமணி டி.கே. எஸ். கலைவாணன் தமிழ் வாழ்த்தும், உழைப்புச் செம்மல் இரா. மதிவாணன் வரவேற்புரையும், டாக்டர் எஸ். ஞானச் செல்வன் தலைமையுரையும், திரு. பொன் பாலசுந்தரம் அறிமுக உரையும், திரு. வா.மு.சே. திருவள்ளுவர் வெளியீட்டுரையும், கவிஞர் காசி ஆனந்தன் 'புதுயுகத் தமிழர்' கவிதைத் தொகுப்பு வெளியீட்டுரையும் இடம் பெற்றன. முதற்பிரதியை முதுநிலை வழக்கறிஞர் இரா. காந்தி பெற்றுக் கொண்டார். கனடாவிலிருந்து வருகை தந்திருந்த கவிஞர் கந்தவனம் சிறப்புரை நிகழ்த்தினார்.

கவியரசு கண்ணதாசன் அரங்கில் நடைபெற்ற பரிசு வழங்கல் விழாவிற்கு டாக்டர். எஸ். நவரத்தினம் அவர்கள் தலைமை தாங்கினார். கவிஞர் வீரபாண்டியத் தென்னவன் (தலைவர் - மாமதுரைக் கவிஞர் பேரவை) கவிமாலை வழங்கினார். கவிதைப் போட்டியில் பரிசு பெற்றோருக்கு சான்றிதழும் பெற்கிழியும் வழங்கப்பட்டன. முதற்பரிசு பெற்ற கவிவேந்தர் கா.வேழவேந்தன் அவர்களை பேராசிரியர் முனைவர் இரா. மோகன் அறிமுகம் செய்து பரிசை வழங்கினார். இரண்டாவது பரிசு பெற்ற மதுரையைச் சேர்ந்த கவிஞர் சி. பன்னீர்ச் செல்வம் அவர்களை முனைவர் வா.மு.சே. ஆண்டவர் அறிமுகம் செய்து பரிசை வழங்கினார். மூன்றாவது பரிசைப் பெற்ற ஆர்க்காடு கவிதாயினி திருமதி கற்பகம் அவர்களை பேரா. முனைவர் திருமதி நிர்மலா மோகன் அறிமுகம் செய்து பரிசை வழங்கினார். பாராட்டுப் பரிசு பெற்றோருக்கும் பரிசில்கள் வழங்கப்பட்டன. முதற் பரிசு - ரூபா 20,000, இரண்டாம் பரிசு - ரூபா 15,000, மூன்றாம் பரிசு - ரூபா 10,000 வழங்கப்பட்டன.

கவிஞர் தீப்பொறி பொன்னுசாமி, மலேசியா, சென்னை கலை மாமணி வி.கே.டி. பாலன் ஆகியோர் வாழ்த்துரை வழங்கினார்கள். தஞ்சை பல்கலைக்கழக முன்னாள் துணைவேந்தர் ஒளவை. நடராஜன் சிறப்புரை வழங்கினார். பரிசு பெற்றோர் சார்பில் கவிவேந்தர் கா.

வேழவேந்தன் ஏற்புரை வழங்கினார். சுடரொளி வெளியீட்டுக்கழக செயலாளர் திரு.ஐ.தி.சம்பந்தர் நன்றியுரை வழங்கினார். இவ்விழா நிகழ்ச்சியை திரு. இரா. மதிவாணனின் மகளும் பல்கலைக்கழக மாணவியுமான செல்வி.சோபனா மதிவாணன் தொகுத்து வழங்கினார்.

கலைஞர் மு. கருணாநிதியுடன் சந்திப்பு

இவ்விழாவைத் தொடர்ந்து தலைவர் டாக்டர் மு. கருணாநிதி அவர்களை சுடரொளி வெளியீட்டுக் கழகத்தினர் சந்திப்பதற்கான ஏற்பாட்டை மதிப்புக்குரிய கவிஞர் திரு. வ.மு. சேதுராமன் மகன் தமிழ்ப்பணி ஆசிரியர் திரு. திருவள்ளுவர் ஏற்பாடு செய்திருந்தார். தி.மு.க தலைமை அலுவலகம் அமைந்திருந்த அண்ணா அறிவாலயத்தில் டாக்டர் மு. கருணாநிதி அவர்களைச் சந்தித்து உலகத் தமிழ் கவிதைப் போட்டி பற்றி விளக்கமளித்த போது அவர் அதிசயப்பட்டார். சுடரொளி வெளியீட்டுக் கழகத்தின் மகத்தான தமிழ்ப் பணியைப் பாராட்டினார். முதல் பரிசு பெற்ற கவிவேந்தர் கா. வேழவேந்தன் அவர்கள் கலைஞர் கருணாநிதி அவர்களின் அமைச்சரவையில் அமைச்சராக இருந்தவர். அக்கவிஞருக்கு முதல் பரிசு கிடைத்தது கலைஞருக்கு அதிக மகிழ்ச்சியாக இருந்தது.

டாக்டர் எஸ். ஞானச்செல்வன், கவிஞர்.வி.கந்தவனம், திரு. பொன். பாலசுந்தரம், திரு. இரா. மதிவாணன், திருமதி. கோணேஸ்வரி ஞானச்செல்வன், திரு. ஐ.தி. சம்பந்தன் ஆகியோர் தலைவர் மு. கருணாநிதி அவர்களைச் சந்தித்த குழுவில் அடங்கினர். இச் சந்திப்பு எமது இலக்கிய, அரசியல் பயணத்தில் பயனுள்ளதாக அமைந்திருந்தது. டாக்டர். ஞானச்செல்வன் கலைஞருக்கு சுடரொளி வெளியீட்டுக் கழகத்தின் சார்பில் பொன்னாடை போர்த்திக் கௌரவித்தார்.

இலங்கையில் இரண்டு உலகத் தமிழ்க் கவிதைப் போட்டிகளின் பரிசளிப்பு விழா

முதலாவது உலகத் தமிழ்க் கவிதைப் போட்டியில் அனைத்துலக ரீதியாக கவிஞர்கள் பங்குகொண்டனர். இலங்கையிலிருந்தும் பல கவிஞர்கள் பங்கு கொண்டனர். பலர் ஆறுதல் பரிசுகளும் மூன்றாவது

பரிசும் பெற்றனர். அவர்கள் இலண்டனுக்கு வந்து பரிசில்களை பெறுவது அவர்களுக்கு சிரமமாக காரியமாக இருக்கும் என்பதால் அவர்களுக்குப் பரிசு வழங்கும் விழாவை இலங்கையில் தனியாக நடத்துவது என்று தீர்மானித்தோம்.

இந்தப் பரிசளிப்பு விழாவை இலங்கையில் நடத்துவதற்கு வைர மாளிகை உரிமையாளர் திரு. யோகநாதன் அனுசரணை வழங்கினார். நாட்டுப்பற்றும், தமிழணர்வும் மிக்க இவர் எமது இலண்டன் சுடரொளி வெளியீட்டுக்கும் கவிதைப்போட்டிக்கும் மிகுந்த ஆதரவு நல்கி வருபவர்.

'புதுயுகத் தமிழர்கள்'என்னும் கருப்பொருளில் 2004 இல் நடத்தப் பட்ட 2 ஆவது உலகத் தமிழ் கவிதைப் போட்டியில் உலகளாவிய ரீதியில் 400 க்கு மேற்பட்ட கவிஞர்கள் பங்குபற்றினார்கள். இப் போட்டியில் தமிழ்நாட்டில் பரிசு பெற்ற 19 கவிஞர்களுக்கான பரிசளிப்புவிழா 05-11-2005 அன்று சென்னையில் நடைபெற்றது. அனைத்துலக ரீதியாவும் பிராந்திய ரீதியாகவும் பரிசு பெற்ற 10 இலங்கைக் கவிஞர்களுக்கான பரிசளிப்புவிழாவும் கொழும்புத் தமிழ்ச் சங்கத்தில் 26-11-2005 அன்று நடைபெற்றது.

இவ்விழாவிற்கு நீதியரசர் சி.வி. விக்னேஸ்வரன் தலைமை தாங்கினார். தமிழறிஞர் தனிநாயகம் அடிகளார் அரங்கில் நடைபெற்ற இவ்விழாவை கதிர்காம யாத்திரிகர் தொண்டர்சபை திரு. சி. அருளானந்தம், திருமதி. அருளானந்தம் மங்களவிளக்கேற்றி ஆரம்பித்து வைத்தனர். செல்வி. கல்யாணி ஸ்ரீரங்கனின் தமிழ் வாழ்த்தைத் தொடர்ந்து சுடரொளி வெளியீட்டுக் கழகத்தின் செயலாளர் ஐ.தி. சம்பந்தன் வரவேற்புரை நிகழ்த்தினார். கொழும்பு இராமகிருஷ்ணமிஷன் சுவாமிகளான ஆத்மகனாந்தாஜீ அவர்கள் ஆசியுரை வழங்கினார்கள். வீரகேசரி ஆசிரியர் திரு. தேவராஜ், திரு. கந்தையா நீலகண்டன், திரு. மானா மக்கீன் ஆகியோர் வாழ்த்துரை வழங்கினார்கள்.

செல்வி சாம்பவி மன்மதராஜன் இளைஞர் உரை நிகழ்த்தினார். கம்பவாரிதி இ. ஜெயராஜ் அவர்கள் 'செந்தமிழ் வளர்த்த செம்மல்கள்' நூலையும் திருமதி அன்னலட்சுமி இராஜதுரை, லண்டன் சுடரொளி பரிசளிப்புவிழா மலரையும், கவிஞர் ஜின்னாஹ் ஷெரிபுத்தீன் 'புதுயுகத்தமிழர்' கவிதைத் தொகுப்பையும் ஆய்வு செய்தனர்.

இலக்கியப் புரவலர் அல்ஹாஜ் ஹசிம் உமர் முதற்பிரதியைப் பெற்றுக்கொண்டார். கவிதைப் போட்டியில் பரிசுபெற்றவர்களுக்கு பரிசுச்சான்றிதழும் பொற்கிழியும் வழங்கப்பட்டன.

இலங்கையில் வன்னிமாவட்டத்தில் பரிசுப்போட்டியில் வெற்றி பெற்றவர்களைக் கௌரவிப்பதற்காகவும், சுடரொளி வெளியீட்டுக் கழகத்தின் நான்கு நூல்களை வெளியிடுவதற்காகவும் 17-12-2005 அன்று வவுனியா சுத்தானந்தா இந்து இளைஞர் சங்க மண்டபத்தில் விஷேட விழா நடைபெற்றது. இவ்விழாவிற்கு வவுனியா தமிழ்ச் சங்கத் தலைவர் தமிழருவி த. சிவகுமாரன் தலைமை வகித்தார். வவுனியா அரசாங்க அதிபர் சி. சண்முகம், வவுனியா வளாக பீடாதிபதி திரு. ந. நந்தகுமாரன், வவுனியா பிரதேச செயலாளர் செல்வி. த. துரைச்சாமி ஆகியோர் மங்கள விளக்கேற்றி விழாவை ஆரம்பித்து வைத்தனர்.

ஸ்ரீமதி ராதிகா நாவேந்த சர்மாவின் தமிழ் வாழ்த்தைத் தொடர்ந்து திரு. ஐ.தி. சம்பந்தன் வரவேற்புரை நிகழ்த்தினார். சிவஸ்ரீ முத்து ஜெயந்திநாதக் குருக்கள், அருட்தந்தை ஜெரோம் லம்பேட் அடிகளார் ஆகியோர் ஆசியுரை வழங்கினார்கள். முன்னாள் உதவி அரசாங்க அதிபர் திரு. க. ஐயம்பிள்ளை அறிமுகவுரை வழங்கினார். சுத்தானந்தா இந்து இளைஞர் மன்றத் தலைவரும் மக்களின் சேவைமாமணியுமான திரு. நா. சேனாதிராஜா, கலைமாமணி பொன் தெய்வேந்திரன் ஆகியோர் வாழ்த்துரையும், சிவநெறிய புரவலர் சீ.ர. இராமசுவாமி (செயலாளர், வவுனியா இந்துமன்றம்) வாழ்த்தும் ஆசியும் வழங்கினார்கள்.

இந்நிகழ்வில் செல்வன் சி. கோகுலன் என்ற இளைஞரும் உரை நிகழ்த்தினார். கனியெழில் திருமதி. த. நிறைமதி 'செந்தமிழ் வளர்த்த செம்மல்கள்' நூலையும் திரு.செல்வம் அடைக்கலநாதன் (நாடாளுமன்ற உறுப்பினர்) 'ஓப்பற்ற தலைவர் தந்தை செல்வா' என்ற நூலையும் ஆய்வு செய்தனர். திரு. கி. உதயகுமார் 'இலண்டன் சுடரொளி பரிசுளிப்பு விழா மலர்' நூலையும் திரு. க. கனகரசி 'புதுயுகத்தமிழர்' என்ற நூலையும் ஆய்வு செய்தனர். வவுனியாவில் முன்னணி வர்த்தக நிறுவனமான சிற்றி கோபநேசன் உரிமையாளர் திரு. ஆ. சபாநாதன் முதற்பிரதிகளைப் பெற்றுக்கொண்டார்.

உலகக் கவிதைப் போட்டியில் வவுனியா மாவட்டத்தில் பரிசு பெற்ற திரு. ஏ. பொன்னராசா (மன்னார்), திரு. எஸ்.ஆர். ஐங்கரலிங்கம் (வவுனியா) ஆகிய கவிஞர்கள் பாராட்டிக் கௌரவிக்கப்பட்டனர்.

இவ்விழாவுக்கு சிற்றி ஏஜன்சி உரிமையாளர் திரு. ஆ. செந்தில் நாதன் ஜே.பி அவர்கள் அனுசரணை வழங்கியதுடன் விழாவைச் சிறப்புடன் நடைபெற ஒத்துழைப்பும் நல்கினார். காரைநகரைச் சேர்ந்த இவர், பின்னாளில் வர்த்தகத்தோடு சமூக அரசியல் பணிகளிலும் ஈடுபட்டு வந்தவர். வவுனியா நகரசபை அரசியலில் தீவிரமான ஈடுபாடுகொண்டிருந்தார். அக்காலகட்டத்தில் பல்வேறு அரசியல் குழுக்கள் தேர்தலில் போட்டியிடுவதில் ஈடுபட்டிருந்தன. அதனால் வவுனியாவில் குழப்பகரமானதொரு அரசியல் சூழ்நிலை இருந்தது. இந்தச் சூழ்நிலையில் அரசியலில் தீவிரமாக இருந்த செந்தில்நாதன் ஆயுதக்குழுக்களின் படுகொலைக்கு இரையாகினார். இவரது இழப்பு வவுனியா மக்களுக்குப் பெரும் இழப்பாக இருந்தது. தமிழ்ச் சமூகத் திற்கு நற்பணியாற்ற வேண்டும் என்று ஆவலுடன் முன்வந்த திரு. செந்தில்நாதன் அவர்களின் இழப்பு வவுனியா மக்கள் எல்லோரையும் ஆழ்ந்த கவலையில் ஆழ்த்தியது என்பது எவராலும் மறுக்கமுடியாதது.

வவுனியா சுத்தானந்தா இந்துஇளைஞர் சங்க மண்டபத்தில் நடைபெற்ற கூடரொளி வெளியீட்டுக்கழகத்தின் இந்த விழாவில் வவுனியா இந்து மாமன்றச் செயலாளர் சிவநெறிப்புரவலர் சீ.ஏ. இராமஸ்வாமி அவர்கள் வழங்கிய வாழ்த்து மடல் பதிவுக்காக கீழே தரப்பட்டுள்ளது:

இலண்டன் கூடரொளி வெளியீட்டுக் கழகத்தின் ஏற்பாட்டில் 2 ஆவது உலகத் தமிழ் கவிதைப் போட்டி 2004.

கௌரவிப்பு விழாவும், நான்கு நூல்களின் வெளியீட்டு விழாவின் போது சுத்தானந்த இந்து இளைஞர் சங்க மண்டபத்தில் வவுனியா இந்துமாமன்றச் செயலாளர் சிவநெறிப்புரவலர் சி.ஏ. இராமஸ்வாமி அவர்கள் வாழ்த்தி வழங்கிய வாழ்த்துப்பா. (17-12-2005)

இலங்கையும் இலங்கு இலண்டனுமறியும்
அலகில் புகழை உடைய தமிழருவி
இலங்கு தலைமை உடைய சபையினில்
அறிஞர்கள் பலரும் அமர்ந்திட இங்கே
விலங்கினை உடைத்து விடுதலை தன்னை

விரும்பிய தமிழில் எழுதிய கவிதை
 துலங்கிடத் தொடங்கிய தமிழ்விழாவோ இது
 தென்னவன் சபையோ தீந்தமிழ் அவையோ
 கல்வியிற் சிறந்தவர் க.சி.குலரத்தினம்
 கண்டதோர் செந்தமிழ் வளர்த்த செம்மல்கள்
 பல்விதமானோர் பத்தோடொன்பது
 புலவர்கள் ஆனோர் பெருமையை சொல்லும்
 நல்விதமான நூலது தன்னை
 நாட்டினர் அறிந்து நன்மைகள் பெறவே
 இல்லங்கள் தோறும் இருந்திட வேண்டும்
 இலண்டன் சுடரொளி இலட்சியம் அதுவாம்.

தந்தை செல்வா என்றொரு நூலும்
 தந்தனர் சுடரொளி, புதுயுகத் தமிழர்
 விந்தை இது ஒரு வெளியீடாகும்
 வவுனியா தன்னில் விரித்தனர் இங்கே
 சிந்தையில் விளைந்த சீரிய எண்ணம்
 சிறந்திட இங்கே சுத்தானந்தா
 தந்த சபையினில் தந்தனர் நன்றாய்
 தக்கோர் பலரும் துணை நின்றிடவே.

உலகத் தமிழர்கள் உள்ளத்து உணர்வை
 எடுத்துரைத்திடவே அமைத்தனர் போட்டி
 அலகிற் கவிஞர் அவர்கள் பலரும்
 ஏற்றனர் சவாலை எழுதினர் கவிதை
 விலகிட எண்ணார் வண்டமிழ்ஈழ
 விளங்கு கவிஞர் பலரும் விழைந்தார்
 திலகம் எனவே தந்தனர் சிலரும்
 தந்தனர் மதிப்பும் தக்கதோர் பரிசும்.

எண்ணற்ற கவிஞர் எங்கிருந்தாலும்
 எண்ணத்தை எழுதித் தந்தவர் போற்றில்
 மண்ணின் பெருமையும் தருமாம் எனவே
 மதித்துப் பாராட்டி போற்றியும் வைத்தார்
 சுண்ணத்தை பாலென்று சொல்லுதல் சரியோ
 சுடரொளி கண்டனர் சுத்தம் ஆனவை
 விண்ணுறப் புகழுடன் விளங்கிட வேண்டும்
 விந்தை சுடரொளி வாழிய என்றும்.

சிவநெறிப்புரவலர் சீ.ஏ. இராமஸ்வாமி (ஈசன்)

செயலாளர் - இந்துமா மன்றம் - வவுனியா.

ஒப்பற்ற தலைவர் தந்தை செல்வா கொழும்பில் நூல் வெளியீடு

சுடரொளி வெளியீட்டுக்கழகம் தமிழ்ப்பணியுடன் அரசியல்துறைப் பணியையும் மேற்கொண்டு வருகிறது. அந்த வரிசையில் 'ஒப்பற்ற தலைவர் தந்தை செல்வா' என்ற நூலின் வெளியீட்டு விழாவை 24-10-2004 இல் பம்பலப்பிட்டி சரஸ்வதி மண்டபத்தில் வெகு சிறப்பாக நடத்தியது.

ஈழத்தமிழர்களின் தனிப்பெருமை வாய்ந்த தலைவரும் தீர்க்க தரிசியுமான தந்தை செல்வா, தமிழர்களின் விடுதலைக்கு வித்திட்ட பெருந்தகை. அவரது அரசியல் வரலாறு ஈழத்தமிழர்களின் போராட்ட வரலாறு. தந்தை செல்வாவுடன் நீண்ட காலமாக அவருடைய அரசியலுடன் ஈடுபட்டு உழைத்து வந்த திரு. ஐ.தி. சம்பந்தன், திரு. வே.செ. குணரத்தினம் ஆகியோர் இந்நூலை எழுதியும் தொகுத்தும் உள்ளனர். இந்நூல் வெளியீட்டு விழாவிற்கு மூதறிஞர் பண்டிதர் கா.பொ. இரத்தினம் தலைமை தாங்கினார். திருக்கேதீஸ்வரம் புனருத் தாரண சபைத் தலைவர் திரு. இ. நமசிவாயம் மங்கள விளக்கேற்றி விழாவை ஆரம்பித்து வைத்தார். கொழும்புத் தமிழ்ச் சங்க துணைத் தலைவர் திரு. ஆ. இரகுபதி பாலபூதரன் அவர்களின் வரவேற்புரையைத் தொடர்ந்து கம்பன்கழக ஸ்தாபகர் கம்பவாரிதி இ. ஜெயராஜ் ஆசியுரையையும், இலங்கை வானொலி மூத்த அறிவிப்பாளர் திரு. இளையதம்பி தயானந்தா அவர்கள் வெளியீட்டுரையையும், கொழும்பு பல்கலைக்கழக சட்டபீட விரிவுரையாளர் திரு. வி.ரி. தமிழ்மாறன் ஆய்வுரையும் நிகழ்த்தினார்கள். நூலின் முதற் பிரதியை புரவலர் அல்ஹாஜ் ஹஸிம் உமர் பெற்றுக்கொண்டார்.

தமிழ்த் தேசியக் கூட்டணித் தலைவர் திரு. இரா. சம்பந்தன் பா.உ., பூலிங்கா முஸ்லீம் காங்கிரஸ் தலைவர் திரு.ரஹுப் ஹக்கீம் பா.உ., திரு. தியாகராசா மகேஸ்வரன் பா.உ., திரு. மாவை சேனாதிராசா பா.உ., இந்துமாமன்ற பொதுச் செயலாளர் திரு. கந்தையா நீலகண்டன், வீரகேசரி பத்திரிகை ஆசிரியர் திரு. வீ. தேவராஜ், இடதுசாரி முன்னணி திரு. வாசுதேவநாணயக்கார, திரு. வீ.ஏ. திருஞானசந்தரம் ஆகியோர் சிறப்புரை நிகழ்த்தினார்கள். நூலின் இணைஆசிரியர்கள் திரு.

குணரத்தினம், திரு. ஐ.தி. சம்பந்தன் ஆகியோர் ஏற்புரை நிகழ்த்தினார்கள். முன்னாள் மன்னார் நாடாளுமன்ற உறுப்பினர் திரு. குசைதாசன் விசேட உரை நிகழ்த்தி விழாவைச் சிறப்பித்தார்.

திரு.வேலுப்பிள்ளை தங்கவேல் [நக்கீரன், கனடா]

எனது இலக்கியத்துறைப் பங்களிப்புக்கு மட்டுமன்றி அரசியல் தொழிற் சங்கத் துறைகளின் பங்களிப்புகளுக்கும் உறுதுணையாகவும், ஆலோசகராகவும் விளங்குபவர் திரு. வேலுப்பிள்ளை தங்கவேல். அவர் இலங்கையில் இருக்கும் காலத்தில் இருவரும் நண்பர்களாக இருந்தோம். அரசாங்க எழுதுவினைஞர் சங்கத்தின் வளர்ச்சிக்கு உழைத்து வந்தவர். ஒரு எழுதுவினைஞராக இருந்து கணக்காளராக வளர்ச்சி பெற்ற ஒரு திறமைசாலி. யாழ் - மாநகர சபையில் கணக்காளராகப் பணியாற்றும் போது நெருக்கமாகப் பழகினோம். கணக்காளராக இருந்தாலும், இலக்கிய, தமிழ் அறிவும் உண்டு. இவர் ஒரு எழுத்தாளரும் கூட. இலங்கையில் பணியாற்றிய காலத்தில், தொழிற்சங்க அரசியலிலும் ஈடுபாடு கொண்டு உழைத்து வந்தவர். இலங்கைத் தமிழரசுக் கட்சியின் தீவிர ஆதரவாளர். தமிழ்த் தேசியத்தை நேசித்தவர். இவர் வெளிநாடுகளிலும் சிலகாலம் பணியாற்றி விட்டு, கனடாவிற்கு புலம்பெயர்ந்து சென்று அங்கே வாழ்ந்து வருகின்றார்.

நான் கனடா சென்ற மூன்று தடைவைகளிலும் அவரைச் சந்திக்கும் வாய்ப்புக் கிடைத்தது. மதிப்புக்குரிய திரு. திருச்செல்வம் அவர்களினால் ஏற்பாடு செய்யப்பட்ட விருது வழங்கல் நிகழ்வு 14-02-2010 இல் கனடாவில் நடைபெற்றது. அந்த விருது வழங்கும் வைபவத்திற்கு ஒரு சான்றிதழைத் தமிழர் தகவல் சார்பில் வழங்கி என்னைக் கௌரவித்தவர். அந்ந விருது வழங்கும் வைபவத்தைத் தொடர்ந்து மறுநாள் இடம்பெற்ற இலக்கிய ஆர்வலர் சந்திப்பிலும் கலந்து கொண்டு எனது பணிகள் பற்றி எடுத்துக் கூறியவர்.

கனடாவிலிருந்து இலக்கியப் பணியோடு, அரசியலிலும் அதிக ஈடுபாடு கொண்டு முழு நேரமாகச் செயற்பட்டு வருபவர். 'தமிழ் வட்டம்' என்ற அமைப்பின் மூலம் பல கலந்துரையாடல்கள், கருத்துக் களங்கள் என்பனவற்றை நடத்தி வருபவர். அரசியல், இலக்கியக் கட்டுரைகள் எழுதி வருபவர். கனடா 'தமிழர் தகவலில்' அவரது

கட்டுரைகள், விமர்சனங்கள் வெளிவந்து கொண்டிருக்கின்றன. வயது முதிர்ந்த நிலையிலும் மிக உற்சாகமாக செயற்பட்டு வரும் திரு. தங்கவேல் அவர்கள், என்னைத் தனது இல்லத்திற்கு 2011 இல் அழைத்திருந்தார். அவரது அலுவலகத்தைப் பார்க்க வேண்டும் என்ற ஆவல். அங்கு சென்று பார்த்த போதுதான் ஒரு தனியான அலுவலகத்தில், நூல்நிலையம், கணினி, மற்றும் சாதனங்களுடன் காலையிலிருந்து, இரவு வரையும் அவரது அரசியல், இலக்கியம் மற்றும் எழுத்துப்பணிகள் ஒழுங்காக நடைபெறுவதை அவதானிக்கக் கூடியதாக இருந்தது. ஓய்வு பெற்ற நிலையில் உல்லாசமாக வாழ்க்கையை நடத்தி சுகபோகங்களை அனுபவிக்கக் கூடிய வசதி படைத்த திரு. தங்கவேல் (நக்கீரன்) அவர்கள் தமிழருக்காகவும், தமிழர் விடுதலைக்காகவும் அர்ப்பணிப்புடன் செயற்பட்டு வரும் தமிழ் உணர்வாளர், நாட்டுப்பற்றாளர். ஒரு பகுத்தறிவுச் சிந்தனையாளரான இவர் தமிழர் மத்தியில் வளர்ந்துள்ள மூடநம்பிக்கைகளைக் கண்டிப்பவர். தமிழர்கள் சோதிடத்தில் நம்பிக்கை கொண்டவர்கள். அந்தச் சோதிடத்தைப் பற்றி சோதிடப் புரட்டு என்ற பெயரில் 2006 ஆம் ஆண்டு இவர் ஒரு நூலையும் வெளியிட்டுள்ளார்.

ஆயுதப் போராட்டத்திற்கு முழுமையான ஆதரவு அளித்து வந்த இவர், ஆயுதப் போராட்டம் தோல்வியடைந்ததையிட்டு மிகுந்த வேதனை அடைந்தார். அதனால் சோர்வடையாது, தமிழ் இனம் தாயகத்தில் சுயகௌரவத்துடன், சுயாட்சி பெற்று வாழவேண்டும் என்ற உணர்வுடன் தமிழ்த் தேசிய கூட்டமைப்புக்கு முழுமையான ஆதரவளித்து செயற்பட்டு வருபவர். அந்த அமைப்பை தேவையற்ற முறையில் விமர்சிப்பவர்களுக்கு மிகத்துணிவாகவும், ஆணித்தரமாகவும் பதில் கொடுக்கும் வல்லமை படைத்தவர். பல சவால்களையும், எதிர் கொள்ளும் ஆற்றலும், துணிவும் மிக்கவர். கனடாவில் தமிழ்த் தேசிய கூட்டமைப்பை வளர்ப்பதில் தீவிரமாகச் செயற்பட்டு வருபவர். அதன் கிளையைக் கனடாவில் நிறுவி அதன் தலைவராகவிருந்து செயற்பட்டு வருபவர். இவர் போன்ற நிலைப்பாட்டிலேயே பிரித்தானிய நாட்டில் தமிழ் தேசிய கூட்டமைப்பின் கிளையை அமைத்து செயற்பட்டு வருவதன் மூலம் எம்மிடையே அரசியல், இலக்கிய, தொழிற்சாலை ஒருமைப்பாடு காணப்படுகின்றது.

இலண்டனில் வசித்து வரும் போராசியர் கோபன் மகாதேவா, திரு. தங்கவேல் அவர்களின் பணிகள் பற்றிப் பிரமாதமாகக் கூறுவார். அவர் நூல் வெளியீட்டு விழாவில் ஆற்றிய உரையொன்றின் பிரதி:

“I became acquainted with him in 2006 when he purchased 100 copies of the book “Legacy of the Pioneers” published by both the late Mr. T. Selvaratnam and my self. Mr. I.T. Sampanthan on his own accord, released the book in London and also gave wide publicity in his Tamil publication Chuderoli.

Apart from the book Black July 83: Indictment Mr. I.T. Sampanthan has written several other books relating to the ethnic conflict and war in Sri Lanka, including books about the late political leaders S.J.V. Chelvanayagam, T. Maheswaran and A. Amirthalingam.

He had personally witnessed the Sri Lanka's Race Riots of 1958, 1971, 1977 and 1983, and has worked in refugee camps. The book is a compendium of the successive sufferings and untold miseries of the Tamil in Sri Lanka.

It is a well documented and authentic record, meticulously collected by the author. The book gives a graphic account of the actual situation without slanting it to any side. Mr. Balagopalan Nambiar who is here with us to day will on behalf of professor Mr. Murusu Nedumaran in his review will give the essence of the book. Apart from Mr. I.T. Sampanthan several other notable personalities equally well versed on the Tamil sufferings and Sri Lanka politics have also contributed articles for the book.

In my discussion with Mr. I.T. Sampanthan, he told me that he specifically wanted to have this book bilingual so that non Tamils the world over would have an opportunity to read and understand the impact of the sufferings of the Tamil in Sri Lanka over the year. With first hand knowledge and experience he is currently writing a couple of other books on the plight of Tamil Workers, and on the politics of the 1948 – 2005 periods, relating to Sri Lanka.

The book has been released in London and in Chennai and has been well received. Please don't leave this hall without a copy of the book. It is a must read book by the whole members of your family.

Thank you.

கனடாவில் கறுப்பு யூலை 1983 நூல் வெளியீடு

இந்நூல் கனடாவில் 17-10-2010இல் வெளியிடப்பட்டது. கனடாவில் இயங்கும் போரினால் பாதிக்கப்பட்டோருக்கும் மனித உரிமை களுக்குமான நடுவகம் இந்த வெளியீட்டு விழாவை ஏற்பாடு செய்திருந்தது. இவ்விழாவிற்கு வெலிக்கடை சிறைச்சாலையில் (1983) சிங்களக் காதையரினால் அரங்கேற்றப்பட்ட படுகொலையில் உயிர் தப்பிய திரு. அன்டன் சின்னராசா பிலிப் தலைமை தாங்கினார். கனடா கந்தசாமி கோவில் அரங்கில் நடைபெற்ற நூல்வெளியீட்டு விழாவை கனடா கலை கலாசார மன்றத் தலைவர் திரு. ரவி மங்கள விளக்கேற்றி ஆரம்பித்து வைத்தார். தமிழ்த்தாய் வாழ்த்துடன் விழா ஆரம்பமானது.

திருமதி வேணி சோதிநாதன் அவர்களின் வரவேற்புரையைத் தொடர்ந்து கனடா தமிழர் தகவல் பிரதம ஆசிரியர் திரு. எஸ். திருச் செல்வம் அறிமுகவுரை நிகழ்த்தினார். வெளியீட்டுரையைத் திரு. சாமி அப்பாத்துரையும் ஆய்வுரையை ஆங்கிலத்தில் அடிகளார் பெர்னாட் அவர்களும் தமிழில் திரு. வேலுப்பிள்ளை தங்கவேல் (நக்கீரன்) அவர்களும் ஆற்றினார்கள். ஏற்புரை நிகழ்த்திய நூல் தொகுப்பாளரும் ஆசிரியருமான திரு. ஐ.தி. சம்பந்தன், கறுப்பு யூலை 83 நிகழ்வுகளை வரலாற்று ஆவணப்படுத்தியதன் மூலம் தமிழர் வரலாறு சரிவரப் பதியப்படுவதில்லை என்ற குறையைப் போக்கி யுள்ளதாகக் குறிப்பிட்டார். அடுத்து சிங்கள ஆட்சியில் தமிழ் அரச ஊழியர்களுக்கு இழைக்கப்பட்ட அநீதிகளை ஆவணப்படுத்த இருப்பதாகவும் குறிப்பிட்டார். இந்த விழாவை மிகச் சிறப்பாக ஏற்பாடு செய்த போரினால் பாதிக்கப்பட்டோருக்கும் மனித உரிமை களுக்குமான நடுவக, நிருவாகிகளுக்கும் அதன் தலைவர் திரு. அன்டன் சின்னராசா பிலிப் அவர்கள் நன்றியையும் பாராட்டையும் தெரிவித்தார்.

அவுஸ்திரேலியாவில் கறுப்பு யூலை 1983 நூல் வெளியீடு

அவுஸ்திரேலியாவில் 'கறுப்பு யூலை 83' என்ற நூலை எனது நண்பர்கள் வெளியிடுவதற்கு ஆர்வத்துடன் முன்வந்தனர். இந்நூலை தயாரிப்பதற்கு ஆரம்பத்திலிருந்து எல்லா உதவிகளையும் நல்கி வந்த சட்டத்தரணி திரு. செல்லத்துரை ரவீந்திரன் அவர்கள் இவ்வெளியீட்டைச்

சிறப்பாகச் செய்வதற்கு மிக உற்சாகத்துடன் ஏற்பாடுகளை மேற்கொண்டார். அவுஸ்திரேலியா, மெல்பேர்ன் ஈழத்தமிழ் ஒருங்கிணைப்புக்குழு திரு. பரமநாதன் அவர்களும் நிருவாகிகளும் கறுப்பு யூலை 83 நூலை வெளியிட முன்வந்தனர். அவர்களுடைய ஏற்பாட்டில் இந்நூல் வெளியீட்டு விழா 22-01-2012 அன்று சென் யூட் சேர்ச் மண்டபத்தில் நடைபெற்றது. ஒருங்கிணைப்பைச் சேர்ந்த பலர் ஆய்வுரை கருத்துரை வழங்கினார்கள். இந்நூலை டாக்டர் பிறையன் செனிவரத்தினா ஆய்வு செய்தார். அவரது ஆய்வுரை மிகப் பயனுள்ள பல தகவல்களை வழங்கியிருந்தது.

சட்டத்தரணி திரு. ரவீந்திரன் பங்களிப்பு

திரு ரவீந்திரன் உரும்பிராயைச் சேர்ந்தவர். எனது நெருங்கிய நண்பர். 1977 இனக்கலவரத்தைத் தொடர்ந்து நிறுவப்பட்ட தமிழ் அகதிகள் புனர்வாழ்வுக் கழகத்தில் அதிக ஈடுபாடு கொண்டு உழைத்தவர். அந்த அமைப்பில் நானும் ஈடுபாடு கொண்டிருந்தேன். இனக்கலவரத்தால் பாதிக்கப்பட்ட அகதிகள் பம்பலப்பிட்டி இந்துக் கல்லூரி அகதிகள் முகாமிலும் ஏனைய முகாம்களிலும் தஞ்சமடைந்திருந்தனர். இந்த அகதிகளுக்கு உதவி புரிவதற்காக உருவாக்கப்பட்ட அமைப்பே தமிழ் அகதிகள் புனர்வாழ்வுக் கழகம். பிரபல தொழிற் சங்கவாதி திரு. கே.சி. நித்தியானந்தா அவர்கள் அக்கழகத்தின் தலைவராகச் செயற்பட்டார். சட்டத்தரணி திரு. கந்தசாமி அவர்கள் செயலாளர். திரு. ரவீந்திரன் அவர்களை இணைப்பாளராகவும், ஐ.தி. சம்பந்தன் அவர்களை உதவிச் செயலாளராகவும் கொண்டு இந்த அமைப்பு இயங்கி வந்தது.

இந்தக் கலவரத்தின் சம்பவங்களை விசாரிப்பதற்காக அரசாங்கத்தினால் நியமிக்கப்பட்ட சன்சோனி ஆணைக்குழுவுக்கு தமிழ் அகதிகள் புனர்வாழ்வுக்கழகத்தின் சார்பாகவும் சாட்சியம் அளிக்கப்பட்டது. அதற்கு நியமிக்கப்பட்ட சட்டத்துறைக்குழுவில் திரு. ரவீந்திரன் பங்காற்றி வந்தார். தமிழ்த் தொழிற்சங்கக் கூட்டணியின் சார்பில் அளிக்கப்பட்ட சாட்சியங்களுக்கு சட்டத்தரணி திரு. ரவீந்திரன் உட்பட பல சட்டத்தரணிகள் ஆஜராகி இருந்தனர். எமது சுடரொளி வெளியீட்டுக்கழகம் 1982இல் இலங்கையில் நிறுவுவதற்கு சகல

விதமான உதவிகளையும் நல்கி வந்தவர் திரு. ரவீந்திரன் அவர்கள் என்பதையும் நினைவுகூர்தல் வேண்டும்.

இவருடைய சட்டத்துறை அலுவலகம் ஹில்ல்டனில் அமைந்திருந்தது. அவருடன் பணியாற்றி வந்த சட்டத்தரணி செல்வி மகேஸ்வரி வேலாயுதம் அவர்களும் எமது பணிகளுக்குப் பெரும் பங்காற்றியவர். திரு. ரவீந்திரன் 1983 இனக்கலவரத்தைத் தொடர்ந்து குடும்பத்துடன் அவுஸ்திரேலியா சென்று வாழ்ந்து வருகின்றார்.

அவுஸ்திரேலியாவில் 'கறுப்பு யூலை'83 குற்றச்சாட்டு நூலை வெளியிடுவதற்கு ஈழத்தமிழர் ஒருங்கிணைப்புக் குழுவுடன் தொடர்பை ஏற்படுத்தித் தந்தவர் திரு. ரவீந்திரன் அவர்கள். அந்த அமைப்பின் இணைப்பாளராக இருக்கும் திரு. பரமநாதன் அவர்களும் நிர்வாகிகளும் தமிழுணர்வோடு இந்த வெளியீட்டு விழாவை சிறப்பான முறையில் ஏற்பாடு செய்திருந்தனர். இந்த அமைப்பு தமிழ் ஈழம் தொடர்பாக தீவிரமாகச் செயற்பட்டு வரும் அமைப்பாகும். மாவீரர் தினம் உட்பட பல்வேறு நிகழ்ச்சிகளை நடத்தி தமிழ் மக்களிடையே செல்வாக்குப் பெற்றிருந்த பலம் மிக்க அமைப்பாகும்.

மெல்பேர்ன் மீடியா ஊடாக இவர்கள் உடனுக்குடன் பல செய்திகளை உலகெங்கும் வாழும் தமிழர்களுக்குப் பரப்பி வருகின்றனர். இவ்விழாவில் எனது சுகவீனம் காரணமாக நான் கலந்துகொள்ள முடியவில்லையாயினும், நூல் ஆசிரியர் இல்லாமலே தங்கள் நூல் போல் விழாவை நடத்திச் சிறப்பித்தனர்.

‘பிரித்தானியாவும் ஈழத்தமிழரும்’ நூல் வெளியீட்டு விழா

சூடரொளி வெளியீட்டுக் கழகத்தின் 20 ஆவது வெளியீடாக இந்நூல் அமைந்தது. மூத்த புத்திரிகையாளர், சிறந்த எழுத்தாளர், இலக்கிய, சமயப் பேச்சாளர், சிறப்பு மலரின் ஆசிரியர், நூலாசிரியர் எனப் பல துறைகளிலும் முன்னணியில் இருக்கும் எனது நண்பர் பொன். பாலசுந்தரம் அவர்களின் சாதனைப் படைப்பாக வெளிவந்த ‘பிரித்தானியாவும் ஈழத்தமிழரும்’ நூல் வெளியீட்டு விழா இலண்டன் முத்துமாரி அம்மன் கலையரங்கில் 08-07-2007 அன்று சிறப்பாக நடைபெற்றது. வைத்திய கலாநிதி ஞானச்செல்வன், வைத்திய கலாநிதி

திருமதி கோணேஸ்வரி ஞானச்செல்வன், திரு. என். குகபாலா, வைத்திய கலாநிதி கிரிஜா ஆகியோர் மங்கள விளக்கேற்றி விழாவை ஆரம்பித்து வைத்தனர். சட்டத்தரணி திரு. விமல் சொக்கநாதன் தலைமை தாங்கினார். இலண்டன் முத்துமாரி அம்மன் ஆலயத் தலைவர் திரு. நா. சீவரத்தினம் அவர்களின் ஆசியுரையைத் தொடர்ந்து இலண்டன் சுடரொளி அசிரியர் திரு. ஐ.தி. சம்பந்தன் வரவேற்புரை நிகழ்த்தினார்.

நூல் அறிமுகவுரையை நூலகவியலாளர் திரு.என். செல்வ ராஜாவும், நூல் ஆய்வுரையை கலாநிதி மு. நித்தியானந்தனும், நூல் கண்ணோட்டத்தை திருமதி. நவஜோதி ஜோகரத்தினமும், இளைஞர் நோக்குப் பற்றி செல்வி துளசி மகேஸ்வரனும் சிறப்புரைகளை வைத்திய கலாநிதி எஸ். நவரத்தினமும், திரு. வ.இ. இராமநாதனும் திரு. ஈ.கே. இராஜகோபாலும் நிகழ்த்தினர்.

இந்நிகழ்வில் பேராசிரியர் கோபன் மகாதேவா, திரு. தி. சிறீகந்தராசா, திரு. க. தியாகமூர்த்தி ஆகியோருக்குச் சிறப்புக் கௌரவம் வழங்கப்பட்டது. ஆசிரியர் பொன் பாலசுந்தரம் ஏற்புரையை வழங்கினார். ஒரு மூத்த பத்திரிகையாளர் என்ற வகையில் பத்திரிகையாளர்கள், எழுத்தாளர்கள் எனப் பலரும் இவ்விழாவிற்கு வருகை தந்து சிறப்பித்தனர்.

மலேசியாவில் வெளிவந்த ஒரு வரலாற்று நூல்

மலேசியாவில் வாழ்ந்த, வாழ்ந்துவரும் இலங்கைத் தமிழர்களின் வரலாற்றைக் கூறும் *Legacy of the Pioneers: 125 Years of Jaffna Tamils in Malaysia* என்னும் பாரிய நூலொன்றும் சுடரொளி வெளியீட்டுக் கழகத்தினால் இலண்டனில் அறிமுகம் செய்துவைக்கப்பட்டது. மலேசியாவில் வாழும் ஈழத் தமிழர்களான திரு. தில்லையம்பலம் செல்வரத்தினம், திரு. சின்னப்பு அப்புத்துரை ஆகியோர் தொகுத்து 672 பக்கங்களில் 2006 இல் வெளியிட்ட பாரிய அளவு நூல் இது. இந்நூல் பற்றி தனது ஆங்கில நூல்தேட்டத்தில் நூலகவியலாளர் என். செல்வராஜா அவர்கள் பின்வருமாறு குறிப்பிடுகின்றார்:

In Malaysia the Ceylonese or Jaffna Tamils – now more often referred to as Sri Lankan Tamils or Tamils of Sri Lankan origin – do stand out as a minority community with its own history and characteristics distinctive

to themselves. The Jaffna Tamils began to migrate to Malaya after the British intervention in 1874, and during their subsequent administration. They migrated to Malaya mainly to find employment in the British colonial government. They came to Malaya to be surveyors, road construction Overseers, hospital assistants, Post and railway station masters, teachers of the English language and clerks in the civil service. This book enables its readers to have a better appreciation of the contributions of the Jaffna Tamil community in Malaysia. (ETDRC Library Accn. No. ST2314).

நான் மலேசியாவிற்கு 'சித்தர்கள்' மாநாட்டிற்குச் சென்றிருந்த போது இந்நூலைப் பார்த்து பெருமிதம் கொண்டேன். பிரித்தானிய இராஜ்யம் மலேசியாவை ஆண்ட காலத்தில் அந்த ஆட்சி நிர்வாகத்தில் சாதனை படைத்த யாழ்ப்பாணத் தமிழர்களின் வரலாறு ஆதாரத்தோடு பதியப்பட்ட நூல் இது. இப்படி ஒரு நூல் வெளிவந்திருக்கிறது என்றும், மலேசியாவுக்குச் சென்றால் தனக்கும் ஒரு பிரதி வாங்கிவரும்படியும் கலாநிதி மு. நித்தியானந்தன் அவர்கள் முன்னதாகக் கேட்டிருந்தார்கள்.

அந்த அறிஞரின் நினைவூட்டலே மலேசியாவில் இந்நூலைத் தேடிக் கண்டுபிடிக்க உதவியது. மலேசியா - கோலாலம்பூர் கலாமன்றத்தில் இந்நூல் விற்பனைக்கு இருப்பதை அறிந்து அங்கு சென்று பார்வையிட்டேன். அந்நூல்களைப் பார்த்தவுடன் அதன் ஆசிரியர்களைச் சந்தித்து நூல் ஆக்கிய வரலாற்றை அறிந்துகொண்டேன். மலேசியாவில் அரசதுறையில் உயர் பதவியிலிருந்த திரு. தில்லையம்பலம் செல்வரத்தினம், திரு. சின்னப்பு அப்புத்துரை ஆகிய இருவருமே இந்நூல் ஆசிரியர்கள். விரிவான புகைப்பட ஆதாரங்களுடன் 672 பக்கங்கள் கொண்ட இந்நூலை ஆய்வு செய்து வெளியிடுவதற்கு தாங்கள் நீண்டகாலமாக அர்ப்பணிப்புடன் செயற்பட்டு இந்நூலை வெளிக் கொணர்ந்ததாகக் குறிப்பிட்டார்கள்.

அரச சேவையிலிருந்து ஓய்வு பெற்ற பின்னர் அவர்கள் தங்களது பொன்னான நேரத்தை நல்லதோர் பணிக்கு அர்ப்பணித்து ஒரு வரலாற்றைப் படைத்துள்ளனர். இந்த நூலில் இடம்பெறத் தவறிய சாதனையாளர்களுக்காக பின்னர் இதன் இரண்டாவது தொகுதியையும் அவர்கள் வெளிக்கொணர்ந்தது பாராட்டத்தக்கது.

இந்நூல் பற்றிய சிறு குறிப்பு கீழே தரப்படுகிறது.

அண்மையில் (2006) மலேசியாவில் வெளிவந்த இந்நூல் ஈழத் தமிழர்களின் சாதனைகளை வெளிக்கொணரும் ஓர் வரலாற்று நூலாகும். ஆங்கிலேயர் மலேசியாவை ஆண்ட காலத்தில் அவர்களின் நிருவாகத் தைத் திறம்பட நடத்திப் பல சாதனைகளை நிலைநாட்டியவர்கள் யாழ்ப்பாணத் தமிழர்கள். ஆங்கிலேயரின் ஆட்சிக்காலத்தில் ஈழத்திலிருந்து குறிப்பாக யாழ்.மாவட்டத்திலிருந்து பெருந்தொகையான தமிழர்களைப் பிரித்தானிய ஆட்சியாளர்கள் அழைத்துப் பெரும் அரச பணிகளில் ஈடுபடுத்தினர். அரசாங்கத்தின் பல துறைகளில் புகையிரதம், மருத்துவம், தொழில்நுட்பம், விஞ்ஞானம், பொறியியல், கட்டிடம், கடற்படை, கணக்கியல், விளையாட்டு, சட்டம் ஆகியவற்றில் பணிபுரிந்த யாழ்ப்பாணத் தமிழர்கள் பெரும் சாதனைகள் படைத்ததை ஆங்கிலேய ஆட்சியாளரும் இன்றைய மலேசிய அரசாங்கமும் வியந்து பாராட்டியுள்ள சம்பவங்கள் இந்நூலில் இடம் பெற்றுள்ளன. அவர்களது 125 ஆண்டுச் சாதனைகள் ஈழத்தமிழர்களின் திறனையும் ஆற்றலையும் உலக அரங்கில் ஒலிக்கவைத்துள்ளன. இன்றைய கால கட்டத்தில் இது மிக அவசியமான ஒன்றாகும். யூத இனத்தவர்கள் போன்று ஈழத்தமிழர்களும் சகல வல்லமையும் படைத்தவர்கள் என்பதை இந்நூல் உறுதிப்படுத்துகின்றது. 672 பக்கங்களைக் கொண்ட இந்நூலில் யாழ்ப்பாண இராச்சியத்தின் மூலவரலாற்றோடு பல்வேறு தகவல்களும் இடம்பெற்றுள்ளன. மலேசியாவில் இந்நூல் வெளியீட்டு விழா நடந்த அன்றே 700 பிரதிகள் விற்பனையாகின என்பதை அறியும் போது அந்நூலின் பெறுமதி எவ்வளவு என்பதை நீங்கள் மதிப்பிடலாம்.

இந்நூலை இலண்டனிலுள்ளவர்கள் நிச்சயம் வாசிக்க வேண்டும் என்பதற்காக இந்நூல் சுடரொளி வெளியீட்டுக் கழகத்தின் மூலம் 2007 இல் அறிமுகம் செய்து வைக்கப்பட்டது. மிக விலையுயர்ந்த இந்நூலின் 50 பிரதிகள் மட்டும் சுடரொளி வெளியீட்டுக் கழகத்தின் மூலம் இறக்குமதி செய்து விநியோகம் செய்யப்பட்டது.

இந்நூல் பற்றி கலாநிதி மு.நித்தியானந்தன் அவர்கள் தீபம் தொலைக்காட்சியில் தொடர்ந்து இரு முறை ஆய்வு செய்ததனால் நூலைப் பெறுவதற்குப் பலர் விழுந்து கட்டி என்னுடன் தொடர்புகொண்டு

50 பவுண் செலுத்தி நூலைப் பெற்றுக்கொண்டதன் மூலம் இந்நூலின் முக்கியத்துவத்தை உணர்ந்துகொண்டேன். நான் இங்கு இறக்குமதி செய்த நூல்கள் இங்குள்ளவர்களின் தேவையைப் பூர்த்தி செய்யப் போதுமானதாக இருக்கவில்லை. அவ்வளவுக்கு இந்நூலுக்கு லண்டனில் தேவை ஏற்பட்டுவிட்டது. ஒரு நல்ல பணியைச் செய்தேன் என்ற மனத்திருப்தி. இந்நூல்களை இலண்டனில் அறிமுகம் செய்ததையிட்டு ஆசிரியர் இருவரும் மிக மகிழ்ச்சி அடைந்தனர். எனது வாழ்க்கைப் பயணத்தில் இது ஒரு ஆக்கபூர்வமான பணி என்றே கருதுகின்றேன்.

கம்பவாரிதி இ. ஜெயராசாவும் கம்பன் கழகமும்

கம்பன் கழக ஸ்தாபகர் கம்பவாரிதி திரு. ஜெயராஜ் அவர்களின் தலைமையில் சைவ முன்னேற்றச் சங்கத்தின் ஏற்பாட்டில் 06-09-1999 இல் ஈஸ்ட்ஹாம் ரினிற்றி மண்டபத்தில் வழக்காடு மன்றம் நடைபெற்றது. வழக்காடுமன்றக் கருப்பொருள் 'குற்றவாளிக் கூண்டில் புலம்பெயர் தமிழர்கள்' என்பதாகும்.

இவ்வழக்காடு மன்றத்தில் குற்றவாளிகளுக்காக வாதாடியோர் தமிழருவி. த. சிவகுமாரன், திரு. கேதீஸ்வரரூபன், திரு. லோ. பத்மநாதன், திரு. ப. லலீசன் ஆகியோர். புலம்பெயர் தமிழர் குற்றவாளிகள் அல்ல என வாதாடியவர்கள் திரு. அ. சர்வநாதன், திரு. க. ஸ்கந்தமூர்த்தி, திருமதி புவனேஸ்வரி நடராஜா, கரவை வீரவாகு ஆகியோர்.

இவ் வழக்காடு மன்றம் மிக விறுவிறுப்பாக நடைபெற்றது. அனுபவம் மிக்க ஒருவர் நீதிபதியாக வழக்காடுமன்றத்தை நடத்திய படியால் இரு தரப்பினரும் ஆர்வத்துடன் அவரவர் சார்பாக வாதிட்டனர். இரு தரப்பினரும் பார்வையாளர்கள் கூர்ந்து கவனிக்கக்கூடிய மாதிரி கருத்துக்களையும் மறுப்புக் கருத்துக்களையும் பொருத்தமாக வழங்கி வழக்காடு மன்றத்தை அர்த்தமுள்ளதாக மலரச் செய்தனர். திரு. ஜெயராஜுக்கு லண்டன்வாழ் தமிழறிஞர் மத்தியில் நல்ல வரவேற்பு ஏற்பட்டது. அவருடைய தொடர்பை வலுப்படுத்திக் கொள்ளும் சந்தர்ப்பம் எனக்கும் கிடைத்தது.

மேற்கூறிய வழக்காடு மன்றத்துடன் அக்காலகட்டத்தில் தொடர்ந்து இடம்பெற்ற நிகழ்வுகளைப் பதிவுக்காக இங்கு தருகிறேன். பிரித்தானிய நாட்டில் கம்பன் கழக வாடை உற்சாகமாக வீசியதற்கான சான்றுகள்.

04-06-99 - ரூற்றிங் முத்துமாரி அம்மன் கோவில் மண்டபத்தில் வழக்காடு மன்றம். - 'பாரதி கண்ட கனவுகளை நனவாக்கத் தவறிய புலம்பெயர்ந்தோர்கள் குற்றவாளிக் கூண்டில்'.

05-06-99 - வொல்தம் போறஸ்ட் கல்லூரி மண்டபத்தில் வழக்காடு மன்றம். 'பெண்மை ஆற்றலில் பெரிதும் சிறந்தவள் சீதையா? கண்ணகியா? பாஞ்சாலியா?

எல்லா நிகழ்விற்கும் மக்கள் கூட்டம் அதிகமாக இருந்தது என்பதைக் குறிப்பிட வேண்டும்.

இலங்கையில் 1985 களில் இவருடன் ஏற்பட்ட தொடர்பு காலத்திற்கக் காலம் எம்மிடையே வளர்ச்சியடைந்து வந்திருந்தது. நான் இரு வருட காலம் இந்து சமய விவகார அமைச்சில் பிரத்தியேக செயலாளராகப் பணியாற்றிய காலத்தில் எமது தொடர்பு மிக நெருக்கமாக இருந்தது. கம்பன் கழக வளர்ச்சியிலும் அமைச்சுக்கு ஆர்வம் இருந்தது. இலக்கிய வளர்ச்சிக்காகவும், தமிழ் கலாசாரத்தை மேம்படுத்துவதற்காகவும் கம்பன் கழகம் ஆற்றிவரும் பணி அளப்பரியது. கழகம் ஒரு தனி அமைப்பாக வளர்ச்சி அடைந்து மக்கள் மத்தியில் மதிப்புக்குரிய ஓர் இடத்தை நிரந்தரமாகவே பெற்றிருப்பதற்கு அதன் தூய பணிகளே முக்கியமான காரணமாகும். திரு. ஜெயராஜ் அவர்கள் பிரமச்சாரியாக இருந்து தன் வாழ்க்கையை முழுமையாக அர்ப்பணித்துப் பணியாற்றி வருபவர்.

ஈழத்துப் பேச்சாளர்களுக்குத் தமிழகத்தில் பெருமை தேடிக்கொடுத்து வரும் கம்பன்கழகம் கொழும்பில் மட்டுமின்றி இலங்கை முழுவதிலும் தமிழின் இனிமையைப் பரப்பி வருகிறது. தமிழ் வகுப்புக்கள் நடத்தி தமிழ் மக்களிடையே தமிழையும் வளர்த்து வருகிறது. சைவத்தையும் தமிழையும் இதயபூர்வமாக நேசித்து இரண்டறக் கலந்துகொண்ட கம்பவாரிதி திரு. இ. ஜெயராஜ் அவர்கள் இலண்டனில் ஈழபதீஸ்வர ஆலயத்தில் சொற்பொழிவு ஆற்றும் போது, 'நான் மறுபிறப்பு எடுப்பதானால் யாழ் மண்ணில் பிறக்க வேண்டும் ஒரு சைவனாக, தமிழனாகப் பிறக்க வேண்டும்' என்று தனது தூய்மையான கருத்தை வெளியிட்டார். இவற்றைக் கூறி ஆண்டுகள் பல கழிந்த நிலையிலும் அக்கொள்கை தவறாது இன்றும் செயற்பட்டு வருவதுதான் அவர் பணி வளர்வதற்குக் காரணம்.

எனது இலக்கியப் பயணத்தை வரலாறாக எழுத முற்பட்ட போது இலண்டனில் நடைபெற்ற வழக்காடு மன்றம் பற்றிய அறிவித்தல் எனது கைக்குக் கிடைத்தது. அவருடைய தியாகமே கழகம் விருட்சம் போல் வளர மூலகாரணம். அவருடன் இணைந்து செயற்படுபவர்களும் அவர் போன்று அர்ப்பணிப்புடன் செயற்படும் தொண்டர்களாக விளங்குகின்றனர். விழாக்காலங்களில் அவர் ஒழுங்குநெறியொன்றை அமைத்து, கட்டுப்பாடாகவும் பண்பாகவும் அதன்வழிநின்று சேவை புரிவதைக் காணக்கூடியதாக இருந்தது.

வெள்ளவத்தை இராமகிருஷ்ண மண்டபத்தில் நடைபெற்ற கம்பன் கழக விழாக்களில் பங்குபற்றிய போது இவற்றை நான் கவனித்துப் பெருமையடைந்தேன். மதிப்புக்குரிய திரு. இ. ஜெயராஜ் இலக்கியத் திறன் படைத்த பேச்சாளர்களை உருவாக்கிய பெருமைக்குரியவர். ஆண்டுதோறும் நடைபெறும் இலக்கியவிழாக்களில் பல்லாயிரக் கணக்கான தமிழ் மக்கள் இலக்கிய அறிவைப் பெறுவதோடு இலக்கிய சுவையை இரசித்தும் வருகின்றனர். போர்ச்சூழலிலும் இலக்கிய தாகத்தை வளர்த்த பெருமைக்குரிய கழகம் கம்பன் கழகம்.

இது தவிர ஈழத்திற்கும் தமிழகத்திற்கும் இலக்கிய கலாசார உறவுகளை வளர்த்து வரும் கழகமாகவும் அது செயற்பட்டு வருகிறது. ஈழத் தமிழர்களிடையே திறமான ஆற்றல் மிக்க தமிழ் அறிஞர்களும் பேச்சாற்றல் மிக்கவர்களும் இருக்கிறார்கள் என்பதை தமிழக அறிஞர்களுக்கு புரிய வைத்தது இக்கழகம். திரு. ஜெயராஜ் அவர்களுடன் 1983 இலிருந்து ஏற்பட்ட தொடர்பு பல நினைவலைகளை எனது மனதில் திரைவிலக்கிக் காட்டியது.

இலண்டனில் கம்பவாரிதி கலந்து கொண்ட வழக்காடு மன்றங்கள் சொற்பொழிவு நிகழ்ச்சிகள் எல்லாவற்றிற்கும் நான் சமூகமளித்தேன். அவருடைய தமிழ், இலக்கிய அறிவு சமுத்திரம் போல் ஆழ்ந்தும் அகன்றும் இருப்பதை உணர்ந்து உள்ளம் பூரித்தேன். அவரைப்போல் என்னையும் அத்துறைக்குள் உட்புகுத்தலாமோ என்ற நற்பாசையும் எனக்கு ஏற்பட்டது. ஆனால் என்னைப் போன்ற அரசியல் கலப்பு மிக்கவர்களுக்கு அது பொருந்தி வராது என்பதையும் நான் உணர்ந்து கொண்டேன்.

நூலகவியலாளர் என். செல்வராஜா

சூடரொளி வெளியீடுகளைப் பார்வையிட்டு, அவற்றை உலகத் தமிழரின் குரலான ஐ.பீ.சீ. தமிழ் வானொலியில் ஞாயிறு தோறும் தான் நடத்திவந்த காலைக்கலசம் என்றநூல் அறிமுக நிகழ்ச்சியின் வாயிலாக அறிமுகம் செய்தும் விமர்சனம்செய்தும் எமக்கு அடிக்கடி உற்சாகமூட்டிக் கொண்டிருந்தவர் நூலகவியலாளர் திரு. என். செல்வராஜா. அக்கால கட்டத்தில் 'ஓப்பற்ற தலைவர் தந்தை செல்வா' நூலினை நானும் ஜெர்மனியிலுள்ள திரு. குணரத்தினம் அவர்களும் சேர்ந்து தொகுத்திருந்தோம். இந்நூலை வடிவமைப்புச் செய்து நூலாக்குவதற்கு ஆதரவும் ஒத்துழைப்பும் அளித்தவர் திரு. செல்வராஜா அவர்களே. இதன்பின்னர் இவருடன் நெருக்கமாகப் பழகும் வாய்ப்பு எனக்குக் கிடைத்தது.

யாழ்ப்பாண நூல்நிலையம் எரிந்தது தொடர்பாக ஒரு வரலாற்று நூலை வெளியிடுவதற்கு இவர் எடுத்து வந்த பெரும் முயற்சியையும் நானறிவேன். நூல்நிலையம் எரிந்த 20 ஆண்டு நிறைவையொட்டி 'யாழ்ப்பாண நூலகம் ஒரு வரலாற்றுத் தொகுப்பு' என்னும் பெயரில் அந்த நூலைத்தயாரித்து வரும்போது என்னுடன் அடிக்கடி தொடர்பு கொள்வார். அதை வெளியிடுவதற்கு யாராவது அனுசரணையாளர்களைக் கண்டுபிடிக்க முடியுமா என்று என்னிடம் கேட்பார். யாழ். பொது நூல்நிலையம் தொடர்பாக ஏதாவதொரு வகையில் உதவ வேண்டுமென்ற ஆவல் எனக்கு இருந்தது.

இந்த நூல் நிலையத்தின் வளர்ச்சிக்காக நான் இலங்கையில் இருக்கும்போது சில உதவிகள் செய்ததும் 1965 இல் இந்நூல் நிலையம் தொடர்பாக 'கலைச்செல்வி' சஞ்சிகையில் ஒரு கட்டுரை எழுதியதும் எனக்கு ஞாபகத்திற்கு வந்தன. திரு. விசுவநாதன் அவர்கள் யாழ். மாநகர சபை மேயராக இருந்தபோது யாழ். நூல்நிலைய அபிவிருத்திக்கு நிதி சேர்ப்பதற்காகக் கொழும்பில் ஒரு கூட்டம் ஒழுங்குசெய்யப்பட்டது. அதில் நான் முக்கிய பங்கு வகித்தது எனக்கு ஞாபகமில்லை. தனது தேடலின்போது, ஏதோ ஒரு சில ஆவணங்களில் கொடித்தினத்தை ஒழுங்குசெய்தவர்களின் பெயர்களில் எனது பெயரும் இருந்ததாக நினைவூட்டியவர் திரு. செல்வராஜா அவர்களே. இது எனக்கு உற்சாகமளித்தது. பழைய நினைவுகளை மீட்டெடுக்க உதவியது. யாழ்.

பொதுநூல் நிலையம் போன்ற பெரும்பணிக்கு ஒரு துரும்பளவாவது எனது பங்களிப்பை அக்காலத்தில் அளிக்கும் வாய்ப்புக் கிடைத்ததற்குத் தமிழில் நான் வைத்திருந்த மற்றும் ஆர்வமுமே காரணமாகும்.

திரு. செல்வராஜா அவர்கள் மேற்கொண்டிருந்த நூல்நிலையம் தொடர்பான பணிக்கு என்னால் இயன்றதை உதவ முன்வந்தேன். இவ்வாறான தொடர்புகளினாலும் சுடரொளி வெளியீட்டுக் கழகம் நடத்தி வந்த நூல்வெளியீட்டு விழாக்கள் தனிநாயகம் அடிகளார் நினைவு மலர், இலங்கையில் நடைபெற்ற 2 ஆவது உலக இந்து மாநாட்டுக்குச் சிறப்புமலராகவும் வெளிவந்த 'சுடரொளி' சஞ்சிகை போன்றவற்றின் வழியாகவும் திரு. செல்வராஜா அவர்களுடன் நெருங்கிப் பழக முடிந்தது. அவரது திட்டமிட்ட செயற்பாடுகள், காலம் தவறாமை, ஒளிவுமறைவின்றி உள்ளத்தில் உள்ளதை வெளிப்படையாகப் பேசும் அவரது பன்முகப்பட்ட குணம்சங்கள் என்னை வெகுவாகக் கவர்ந்தன.

நான் 2001 ஆம் ஆண்டிலிருந்து இந்து சமய விவகார அமைச்சில் இணைப்பாளராகப் பணியாற்றிய காலத்தில் இலண்டலிருந்து 'சுடரொளி'யை ஒழுங்காக வெளியிட முடியவில்லையாயினும், கொழும்பில் 2002 இல் நடைபெற்ற 2 ஆவது உலக இந்து மாநாடு சம்பந்தமாக நான் வெளியிட்ட 'சுடரொளி' சிறப்புமலர் எமக்கு உற்சாகமளித்தது. நான் இலங்கை இந்து சமய கலாசார அமைச்சில் பணியில் இருந்த காலத்தில் திரு. என். செல்வராஜா அவர்களின் நூல்தேட்டம் பாகம் ஒன்று, யாழ்ப்பாணப் பொது நூலகம் ஒரு ஆவணத் தொகுப்பு ஆகிய இருநூல்களையும் கொழும்புத் தமிழ்ச்சங்கத்தில் வெளியீடு செய்ய உதவியதையும் திரு. செல்வராஜா மறக்கவில்லை.

இருவருடத்திற்குப் பின்னர் மீண்டும் இலண்டன் வந்து எனது சுடரொளி வெளியீட்டுக் கழகத்தின் பணியைத் தொடர்ந்தேன். எனது இலக்கியப் பணிகளையும், பிற எழுத்தாளர்களின் நூல்களை சுடரொளி வெளியீட்டுக் கழகத்தின் மூலம் வெளியிட்டு ஆதரவு நல்கி வருவதையும் நன்கு தெரிந்து கொண்ட திரு. செல்வராஜா, 'சுடரொளி' வெளியீட்டை ஒழுங்காக வெளியிட்டு வரும்படியும் அதற்குத் தன்னாலான ஆதரவையும் ஒத்துழைப்பையும் தருவதாகவும் உற்சாகப்படுத்தினார்.

மூத்த பத்திரிகையாளரும் பத்திரிகைத்துறையில் மிகுந்த அனுபவம் கொண்டவருமான திரு. பொன். பாலசுந்தரம் அவர்கள் ஆசிரியர் குழுவில் பணியாற்றுவதற்குச் சம்மதம் தெரிவித்ததும், இலண்டன் சுடரொளியைத் தொடர்ந்து வெளியிடுவது என்று முடிவெடுத்தேன். எந்தக் கட்டத்திலும் கலை, இலக்கிய, சமூக வெளியீட்டைத் தடையின்றி வெளிக்கொணர்வது என்று திடமான முடிவெடுத்தேன். இதுவரையும் 31 வெளியீடுகள் வெளிவந்துள்ளன. இன்று இது சர்வதேச தமிழ்ச் சஞ்சிகையாகப் பரிணாமம் பெற்றுள்ளது. இந்த வெளியீட்டுக்கு ஒரு நல்ல ஆலோசகராக, நூலகவியலாளரான திரு. என். செல்வராஜா அவர்கள் அளித்து வரும் ஆதரவு மறக்கமுடியாதது.

இது மட்டுமன்றி, எமது இரு உலகத்தமிழ்க்கவிதைப்போட்டிகளின் கவிதைகளை வடிவமைக்க வழிகாட்டியவர் சுடரொளி வெளியீட்டுக் கழகத்தின் தமிழ்ப் பணிகளுக்குத் தொடர்ந்தும் அதனை நல்கி வருபவர் நூலகவியலாளரான திரு. என். செல்வராஜா. நூலகத்துறையில் தான் பெற்றுக்கொண்ட அனுபவத்தை சகலருடனும் பகிர்ந்து உதவும் தனி மனித நூலகமாகவும் தகவல் வளமாகவும் செயற்பட்டு வருபவர். இவரது தொகுப்பில் 10 ஆவது தொகுதியைக் காணவிருக்கும் நூல்தேட்டம் ஒரு வரலாற்றுப் பணியாகும். பிற முழுநேரத் தொழிற் கடமைகளுக்குள்ளும், தனிமனித முயற்சியாக இப்பணியை மேற்கொண்டு வருகின்றார். ஈழத்தமிழர் எங்கு வாழ்ந்தாலும் அவர்கள் படைப்புகளைத் தேடி எடுத்துப் பதிவு செய்து வருகிறார். இதுவரை வெளியிட்ட 10 தொகுதிகளிலும் ஈழத்தமிழர்களின் 10,000 படைப்புகள் ஆவணமாக்கப்பட்டுள்ளன. அது பெரும் சாதனை என்றே கூற வேண்டும். இதுவரை ஈழத்தமிழரின் 10,000 நூல்களைத் தொட்டுப் பார்த்து வாசித்துக் குறிப்பெடுத்து அதனை வரலாற்றாவணமாகப் பதிவுசெய்த இரண்டாவது நபரைத் தமிழ் உலகம் அறிந்திராது என்று உறுதிபடக் கூறலாம்.

ஆனால், வரலாற்றுப் பெருமைமிக்க இந்நூல்தேட்டத்தை விநியோகம் செய்வதில் இவர் சிரமப்படுவதையும் நானறிவேன். இவரால் பயன்பெறும் எழுத்தாளர்கள், ஆய்வாளர்கள் சிறிதளவு முயற்சி எடுத்தாலே இலங்கை, தமிழகத்து நூலகங்களில் நூல்தேட்டம் இடம்பெறும். இவரது பணிக்கு இவரது குடும்பத்தினரின் முழுமையான

ஒத்துழைப்பு கிடைப்பதனால் தனக்குச் சற்று ஆறுதல் அளிப்பதாகக் கூறினார்.

இத்தகைய நூல்தேட்டம் திரு. என். செல்வராஜா பற்றி மேலும் அறிய வாசகர் அறிய ஆவலாக இருக்கலாம். ஈழத்து நூலகத் துறையிலும், வெளியீட்டுத் துறையிலும் நன்கு அறிமுகமானவர். தாயகத்தில் சுன்னாகம் இராமநாதன் கல்லூரியில் நூலகப்பணியை ஆரம்பித்த இவர், பின்னர் யாழ்-சர்வோதய மத்திய நூலகம், திருநெல்வேலி இவ்வின் இரத்தினம் பல்லினப்பண்பாட்டில் நிறுவன நூலகம், கொழும்பு இனத்துவ ஆய்வுக்கான சர்வதேச நிலையத்தின் கொழும்புக்கிளையின் நூலகம் ஆகியவற்றில் பணியாற்றியுள்ளார்.

அயோத்தி நூலகசேவைகள் நிறுவனத்தின் தாபகரான இவர், அந்நிறுவனத்தினூடாகப் பல நூலகவியல்துறை சார்ந்த நூல்களையும் பிற அறிவுசார் நூல்களையும் வெளியிட்டு வருகின்றார். நூலகவியல் சஞ்சிகைகளின் பிரதம ஆசிரியராக இருந்ததுடன், கிராமிய நூலகங்களும் அபிவிருத்தியும், ஆரம்ப நூலகர் கைநூல், உருமாறும் பழமொழிகள், யாழ்ப்பாண பொதுநூலகம் ஒரு வரலாற்றுத்தொகுப்பு, *Rising from the Ashes* ஆகியன உள்ளிட்ட 33 நூல்களை எழுதியுள்ளார். இத்தனையையும் தனது முழுநேரத் தொழிலாக லண்டன் தபால் திணைக்களத்தில் வாரத்தின் ஆறு நாட்கள் வேலைசெய்து கொண்டே தேனீ போன்று சுறுசுறுப்புடன் ஆற்றிவருகின்றார். இவருக்கு மாத்திரம் எப்படி இத்துணை பணிகளையும் செய்ய நேரம் கிடைக்கின்றது என்று நான் யோசிப்பதுண்டு.

தமிழ் வெளியீடுகள், நூலகத்துறை தொடர்பான பல விடயங்கள் ஆகியவற்றில் ஆழ்ந்த அனுபவமுள்ளவரின் ஆலோசனை இலண்டன் கூடரொளிக்கு கிடைத்தது, செவ்வியமுறையில் வெளியீடுகளை வெளிக் கொணர எமக்கு உறுதுணையாக அமைந்தது. பிரித்தானியாவில் வெளிவரும் 'தேசம்' உள்ளிட்ட பல பத்திரிகைகளுக்கும் இவர் ஆலோசகராக இருந்து வருகின்றார். பரந்த நோக்கம் கொண்ட இவரைப் புதிய எழுத்தாளர்கள், புத்தகம் வெளியிட முற்படுவோர் எப்பொழுதும் அணுகி ஆலோசனை பெற்று வருவதை லண்டனிலும் இலங்கையிலும் நான் கண்டிருக்கின்றேன். எமது கூடரொளி சஞ்சிகை மலையகத் தமிழ் எழுத்தாளர்களுக்கெனச் சில பக்கங்கள் ஒதுக்கியிருந்தது. அந்தப்

பகுதியைத் திரு. செல்வராஜா பொறுப்பேற்று பல மலையக இலக்கிய வாதிகளை லண்டன் தமிழ் வாசகர்களுக்கு அறிமுகம் செய்துவந்தார். அவரது கட்டுரைகள் தொகுக்கப்பெற்று பின்னர் 'மலையக இலக்கியகர்த்தாக்கள்' என்ற தலைப்பில் கூடரொளி வெளியீட்டுக் கழகத்தின் வெளியீடாக வெளிவந்துள்ளது. நீண்ட ஆயுளை இறைவன் இவருக்கு வழங்கி மேலும் தமிழ்ப்பணியாற்ற வழிசெய்ய வேண்டும் எனப் பிரார்த்திக்கின்றேன்.

சிவயோகம் திரு. நா. சீவரத்தினம்

கூடரொளி வெளிவரத் தொடங்கியதும் பலரது ஆதரவுக்கரங்கள் எமக்குக் கிடைத்தன. திரு. நா. சீவரத்தினம், சிவயோகம் அறக் கட்டளையின் தலைவரான டிட்டிங் முத்துமாரி அம்மன் ஆலய நிருவாகியாகவும் பணியாற்றியவர். இவ்வாலயம் ஆரம்பித்த காலத்திலிருந்து ஆண்டுதோறும் முத்தமிழ் விழாவை நடத்தி இங்கு வாழ் மக்களிடையே கலை, இலக்கிய உணர்வுகளை வளர்த்து வருபவர். சமயத்துடன் தமிழையும் வளர்க்கும் பண்பாளர். நாட்டுப்பற்று, தேசப் பற்று மிக்கவர். ஒரு கணக்காளர் என்ற தகைமையைப் பெற்ற இவரிடம் ஆத்மிக உணர்வும் தமிழ்ப்பற்றும் மிகுந்து காணப்படுவதனால் ஆலயத்தின் ஊடாக அறப்பணிகளையும் செய்து வருபவர்; ஆலயத்தை மையமாக வைத்து சமூகப்பணியாற்றி வருபவர்.

முத்துமாரி அம்மனைக் குலதெய்வமாக வழிபடும் இவர் அம்பாள் மீது மிகுந்த பக்தி கொண்டவர். அதனால் முத்துமாரி அம்மன் ஆலயத்தைப் பக்திமிகு திருத்தலமாக ஆக்கியுள்ளார். ஆலயத்திற்குச் செல்லும் அடியார்கள் அம்பாளின் அருட்காட்சியையும், ஆலயத்தின் புனிதத்தன்மையையும் போற்றிப்பாராட்டுவர். அருள்மிகு தெய்வமாக அடியார் துயர்துடைக்கும் சக்தியாக அம்பாள் விளங்குகிறார். தன்னை வழி நடத்துபவர் அவள்தான் என்று எதற்கெடுத்தாலும் கூறிக்கொள்ளும் திரு. சீவரத்தினம், கடவுளின் நம்பிக்கையுடனே கடமைகளை ஆற்றி வருபவர். தாயகத்தில் அல்லலுறும் மக்கள் துயர் துடைக்கப் பல பணிகளைச் செய்து வருகின்றார்; அனாதைகளுக்கு உதவுகிறார்; வைத்திய நிலையங்களுக்கு நிதி வழங்குகிறார்; இல்லம் அற்றோருக்கு இல்லம் அமைத்துக் கொடுக்கிறார்.

இப்பணிகளுடன் பிரித்தானிய நாட்டில் முத்தமிழையும் வளர்க்கச் சிறப்புடன் பணியாற்றி வருகிறார். எழுத்தாளர்கள், படைப்புக்களை ஊக்குவித்து வருபவர். கஷ்டப்படும் எழுத்தாளர்களின் நூல்களை வெளியிடுவதற்கு 'சிவயோகம்' மண்டபத்தையும் மற்றும் வசதிகளையும் இலவசமாக வழங்கி வருகின்றார்.

Pen and the Gun Sri Lanka Witness to History ஆகிய நூல்களை எழுதிப் பெயர்பெற்ற ஈழத்து ஆங்கில எழுத்தாளர் எஸ். சிவநாயகம் அவர்கள் முதிர்ந்த பத்திரிகையாளர்.

எழுத்தாளர்கள் எல்லோரும் பணம் படைத்தவர்கள் அல்லர். அதுவும் ஆங்கிலத்தில் எழுதி வரும் தமிழ் எழுத்தாளர்களுக்கு பெரும் வருவாயை ஈட்டிக்கொள்ளும் வாய்ப்புகள் அரிது. எனினும் எழுத்தார்வம் கொண்டவர்கள் வறுமையையும் பொருட்படுத்தாது தமது இலட்சிய எழுத்துக்களைப் படைத்துக் கொண்டே இருப்பர். அவரிடத்தில் ஊறிப்போய் இருந்த ஈழத்தமிழர்கள் பிரச்சினைகளைச் சர்வதேச சமூகத்திற்கு எடுத்துக் கூற ஆங்கிலம் மூலம் எழுதியவையே இந்த இரு நூல்களும் ஆகும்.

மேற்கூறிய இரு நூல்களும் வெளிவருவதற்கு நிதி உதவிய பெருமைக்குரியவர் திரு. சீவரத்தினம் அவர்கள். திரு. சிவநாயகம் அவர்கள் இரண்டாவது நூலை எழுதிக்கொண்டிருக்கும் போது பல பிரச்சினைகளை அவர் எதிர்கொண்டிருந்தார். இருந்து எழுதுவதற்குச் சரியான இடமோ, ஆவணங்கள் வைப்பதற்குப் பாதுகாப்பான இடமோ இல்லாமற் பல கஷ்டங்களை எதிரிகொண்டிருந்தார். அந்தக் காலத்தில் திரு. சீவரத்தினம் அவர்களே அந்த மதிப்புக்குரிய எழுத்தாளர் திரு. சிவநாயகத்திற்கு முத்துமாரி ஆலய அலுவலகத்தில் ஒரு பொருத்தமான இடத்தை வழங்கி அவரது எழுத்துப் பணியைத் தொடர வைத்தார்.

சுமார் 800 பக்கங்களுக்கு மேற்பட்ட சிவநாயகத்தின் ஆங்கில நூலை அச்சிட்டு, நூல் வெளியீடு காணும்வரை - அதனை அரங்கேற்றும் வரை தேவையான உதவிகளை வழங்கிய திரு. சீவரத்தினம் அவர்கள் பாராட்டுக்குரியவர். அவரைக் கௌரவிக்கும் முகமாக முத்தமிழ் விழாவில் எழுத்து வித்தகன் என்ற விருதை வழங்கியதுடன், தமிழருக்குத் தொண்டாற்றிய பெரும் தலைவர்களின் வரிசையில் அவருடைய புகைப்படத்தை வைத்துக் கௌரவித்தார்.

இதே போன்று வேறும் பல தமிழ் எழுத்தாளர்களின் படைப்புகளுக்கு சீவரத்தினம் உதவி செய்துள்ளார். திரு. இராஜேஸ்வரி பாலசுப்பிரமணியம் பிரித்தானிய நாட்டில் 25 வருடங்களுக்கு மேலாக வாழ்ந்து வருபவர். ஒரு சிறந்த தமிழ்ப்பெண் எழுத்தாளர். பல நூல்களை எழுதியுள்ளார். அந்தப் பெருமைக்குரிய பெண் எழுத்தாளரின் 'தாயும் சேயும்' என்னும் நூலை வெளிக்கொணர முழு ஆதரவும் நல்கி உற்சாகமும் அளித்தவர் திரு. சீவரத்தினம்.

எனவே, எழுத்தாளர்களையும் அவர்களது படைப்புகளையும் ஊக்குவிக்கும் திரு. சீவரத்தினம் சுடரொளி வெளிவரத் தொடங்கியதும் அதை நன்கு வாசிக்கத் தொடங்கினார். அந்த வெளியீடு அவரை நன்கு கவர்ந்து விட்டது. சுடரொளியை ஆறாவது முத்தமிழ் விழா சிறப்புமலராக வெளியிடுமாறு திரு. சீவரத்தினம் கேட்டுக் கொண்டார். திரு. பொன். பாலசுந்தரம் அவர்களும் நானும் முழுமனதாக ஒரு சிறப்பு மலரை உருவாக்கினோம். அம்மலரில் முத்தமிழ் விழா பற்றி நான் கூறிய கருத்துக்களை இங்கு மறுபிரசுரம் செய்வது பொருத்தமாகும்.

புலம்பெயர் நாடுகளில் முத்தமிழ் வளர்ச்சி

புலம்பெயர் நாடுகளில் முத்தமிழ் வளர்க்கும் பணிகளில் முன்னோடியாக விளங்கும் அமைப்புகளில் மேன்மை பெற்ற அமைப்பாகத் திகழ்வது சிவயோகம் அறக்கட்டளை. சைவப் பற்றும் தமிழ்ப் பற்றுடைய திரு. நா. சீவரத்தினம் அருள்மிகு இலண்டன் முத்துமாரி அம்பாள் ஆலயத்தை அமைத்து சமய உணர்வையும் தெய்வீக நெறிகளையும் பிரித்தானிய வாழ் தமிழ் மக்களிடையே ஏற்படுத்தி வருவதை அனைவரும் அறிவர்.

அன்று ஆலயங்கள் சமயத்தோடு முத்தமிழையும் வளர்த்த வரலாறு உண்டு. அதை இன்று எல்லா ஆலயங்களும் செய்யவில்லை. ஆனால் இங்கு சில ஆலயங்கள் சமய சமூகப்பணியோடு முத்தமிழையும் வளர்க்கும் பணியில் தீவிரமாக ஈடுபட்டு வருவது பாராட்டத்தக்கதே.

இன்று தமிழர்களுக்கு தனி அரசோ தமிழ் மன்னர்களோ இல்லை. இச்சூழ்நிலையில் புலம்பெயர் நாடுகளிலுள்ள ஒருசில ஆலயங்கள் முத்தமிழ் வளர்க்கும் பணியில் ஈடுபட்டு வருகின்றன. இந்த வரிசையில் இலண்டன் சிவயோகம் ஆற்றிவரும் தமிழ்ப்பணி மகத்தானது. அதற்கு

உந்து சக்தியாகவிருந்து செயற்பட்டு வருபவர் சிவயோகம் அறக் கட்டளைத் தலைவர் திரு. நா. சீவரத்தினம். பல்துறை அனுபவம் உள்ளவர். திரு. சீவரத்தினம் ஆலயத்தை மையமாக வைத்து நாட்டுப் பற்றுடன் ஆற்றிவரும் பணிகள் பல.

ஆலயம் ஆரம்பித்த காலத்திலிருந்தே ஆண்டுதோறும் சிவயோகம் நடத்திவரும் முத்தமிழ்விழா, புலம்பெயர் தமிழர்களிடையே தமிழ்க் கலாசார எழுச்சியை ஏற்படுத்தி வருகிறது. முத்தமிழ்க் கலைஞர்கள் கௌரவிக்கப்படுகின்றனர். தமிழ் வளர்த்தோர், சமய சமூகத்தொண்டர்கள் கௌரவிக்கப்பட்டு விருதுகள் வழங்கிப் பாராட்டப்படுகின்றனர்.

தமிழ் ஆங்கில எழுத்தாளர்களின் ஆக்கங்களுக்கு ஊக்கம் அளிக்கப்படுகிறது. பேச்சுப்போட்டி, கட்டுரைப்போட்டி, நாடகப் போட்டி ஆகியவை மூலம் புலம்பெயர் தமிழ் இளைஞர்களிடையே தமிழறிவையும் கலாசாரப் பண்பாட்டுணர்வையும் வளர்த்து வரும் சிவயோகம் அறக்கட்டளை நிருவாகிகளைப் பாராட்டி வாழ்த்துகிறோம்.

தமிழர் தகவல் திருச்செல்வம்

எனது இலக்கியப்பயணத்தில் சுடரொளி வெளியீட்டுக்கழகத்தின் பணிகளுக்கு ஆரோக்கியமான ஆலோசனைகளை வழங்கி உற்சாகம் அளிப்பவர்களுள் தமிழர் தகவல் திரு. திருச்செல்வம் அவர்களும் முக்கியமானவர்.

கனடாவிலிருந்து வரும் தமிழர்தகவல் - பிரதம ஆசிரியராகவுள்ள திருச்செல்வம் அங்கு குடும்பத்துடன் வாழ்ந்து வருபவர். இன்று வாழ்ந்து கொண்டிருக்கின்ற மூத்த பத்திரிகையாளர்களில் ஒருவர். பத்திரிகைத்துறையில் பழுத்த அனுபவம் கொண்டவர். பத்திரிகைத் தொழிலோடு இலக்கியத்துறையிலும் அரசியல்துறையிலும் கால் பதித்துக்கொண்டவர் எழுதுவதில் இவர் தனக்கென ஒரு பாணியைக் கையாளுபவர். பல இடர்களை எதிர்கொண்டவர். எதிர்நீச்சல் போடக் கூடிய வல்லவர். துணிவு மிக்கொண்டவர். வீழ்ச்சியையும் துயரையும் வெற்றியாகக் கருதுபவர். இவருடன் நீண்டகால தொடர்பு எனக்கு உண்டு. தினகரன் பத்திரிகையில் பணியாற்றிய காலத்தில் இவருடன் மிக நெருக்கமாகப் பழகியவன்.

நான் தொழிற்சங்கத்துறையில் ஈடுபட்டிருந்த காலத்தில், எமது தொழிற்சங்கச் செய்திகளை முக்கியத்துவம் கொடுத்து பிரசுரித்து வந்தவர் திரு. திருச்செல்வம். 30 வருடத்திற்கும் மேற்பட்ட இவருடைய தொடர்பு புலம் பெயர்ந்து வந்த பின்னரும் பின்னிப்பிணைந்து வளர்ந்து வருகிறது. பிரித்தானிய நாட்டிலிருந்து சுடரொளி வெளியீட்டுக் கழகத்தின் மூலம் நாம் ஆற்றிவரும் பணிகளுக்கு கனடாவில் திரு. திருச்செல்வம் மிகுந்த விளம்பரம் தருபவர்.

இவர் இலண்டனுக்கு வந்த போது ஊடகவியலாளர் கருத்தரங்கு ஒன்றைச் சுடரொளி வெளியீட்டுக்கழகமும் புதினம் பத்திரிகையும் இணைந்து நடத்தின. இதன் மூலம் எமது உறவு மேலும் பலப்படுத்தப் பட்டது. இக்கருத்தரங்கு மிகச்சிறப்பாக அமைந்தது. 'புகலிடத்தமிழர் ஊடகங்கள்' என்ற தலைப்பில் இக்கருத்தரங்கு கிழக்கு இலண்டன் தமிழ் இல்ல மண்டபத்தில் திரு. விமல் சொக்கநாதன் அவர்கள் தலைமையில் நடைபெற்றது. திரு. திருச்செல்வம் பிரதம பேச்சாளராகக் கலந்து கொண்டார். இந்நிகழ்வு 13-08-2000 அன்று நடைபெற்றது. இக் கூட்டத் திற்கு லண்டனில் அறியப்பெற்ற பெரும்பாலான தமிழ் ஊடகவியலாளர்கள் கலந்து கொண்டனர். மூத்த பத்திரிகையாளரான பொன். பாலசுந்தரம் அவைநடத்துநராக இந்நிகழ்வைச் சிறப்புடன் நடத்தினார்.

தாயகத்தில் வெளிவந்த ஈழமுரசு, முரசொலி ஆகியவற்றின் பிரதம ஆசிரியராகவிருந்ததுடன், கனடாவில் 'தமிழர் தகவல்' என்ற மாத இதழின் பிரதம ஆசிரியராகவும் பணியாற்றி வரும் பழுத்த அனுபவம் பெற்ற திரு. திருச்செல்வம் கருத்தரங்கில் பல ஆக்கபூர்வமான கருத்துக்களை முன்வைத்தார். ஓர் ஆரோக்கியமான கருத்தரங்காகவும் அனைத்து ஊடகவியலாளரையும் ஒன்றிணைக்கும் கலந்துரையாடலாகவும் அது இருந்தது. திரு. திருச்செல்வத்தின் இலண்டன் வருகை பத்திரிகைத்துறையிலும் இலக்கியத்துறையிலும் புரிந்துணர்வுடனான ஒரு கருத்துப்பரிமாற்றத்தை ஏற்படுத்தியது.

'தனிநாயகம் அடிகள்' நினைவாக நாம் முன்னர் வெளியிட்டிருந்த சுடரொளி இதழை இவரிடம் கொடுத்த போது 'நீங்கள் இதைத் தொடர்ந்து வெளியிட முயலுங்கள்' என்று தட்டிக் கொடுத்தார். தொடர்ந்து வெளியிடுவதற்கு இவர்கள் போன்றவர்களின் நல்வாழ்த்துக்களும் பலித்துள்ளதை இங்கு நினைவு படுத்த வேண்டியது அவசியம்.

இவரது இலண்டன் வருகை எம்மிடையே பத்திரிகை இலக்கியத் தொடர்புகளை வலுப்படுத்தியது. இவர் இலண்டன் வருவதற்குக் காரணமாகவிருந்த கருத்தரங்கு வெற்றி பெறுவதற்கு நடைபெற்ற கருத்தரங்கு வெற்றிகரமாக உழைத்த திரு. திருமதி இராஜகோபால் குடும்பத்தினர், புதினம் ஆசிரியர் திரு. இராஜகோபால் பற்றி பிறிதோர் இடத்தில் விரிவாக எழுதியுள்ளேன்.

திரு. திருச்செல்வம் யாழ்ப்பாணத்தில் இருந்த வேளையில் 'ஈழமுரசு' ஆசிரியராகவும் பின்னர் 'முரசொலி' ஆசிரியராகவும் பணி புரிந்தார் ஈழப்போர் நடைபெற்றுக்கொண்டிருந்த காலத்தில் இப்பத்திரிகைகள் தமிழ்மண்ணிலிருந்து தமிழரின் குரலாக வெளிவந்து கொண்டிருந்தன. அக்கால கட்டத்தில் 1983 இனக்கலவரத்தால் பாதிக்கப்பட்டு நானும் யாழ்ப்பாணத்திலிருந்தேன். இனக்கலவரத்தால் பாதிக்கப்பட்ட தமிழ் ஊழியர் சங்கத்தின் செயலாளராகப் பணியாற்றினேன். அரச, தனியார் துறையில் பணியாற்றிய 11,000 க்கும் மேற்பட்ட தமிழ் ஊழியர்கள் தென் பகுதிகளிலிருந்து தமிழ்ப் பகுதிகளுக்கு இடம்பெயர்ந்து வந்திருந்தார்கள். ஆவ்லுழியர்களின் அவல நிலைகளையும், தொழில் பாதிப்பு தொடர்பான செய்திகளையும் அறிக்கைகளையும் வெளியிடுவதற்கு ஊடகங்களின் ஒத்துழைப்பு அவசியம் தேவைப்பட்டது. காரணமாகப் பத்திரிகை ஆசிரியரான திரு. திருச்செல்வத்தைச் சந்தித்துச் செய்திகளைக் கொடுப்பது வழக்கம்.

பூர்வீங்கா அரசபடைகளின் நெருக்கடியின் மத்தியில் துணிகரமாகப் பல செய்திகளைத் தமது பத்திரிகைகளில் வெளியிட்டு வந்தவர். ஆயுதப்படைகளினாலும், ஆயுதக்குழுக்களினாலும் உயிர் அச்சுறுத்தல் இருந்த போதும் விடுதலைப்போராட்டத்தை முன்னெடுத்து வரும் விடுதலைப்புலிகளுக்கு ஆதரவான செய்திகளை அவர் வெளியிட்டு வந்தார். தமிழ்ப்பற்று விடுதலை உணர்வு மிக்க பத்திரிகை ஆசிரியராகச் செயற்பட்டு வந்தார். இலங்கை - இந்திய சமாதான ஒப்பந்தம் 1989ல் ஏற்பட்ட பின்னர் இந்திய அமைதிகாக்கும் படை சிறீலங்காப் படைகளின் இடத்தைப் பிடித்துக் கொண்டது. இந்தியப் படைகள் வட கிழக்கில் குவிக்கப்பட்டன.

அக்கால கட்டத்தில் திரு. திருச்செல்வம் 'முரசொலி' யின் பிரதம ஆசிரியராகவிருந்தார். முரசொலியில் விறுவிறுப்பான முறையில்

போர்க்களச் செய்திகள் வெளிவந்த வண்ணமிருந்தன. அமைதிப் படைக்கும் விடுதலைப்புலிகளுக்கும் போராட்டம் தொடங்கிய பின்னர் 'முரசொலி' இந்திய அமைதிகாக்கும் படைகளின் கொடுமைகளைக் காரசாரமாகக் கண்டித்து செய்திகள் வெளியிட்டு வந்தது. இந்தியப் படையுடன் துணையாக நின்றது ஈ.பி.ஆர்.எல்.எப். இயக்கமாகும்.

வரதராஜப்பெருமாள் தலைமையில் இவர்களின் ஆட்சியே வட கிழக்கு மாகாணசபையிலும் நிலவியது. திரு. வரதராசப்பெருமாள் வட கிழக்கு மாகாணசபை முதல்வராக இருந்தார். ஈ.பி.ஆர்.எல்.எப். ஆட்சிக்கு உறுதுணையாக இருந்து வந்தது இந்திய அமைதி காக்கும் படை. விடுதலைப் புலிகளுக்கும் அமைதிகாக்கும் படைகளுக்கு மிடையில் போராட்டம் தொடங்கியதும் இந்தியப்படை தமிழ் மக்களைக் கொடுமையாகச் சுட்டுத்தள்ளும் நிலை ஏற்பட்டது. ஈ.பி.ஆர். எல்.எப். துணைப்படையாக இருந்து இந்திய ராணுவத்துக்கு உதவி வந்தது.

இக்காலகட்டத்தில் இவர்களின் கொடுமையான மனித உரிமை மீறல்கள் தொடர்பான செய்திகளை முரசொலி துணிந்து வெளியிட்டு வந்தது. இச்செய்திகளால் அவர்களது கொடூர நடவடிக்கைகள் வெளியுலகிற்குத் தெரியத் தொடங்கின. விடுதலைப்புலிகளுக்கு 'முரசொலி' ஆதரவாக செயற்படுகிறது என்று குற்றம் சாட்டப்பட்டது. பத்திரிகைச் சுதந்திரத்தைக் கட்டுப்படுத்தும் வகையில் பல எச்சரிக்கைகள் வெளியிடப்பட்டன. எந்த எச்சரிக்கைக்கும் கட்டுப்படாது 'முரசொலி' சுதந்திரமாகச் செய்திகளை வெளியிட்டு வந்தது.

இதனால் ஆத்திரமடைந்த இந்தியப்படையும், ஈ.பி.ஆர்.எல்.எப் இயக்கமும் 'முரசொலி' ஆசிரியரைக் கைது செய்து சுட்டுக்கொல்வதற்கு திரு. திருச்செல்வம் வசித்த இல்லம் நாடிச்சென்றனர். அவர்கள் வீட்டைச்சுற்றி வளைத்தபோது நிலைமையை அறிந்து கொண்ட திரு. திருச்செல்வம் பின்வழியால் தப்பிச் சென்று விட்டார். வீட்டினுள் நுழைந்த ராணுவம் அவரது அருமை மகன் அகிலனைக் கைது செய்தது. கைது செய்த அவரது மகன் அகிலன் சிறிது நேரத்தில் சுட்டுக்கொல்லப் பட்டார். இச்செய்தியறிந்து யாழ் மக்கள் துக்கத்தில் மூழ்கினர்.

அகிலன் திரு. திருச்செல்வத்தின் ஒரே தவப் புதல்வன். யாழ்ப்பாணம் சென்ஜோன்ஸ் கல்லூரியில் உயர்தரக்கல்விகற்று வந்தவர்.

படிப்பிலும் கிரிக்கெட் விளையாட்டிலும் பிரசித்தி பெற்ற மாணவர். மிக அடக்கமான நற்குண மாணவன்.

தந்தைக்காகத் தனயன் சுட்டுக்கொல்லப்பட்ட செய்தி திரு. திருச் செல்வத்தையும் அவரது மனைவியையும் மீளாத்துயரில் ஆழ்த்தியது. ஒரே ஒரு மகனை இந்தியப்படை சுட்டுக்கொன்றது என்பது எல்லோருக்கும் பேரதிர்ச்சியாகவிருந்தது.

ஒரு தவப்புதல்வனை இழந்த திரு. திருச்செல்வம் குடும்பத்தின் துயர் ஒருபுறம் அவர்களது பாதுகாப்பு மறுபுறம். ஆயுதப்படை குறிவைத்த பத்திரிகையாளர் திரு. திருச்செல்வம் தப்பியோடியபடியால் பழிவாங்கலாக அவரது 18 வயது மகன் அன்று சுட்டுக்கொல்லப்பட்டார். இச்செய்தி காட்டுத்தீ போல் பரவியது. பாடசாலை மாணவர்களிடையே பெரும் கொந்தளிப்பு ஏற்பட்டது. திரு. திருச்செல்வத்தின் ஏகபுதல்வன் அகிலன், தான் கல்வி கற்று வந்த கல்லூரியின் ஆசிரியர்களதும் மாணவர்களதும் பெரும் மதிப்புப் பெற்ற மாணவனாக விளங்கியவர்.

ஆயுதப்படைகளின் அச்சுறுத்தலையும் பொருட்படுத்தாது மாணவர்கள் இவரது கொலையைக் கண்டித்து துக்கம் அனுட்டித்த துடன் அமைப்பால் ஆர்ப்பாட்டங்களிலும் ஈடுபட்டனர். அகிலனின் மரணச்சடங்கு பல்லாயிரக்கணக்கான மக்கள் அஞ்சலியுடன் நடந்தது. சென்ஜோன்ஸ் கல்லூரியில் அஞ்சலிக்காக பூதவுடல் வைக்கப்பட்டது. யாழ்ப்பாணப் பகுதிகளின் பாடசாலை மாணவர்கள், ஆசிரியர்கள், கல்விமான்கள், பத்திரிகையாளர்கள் பெருந்தொகையாகக் கலந்து அஞ்சலி செலுத்திய சோகநிகழ்வு இன்றும் எனது மனத்திரையில் ஓடிக்கொண்டிருக்கிறது. இந்தச் சோக நிகழ்வைத் திருச்செல்வம் எவ்வாறு சகித்துக் கொண்டார் என்பது அனைவரதும் கேள்வியாக இருந்தது.

ஒரு போராட்டத்தில் ஈடுபட்டு வீரமரணமடைந்திருந்தால் ஒரு நாட்டிற்காக, விடுதலைக்காக உயிர் நீத்தார் என்ற பெருமையுடன் எனதையும் தாங்கிக் கொள்வர். ஆயுதப்படைகளின் கோழைத்தனமான செய்கையால் தமிழர்கள் ஒரு வீரப்புதல்வனை இழந்தமை அவரது குடும்பத்திற்கு மட்டுமன்றி தமிழர்களுக்கும் ஒரு பேரிழப்பாகும். அவர் இன்றிருந்தால் ஒரு படிப்பாளியாகவும் விளையாட்டு வீரராகவும் தமிழ் மக்களுக்குப் பயனுள்ளவராகவும் வாழ்ந்திருப்பார்.

அருமைப்புதல்வனின் இழப்பைத் தாங்கிக்கொள்ள முடியாத திரு. திருச்செல்வம் அவர்கள் இலங்கையை விட்டு கனடா சென்றார்கள். ஸ்பென்சர் இராஜரத்தினம் என்பவர் ஒரு நீதிபதி - அவருடைய வாழ்க்கையில் ஒரே ஒரு மகளை இழந்த துயரத்தால் வாழ்க்கையை வெறுத்து ஒரு ஆன்மீகவாதியாக மாறி கதிர்காமத்தில் தஞ்சம் புகுந்து இறைவழிபாட்டில் தனது துயரை மாற்றிக்கொண்டார். ஆனால் திரு. திருச்செல்வம் குடும்பத்தினர் கனடா சென்றதும் தங்களது அருமை மகளை என்றும் தமிழினம் நினைவுகூரும் முகமாகவும் அவர் வாழ்ந்தால் எவ்வாறு தமிழினத்திற்கு பயனுள்ளவற்றைச் செய்திருப்பாரோ, அவ்வாறு அகிலன் அசோசியேற் மூலம் பல்வேறு பணிகளைத் பணியாற்றி நிறைவேற்றியும் ஓரளவு ஆறுதல் அடைகின்றார்கள்.

திரு. திருச்செல்வம் கனடா சென்றதும் ஆரம்பித்த 'தமிழர் தகவல்' இன்று 23 ஆண்டுகளை நிறைவு செய்துள்ளது. திரு. திருச்செல்வத்தின் பலதுறை பத்திரிகை அனுபவத்தை மிகச்சிறந்த முறையில் பிரதிபலிக்கும் தமிழர் தகவல் சஞ்சிகை, மாதந்தோறும் காலம் தவறாது வெளிவருகின்றது.

பல்கலைப் புலவர் திரு. க.சி. குலரத்தினம் அவர்கள் மீது கொண்ட அன்பினாலும் இலக்கியத் தாகத்தினாலும் அவருடைய 'செந்தமிழ் வளர்த்த செம்மல்' என்னும் நூல் வெளியீட்டு விழாவை 2008 ஆம் ஆண்டு கனடாவில் சிறப்பாக நடத்தியவர். திரு. திருச்செல்வம். சுடரொளி வெளியீட்டுக் கழகத்தினால் வெளிக்கொணரப்பட்ட இந்நூல் இலங்கையிலும் இலண்டனிலும் மற்றும் சில நாடுகளிலும் வெளியீடு செய்யப்பட்டது. கனடாவில் இந் நூல் வெளியீட்டு விழாவை தானே முன்னின்று நடத்திய இலக்கிய ஆர்வலர் திரு. திருச்செல்வம். எனது இலக்கியப் பயணத்தில் இவரது பங்களிப்பு காத்திரமானது.

‘சர்வதேசத் தமிழர் யார்? எவர்?’

சர்வதேசத் தமிழர் களஞ்சியத் திட்டம்

பிரித்தானிய நாட்டிற்கு அரசியல் தஞ்சம் கோரி வந்து தமது குடும்பம், உழைப்பு என்பவற்றுக்கு மட்டும் முக்கியத்துவம் கொடுத்து வாழ் பவர்களைப் போலல்லாமல், அரசியல் நெருக்கடி காரணமாக

இலங்கையிலிருந்து அரசியற் தஞ்சம் கோரிப் பிரித்தானியா நாட்டிற்கு 1990 ஆம் ஆண்டு யூன் மாதத்தில் வந்த நான், தமிழ் இன மேம்பாட்டிற்குப் பயனுள்ள ஆக்க பூர்வமான ஒரு பணியைச் செய்ய வேண்டும் என்ற இலட்சியத்துடன் மேற்கொண்ட International Directory for Tamil affairs என்ற திட்டம் செயற்படுத்த முடியாததையிட்டு மிகக் கவலையடைகின்றேன். நானும் ஆசிரியர் குழுவினரும் தீவிரமாக மேற்கொண்ட முயற்சிக்குத் தமிழர் தகவல் நடுவம் முகாமைக்குழு ஆதரவு கொடுக்காதது கவலைக்குரிய விடயம்.

அறிவும் ஆற்றலும் ஆர்வமும் அனுபவமுமுடைய பலருடன் கலந்துரையாடி ஆசிரியர் குழுவொன்றை உருவாக்கினேன். இலண்டனில் இயங்கிவரும் தமிழர் தகவல் நடுவகத்தினரின் உதவியையும் ஒத்துழைப்பையும் பெறுவதற்காக 1992 ஆம் ஆண்டிலிருந்து ஆசிரியர் குழுவினர் ஆவர்களுடன் பல கூட்டங்களை நடத்தினர். ஆனால், நடுவகத்தின் முகாமைத்துவக் குழுவினர் சில விட்டுக் கொடுப்புக்கு இணங்காததால் தனி அமைப்பு ஒன்றை உருவாக்கி அதன் மூலம் எமது தனி இலட்சியத்தை நிறைவேற்ற முயல்கிறோம். இந்த அமைப்பு பற்றிய அறிமுக விளம்பரம் கீழ்க்கண்டவாறு தயாரித்து விநியோகிக்கப்பட்டது.

INTERNATIONAL CENTRE FOR TAMIL AFFAIRS

A few words about the centre

The centre owes its existence to months of consultation among interested members of the Tamil community in Britain about the need for an organisation capable of contributing to the cultural, social and educational advancement of the Tamil community as a whole. International in its coverage and scope, as its name reveals, the Centre has defined its core objectives as follows:

- (1) to promote and advance the educational, cultural and social interests of Tamil people;
- (2) to initiate, facilitate and foster goodwill, understanding and friendship among Tamils by organising and conducting such forums seminars, workshops and conferences on issues of relevance to the Tamil community;

- (3) to collect, disseminate and publish information relevant to Tamil affairs with the object of educating and creating Tamil awareness among Tamils across the world ; and
- (4) to facilitate, encourage and engage in publishing activities of relevance to Tamil affairs.

The centre believes that it is only by involving as many interested and deserving individuals as possible that an effective response to the cultural, social and educational aspirations of Tamil people is possible. Perhaps, this explains why the centre has decided to focus its first major effort towards the objective of garnering the “prominent” Tamil human resources scattered Europe-wide.

International Centre for Tamil Affairs

Address : 15, Rutland Road, London E7 8PQ UK

Council of Management

President : S.T.S. Somasegaram MBBS, DRCOG, MRCOG

Vice President : K. Pathmanathan LL.M , Solicitor

Secretary : S. Sriskandarajah BSc. LL.M (London), Solicitor

Asst. Secretary : S. Balasundaram (Formerly SLAS, Sri Lanka)

Treasurer : V.R. Ramanathan FInst. SMM, ACIEA

Asst.Treasurer : K. Devasabai BSc, (Agric) , MSc. (Hortic.), MSc (Agron.)

Co-ordinator : A. Sampanthamoorthy, Journalist

Other Councillors

A. Balakrishnan. Msc., DIC, FETC

K. Chelvanayagam. LLB, Solicitor

K. Gunaratnam. BSc, Dip.in Ed. (Sri Lanka), Fellowship in Ed. (Bristol)

M. Selvaratnam. MBBS, MRC(Psych.)

T. Thilagarajah. BSc.(Civ.Eng)

T. Vivekanandarajah. APFA, AAT, MBIM

நாம் தனியாக உருவாக்கிய நிலையத்தின் முகாமையாளர்கள் பலதுறை சார் அறிஞர்களாவார். நாம் மேற்கொள்ளவிருந்த பணிகளுக்கு

போதிய தகுதியும் வளமும் கொண்ட இவர்கள் அர்ப்பணிப்புடன் செயற்படக் கூடியவர்களாக இருந்தனர். இந்த நிலையம் 1992 இலிருந்து 1995 ஆம் ஆண்டு வரையும் பதினைந்திற்கு மேற்பட்ட முகாமைத்துவக் கூட்டங்களை நடத்தியது. இது மிகப்பெரிய பொறுப்பான பணியாக இருந்ததால், பலமுறை ஒன்றுகூடி மீள்விவாதம் செய்து நல்ல முடிவுகளை எடுக்கவேண்டியிருந்தது. 1995 ஜனவரி 29 ஆம் திகதி தலைவர் டொக்டர் எஸ். சோமசேகரம் அவர்களது கென்ட் பிரதேச இல்லத்தில் நடைபெற்ற முகாமைச்சபைக் கூட்டத்தில் கலாநிதி குணசிங்கம் MA(Info studies), MA (Anthro), MA.,Ph.D (Hist.) அவர்கள் சர்வதேசத் தமிழர் யார்? எவர்? என்ற மனிதவளக் களஞ்சியத்தின் பிரதம ஆசிரியராக நியமிக்கப்பட்டார்.

இக்களஞ்சியத்திற்கான தகவல் திரட்டும் வினாக்கொத்தையும் மற்றும் அது தொடர்பான ஆவணங்களையும் தயாரிக்கும் பொறுப்பு அவரிடம் ஒப்படைக்கப்பட்டது. அதற்கான ஊதியமும் வழங்கப்பட்டது. நிதி விடயங்களையும் ஏனையவற்றையும் பொருளாளர் திரு. வி.ஆர். இராமநாதனும் ஏனைய உறுப்பினர்கள் துரிதமாகக் கவனித்து வந்தனர். என்னிடமும் பாரிய பொறுப்புக்கள் ஒப்படைக்கப்பட்டன.

இந்தத் திட்டத்தைத் திட்டமிட்டவன் என்ற முறையில் எனது முழு நேரத்தையும் ஐந்து ஆண்டுகளாக (1992 முதல் 1997 வரை) செலவு செய்து வந்தேன். அதேபோன்று முகாமைச் சபையிலுள்ள பல்துறை அறிஞர்களும் அதிகமான நேரத்தையும், பணத்தையும் இப்பணிக்குச் செலவு செய்தனர். எல்லோருடைய முயற்சியினாலும் விரைவில் ஒரு மனிதவள களஞ்சியம் வெளிவந்துவிடும் என்று நம்பியிருந்தோம்.

சேகரித்த தகவல்களைக்கொண்டு முதலில் *Tamils in Europe - who's who?* என்ற தலைப்பில் ஓர் ஆரம்ப வெளியீட்டை வெளியிடுவதென்று தீர்மானிக்கப்பட்டது.

கலாநிதி குணசிங்கம் அவர்கள் இப்பணி செய்வதற்கு முற்றிலும் தகுதியும் ஆற்றலும் ஆர்வமும் உடையவர் என முகாமைக்குழு நம்பிக்கை கொண்டிருந்தது.

அவருடைய இல்லத்தையே இதற்கான தொடர்பு அலுவலகமாகவும் உபயோகிப்பதற்கு முகாமைக்குழு அனுமதி வழங்கியது. இத்தகவல் யாவும் இரகசியமாகப் பேணப்படும் என்று அவர்மீது நம்பிக்கை

கொண்டு இப்பொறுப்புக்கள் ஒப்படைக்கப்பட்டன. அலுவலகத்திற்கு வேண்டிய கணினியும் அவருக்கு வாங்கிக் கொடுக்கப்பட்டது. இந்த வேலைகள் சுமுகமாக நடைபெறவேண்டும் அதுவும் விரைவில் பூர்த்தி செய்யப்படவேண்டும் என்பதற்காக அவர் கேட்கும் தேவைகளைத் தடையின்றி நிறைவு செய்து வந்தோம்.

வினாக்கொத்து யாவும் அவர் மூலம் அனுப்பப்பட்டு வந்தன. அதை நிறைவு செய்து அனுப்பியவர்களும் 7 Kenton Gardens, Harrow, Middlesex HA3 8DE என்ற அவரது முகவரிக்கே அவற்றை அனுப்பி வைத்தனர். எவ்வளவு வினாக்கொத்துக்கள் அனுப்பப்பட்டன. பூர்த்தி செய்யப்பட்ட விபரங்களுடன் எத்தனை படிவங்கள் மீண்டும் கிடைத்தன. என்ற அறிக்கைகள் முகாமைக் குழுவிற்கு அவ்வப்போது சமர்ப்பிக்கப்பட்டுவந்தன.

கலாநிதி குணசிங்கம் அவர்கள் பெரிய உற்சாகத்துடன் இந்தப் பணியை ஆரம்பித்தார், பின்னர் அவரின் வேகம் குறைந்துவிட்டது. அவருடைய மாதாந்த வேதனத்தை வழங்குவதில் நிதிச்சிக்கல் ஏற்பட்டது. எனினும் நாம் உடன்பட்ட தொகையைச் செலுத்துவதற்கான முயற்சிகளை முகாமைக் குழுவினர் மேற்கொண்டு வந்தனர். எதோ காரணத்தினால் கலாநிதி குணசிங்கம் அவர்களின் மனநிலை மாறியது. இதுவிசயம் தொடர்பாக செயலாளர் திரு.சிறீகந்தராசா அவர்கள் எழுதும் கடிதங்களுக்கோ அல்லது இணைப்பாளர் என்ற முறையில் நான் எழுதிய கடிதங்களுக்கோ அவரிடமிருந்து பதில் கிடைப்பது அரிதாகியது.

இந்தப் பணிக்கு துரிதமாக ஆதரவு நல்கிய சட்டத்தரணி கே. பத்மநாதன் அவர்கள் மேற்கொண்ட சமரச முயற்சியும் பயனளிக்க வில்லை. எமது முகாமைக் குழுவினர் பண்பான அறிஞர்கள். மிகக் கவனமாகவே எந்த விடயத்தையும் அணுகவேண்டும் என்ற சிந்தனை கொண்டவர்கள். டொக்டர். எஸ். சோமசுந்தரம் அவர்கள் நிலையத்தின் தலைவர். எதையும் நிதானமாக அணுகக்கூடியவர். அவர் மேற்கொண்ட முயற்சியும் பயனளிக்கவில்லை. வினாக்கொத்து வெளியீட்டுவிழா நடைபெற்றபோது 'ஐரோப்பிய தமிழர் யார்? எவர்?' என்ற தமிழர் தகவல் விபரத்திரட்டு ஒரு குறிப்பிட்ட காலத்தில் வெளிவரும் என அறிவித்திருந்தோம். விபரத்திரட்டின் பிரதம ஆசிரியருக்கும் முகாமைக்

குழுவிற்குமிடையில் ஏற்பட்ட முரண்பாட்டால், மக்கள் ஆவலோடு எதிர்பார்த்த விபரத்திரட்டு உரிய காலத்தில் வெளியிட முடியாது என்ற நிலை எல்லோருக்கும் கவலையையும் மன உளைச்சலையும் தந்தது.

இது தொடர்பாக கலாநிதி குணசிங்கம் அவர்களுடன் பின்னரும் கடிதத் தொடர்புகளை மேற்கொண்டோம். இறுதியாக, அவரிடம் ஒப்படைக்கப்பட்ட கணினி, மற்றும் ஆவணங்களை மீள எம்மிடம் ஒப்படைக்குமாறு பணிவாகவேண்டினோம். அவரிடமிருந்து எந்தப் பதிலும் கிடைக்கவில்லை.

சட்டத்தரணி க. பத்மநாதன் அவர்கள் சட்டரீதியாக நடவடிக்கை எடுக்க விரும்பினார். முகாமைக் குழுவினர் அதனை விரும்பவில்லை. முகாமைக்குழுவினர் கடைப்பிடித்த நாகரிகமான, பண்பான போக்கை எமது பலவீனம் எனக் கலாநிதி கருதியிருக்கலாம். ஆனால் உண்மை நிலையைத் தமிழ்மக்கள் அறியும்போது சுயநலவாதிகள் ஒவ்வொரு வரையும் இளம் கண்டு கொள்வார்கள். நிலையம் அவரிடம் ஒப்படைத்த கணினி மற்றும் ஆவணங்கள் எம்மிடம் திருப்பி ஒப்படைக்கப்பட்டிருந்தால், அப்பணியைத் தொடருவதற்குத் வேறும் தகுதியானவர்கள் பலர் தயாராக இருந்தார்கள்.

1995 இலிருந்து இருவருடங்களாக எமது பொருட்கள் மீள ஒப்படைக்கப்படும் என்று எதிர்பார்த்தோம். அது நடைபெறவில்லை. இந்த நிலையில் முகாமைக்குழுவினர் இன்றுவரையும் பொறுமை காத்துவருகின்றனர். அவர்களும் நாலு ஐந்து வருடங்களாகத் தங்கள் நேரகாலங்களையும், பணத்தையும் செலவிட்டு வந்தவர்கள். இந்தப் பணி ஆரம்பிக்கப்பட்ட காலத்திலிருந்து பேணப்பட்ட ஆவணங்கள் எல்லாவற்றையும் நான் பாதுகாத்து வருகின்றேன். காலம் தாழ்த்தியேனும் சில் இளம் புத்திஜீவிகள் இப்பணியை முன்னெடுப்பார்கள் என்ற நம்பிக்கை எனக்கு உண்டு.

தமிழ் இனத்திற்கு ஒரு நல்ல பணியைச் செய்ய வேண்டும் என்று ஓர் அரசியல் அகதியாக வந்த நான் எனது குடும்பத்திற்குப் பணம் தேடுவதை விடுத்து, எமது இனத்திற்கான இந்த ஆக்கப் பணியைத் தொடர்வதில் ஐந்து வருட காலத்தைத் செலவு செய்தேன். எனது

வேண்டுகோளுக்கு ஆதரவு நல்க முன்வந்த 14 முகாமைக்குழு அறிஞர் குழுவினருக்கும் நான் பெரிதும் கடமைப்பட்டுள்ளேன்.

நாங்கள் எல்லோரும் மேற்கொண்ட இந்த வரலாற்றுப்பணியை கைகழுவி விடாமல் வருங்காலச் சந்ததியினராவது முன்னெடுக்க வேண்டுமென்பதற்காக எமது வாழ்க்கைப் பயண நூலில் இதைப் பதிவு செய்கின்றேன். நான் ஐந்து வருட காலத்தை (1991 - 1995) செலவு செய்து மேற்கொண்ட பணியின் நிலையை தமிழ் மக்கள் அறிந்துகொள்ள வேண்டும். இதை உணர்ந்து வேறு எவராவது இப்பணியை மேற்கொள்ள முன்வந்தால் நாம் மனச்சாந்தியடைவோம்.

எம்முடன் முகாமைக் குழுவில் உழைத்த தமிழ் அறிஞர்கள் பற்றிய சில குறிப்புகள்:

முகாமைக் குழுவினர் International Centre for Tamil Affairs

தலைவர்: டொக்டர் எஸ். சோமசேகரம் அவர்கள். வைத்தியத்துறையோடு சமய, சமூக, அரசியல் துறைகளிலும் ஈடுபாடு கொண்ட ஒரு தமிழ் உணர்வாளர்.

துணைத்தலைவர்: சட்டத்தரணி திரு. க. பத்மநாதன். சட்டத்துறையில் பிரசித்திபெற்றவர் - ஒரு சட்ட நிறுவனத்தை நீண்ட காலமாக நடத்தி வந்தவர். தமிழர் சட்டத்தரணிகள் சங்கத்தின் தலைவராக செயற்பட்டவர். ஒரு தமிழ் உணர்வாளர்.

செயலாளர்: சட்டத்தரணி செ. சிறிஸ்கந்தராசா அவர்கள். ஆங்கிலத்திலும், தமிழிலும் வல்லுநரான ஒரு தமிழ் அறிஞர். இலங்கையில் சட்டத் திணைக்களத்தில் பணியாற்றிப் பல சட்ட நூல்களைத் தமிழில் மொழிபெயர்த்தவர். இலண்டன் வந்து சட்டத்துறையில் ஈடுபட்டு வந்தார். இவர் வழமையாக எந்த அமைப்பிலும் பதவி வகிக்க விரும்புவதில்லை. இந்த நிலையத்தின் செயலாளர் பதவியை ஏற்றது தமிழர் தகவல் திரட்டைச் செய்ய வேண்டும் என்ற ஆர்வத்தால் அன்றி வேறில்லை. அந்த ஆர்வத்தை மழுங்கடித்துவிட்டார் கலாநிதி. குணசிங்கம் அவர்கள் என்பதை நினக்கும்போது இன்றும் வேதனையாக உள்ளது.

துணைச் செயலாளர்: திரு. எஸ். பாலசுந்தரம் அவர்கள். இவர் இலங்கையில் நிறைவேற்று நிர்வாகப் பணியாளராகவும், நெடுங்கேணி உதவி

அரசாங்க அதிபராகவும் பணியாற்றியவர். இந்தநாட்டுக்கு வந்து மகரசிங்கம் ஐயாவின் தமிழ் நடவடிக்கைக் குழுவிலும் (Tamil Action Committee), மற்றும் அரசியல் பணிகளிலும் ஈடுபாடு கொண்டு உழைத்தவர்.

பொருளாளர்: திரு. வ. இராமநாதன் அவர்கள். பிரித்தானிய சைவ முன்னேற்றச் சங்கத்தின் ஸ்தாபகர்களில் ஒருவர். கடந்த 35 வருடங்கள் அச்சங்கத்தை வளர்ப்பதில் தீவிரமாக உழைத்து வருபவர். சமயப் பணியோடு சமூகப் பணியிலும் அக்கறை கொண்டவர்.

1991 இல் பிரித்தானியாவில் உலக சமாதான மையத்தை நாம் ஸ்தாபித்தபோது அதற்கு முழு ஆதரவு நல்கியவர். அந்த உறவால் - தமிழர் தகவல் திரட்டுக்கான இந்நிலையத்தில் பொருளாளர் பதவியை ஏற்று மிகத்தீவிரமாக இப்பணியில் ஈடுபட்டவர். நிலையத்தின் நிதிக்காகக் கடுமையாக உழைத்தவர்.

துணைப் பொருளாளர்: திரு.கே. தேவசபை அவர்கள். கே.பி. நாதன் அன்ட் கம்பனி சட்டத்தரணி நிறுவனத்தில் தமிழ் அகதிகள் பணிகளில் ஈடுபட்டு வந்தவர். 'தமிழர் தகவல் திரட்டு' மிகவும் அவசியம் என்பதை உணர்ந்தவர்.

உறுப்பினர்: சட்டத்தரணி கே. செல்வநாயகம் அவர்கள் ஒரு சட்ட நிறுவனத்தை நிருவகித்து வருபவர் இலங்கையில் அவர்கள் எழுது வினைஞர் சங்கத்தில் ஈடுபாடு கொண்டு தமிழ் வெளியீடு சிலவற்றை வெளியிட்டவர். அரசியலில் ஈடுபாடு கொண்டவர்.

உறுப்பினர்: திரு. கே. குணரத்தினம் அவர்கள் ஆசிரியராகப் பெயர் பெற்றவர். இலண்டன் சமய சமூகப் பணிகளில் ஈடுபட்டு வந்தவர். ஓய்வு பெற்ற நிலையில் எமது பணிக்கு ஒரு ஆலோசகராகவும் செயற்பட்டவர். கலாநிதி குணசிங்கத்துடன் நெருக்கமாகப் பழகியவர். அன்னார் மறைந்து ஏழு வருடங்களாகிவிட்டன.

உறுப்பினர்: திரு. ரி. தியாகராஜா அவர்கள் ரில்கோ எஸ்ரேட் என்ற ஏஜன்ட் நிறுவனத்தின் உரிமையாளர். கடும் உழைப்பால் அந் நிறுவனத்தைக் கட்டியெழுப்பியவர். கிழக்கு இலண்டனில் பிரசித்தி பெற்ற வீடுவழங்கும் நிறுவனத்தை நிருவகித்து வந்தவர். நாட்டுப்பற்று மிக்க இவர் தனது பெரும் முதலீட்டை முள்ளிவாய்க்கால் யுத்த முடிவுக்குப் பின்னர் யாழ்மண்ணில் முதலீடு செய்து முதற் தரமான

சுற்றுலா விடுதியை வெற்றிகரமாக நடத்தி வருபவர். எந்த அமைப்பிலும் ஈடுபட விரும்பாத இவர்தமிழர் தகவல் திரட்டு ஒன்று அவசியம் என்பதை உணர்ந்து ஆதரவு நல்க முன்வந்தவர்.

உறுப்பினர்: திரு. ரி. விவேகானந்தராஜா அவர்கள் ஒரு கணக்காளர். இலங்கையில் மாநகரசபை ஒன்றில் கணக்காளராகப் பணியாற்றி வந்தவர். இலண்டனிலும் அறக்கட்டளை நிறுவனம் ஒன்றில் கணக்காளராகப் பணியாற்றிவந்தவர். எந்த அமைப்பிலும் பதவி ஏற்க விரும்பாத இவர், 'தமிழர் தகவல் திரட்டு' வெளிவரவேண்டும் என்பதற்காக ஈடுபட்டு உழைத்தவர்.

உலக சமாதான மன்றம்

உலக சமாதான மன்றம் 1951 இல் இலங்கையிலுள்ள பிரதம வர்த்தகரும் சமூக சேவையாளருமாகிய திரு. நியோ நவரத்தினம் அவர்களால் உருவாக்கப்பட்டது. இலங்கை வாழ் மக்களிடையே சமாதான வாழ்வை ஏற்படுத்துவதற்காகவும், வல்லரசு நாடுகளுடன் நல்லுறவை வளர்ப்பதற்காகவும் இம்மன்றம் உருவாக்கப்பட்டது. சிலகாலம் சிறப்புடன் இயங்கி இம்மன்றம் பல வருடங்களாகச் செயலற்றிருந்தது.

1983 இனக்கலவரத்தைத் தொடர்ந்து இதன் ஸ்தாபகர் திரு. நவரத்தினம் அவர்களும் அவரது குடும்பத்தினரும் இடம்பெயர்ந்து சென்னை ஆழ்வார்ப்பேட்டையில் வாழ்ந்து வந்தனர். இனக்கலவரத்தின் பின் உலகசமாதான மன்றத்தைப் புனரமைப்புச் செய்து தமிழர் பிரச்சினையை உலக நாடுகளுக்கு எடுத்துக் கூறலாம் என்ற நோக்கத்துடன் இந்தியாவில் திரு. நவரத்தினம் அவர்கள் முயற்சி மேற்கொண்டார்கள்.

இனக்கலவரத்தினால் பாதிக்கப்பட்ட நானும் எனது குடும்பமும் யாழ்ப்பாணம் சென்று வாழ்ந்தோம். 1985 ஆம் ஆண்டு செப்டம்பர் மாதம் 2 ஆம் திகதி எனது உயிருக்கு ஓர் ஆயுதக் குழுவினால் ஏற்பட்ட ஆபத்தினால் நானும் இந்தியா சென்று பாதுகாப்பாக வாழவேண்டிய நிலை ஏற்பட்டது. சென்னையில் சென்று வாழ்ந்து வந்த காலத்தில் திரு. இராஜ அரியரத்தினம் அவர்களின் தொடர்பு ஏற்பட்டது. இவர்

ஒரு சிறந்த இலக்கிய எழுத்தாளன். 'ஈழகேசரி' பின்னர் 'ஈழநாடு' ஞாயிறு வெளியீடு ஆசிரியராகவும், பின்னர் 'சிந்தாமணி' வார இதழின் ஆசிரியராகவும் பணியாற்றியவர்.

திரு. நவரத்தினம், அவரது நெருங்கிய நண்பராக இருந்தபடியால் இம்மன்றத்தைப் புனரமைப்புச் செய்வதற்கான கூட்டத்திற்கு இவரையும் அழைத்திருந்தார். அக்கூட்டத்திற்கு என்னையும் உடன் அழைத்திருந்தார். நான் தொழிற்சங்கத்திலும், சமய நிறுவனங்களிலும் பணியாற்றியதைத் தெரிவித்து என்னை திரு. நவரத்தினம் அவர்களுக்கு அறிமுகம் செய்து வைத்தார். உலக சமாதான மன்றத்தை புனரமைப்புச் செய்து இயங்க வைப்பதற்கு இந்தியாவிலுள்ள பல புத்திஜீவிகளை அழைத்து மிகக் காத்திரமான ஒரு செயற்குழு அமைக்கப்பட்டது. என்னை அதன் செயலாளராகத் தெரிவு செய்தார்கள். செயற்குழுவில் தெரிவு செய்யப்பட்டவர்கள் பண்பலத்தோடு சகல வசதிகளும் கொண்டவர்கள். நான் ஒரு அகதியாக அங்கு வாழ்ந்து வந்தவன். எனது தொழிற்சங்க அனுபவமும், ஆற்றலும்தான் என்னை அம்மன்றத்தின் செயலாளராக தெரிவு செய்வதற்கான தகுதியாக இருந்தது.

திரு. நவரத்தினம் அவர்கள் மிகச் சுறுசுறுப்பானவர், ஒரு செயல் வீரன், வர்த்தகத்தில் கொடி கட்டிப் பறந்தவர். அவருடைய ஒரு மகள் அமெரிக்காவில் ஒரு டாக்டரைத் திருமணம் செய்து வாழ்ந்துவருகிறார். திரு. நவரத்தினம் இம்மன்றத்தின் தலைவராகத் தெரிவு செய்யப்பட்டார். ஒழுங்காக செயற்கூட்டங்கள் நடைபெற்றன. மன்றத்திற்கான சட்ட திட்டங்கள் வகுக்கப்பட்டு அவற்றிக்கமையச் செயற்பட்டு வந்தன. இம்மன்றத்தின் உயர்நீதிமன்ற நீதியரசர் எஸ். மோகன் அவர்கள் துணைத்தலைவராக இணைத்துக்கொள்ளப்பட்டார். அவரது வருகையால் இம்மன்றத்தின் மதிப்பு உயர்வடைந்தது.

1986 இல் அகில உலக சமாதான மாநாடு டென்மார்க் நகரத்தில் நடைபெற்றது. அது பற்றிய தகவல்களைப் பெற்றுக்கொண்ட தலைவர் திரு. நவரத்தினம், இம்மாநாட்டுக்கு உலக சமாதான மன்றத்தின் சார்பில் பேராளர் குழுவை அனுப்பி வைப்பது என்று தீர்மானித்தார். திரு. நவரத்தினம் அவர்கள் நோயுற்ற நிலையில் இருந்தபடியால் நீதியரசர் எஸ். மோகன் தலைமையில் ஒரு பேராளர் குழுவை அனுப்புவது என முடிவெடுக்கப்பட்டது. இலங்கையில் தமிழர்களுக்கு எதிராக

இலங்கை அரசு எடுத்துவரும் இனப் பாகுபாட்டு நடவடிக்கைகளையும் மனித உரிமை மீறல்களையும் எடுத்துக் கூறுவதற்குப் பொருத்தமான சர்வதேச அரங்காக இம் மாநாட்டைக் கருதினோம்.

இந்தப் பேராளர் குழுவில் எனது பெயரும் சேர்த்துக் கொள்ளப் பட்டது. இதை ஒரு நல்ல சந்தர்ப்பமாகக் கருதினேன். ஆனால் எனக்கு இன்னுமொரு சிக்கல் இருந்தது. இந்தியாவில் ஒரு அகதியாகத் தஞ்சம் புகுந்திருந்த எனக்கு டென்மார்க் போவதற்கு விசா பெறுவதில் ஒரு சிக்கல். இந்தப் பிரச்சினையை நீதிபதி மோகன் மிகச் சாதாரியமாக அணுகினார். ஒரு சமாதான மேம்பாட்டுக்கு எவரும் செல்வதற்கான மனித உரிமை உண்டு என்ற அடிப்படையில் நிலைமைகளை டென் மார்க் தூதரகத்திற்கு எடுத்துக் கூறியதன் பயனாக பிற பேராளர்களுக்கு வழங்கப்பட்ட விசாவுடன் எனக்கும் விசா கிடைத்துவிட்டது. இதை ஒரு வரப்பிரசாதமாகக் கருதினேன்.

விசாப் பிரச்சினை முடிந்ததும் மற்றுமோர் பிரச்சினை எழுந்தது. பிரயாணத்திற்கான பயணச்சீட்டுக்கு வேண்டிய நிதி என்னிடம் அவ் வேளை இருக்கவில்லை. இதை எப்படித் தேடிக்கொள்வது என்பதில் எனக்குள் ஒரு போராட்டம். இனக்கலவரத்தால் எல்லாவற்றையும் இழந்து எனது தொழிலையும் இழந்து உயிர்ப்பாதுகாப்பிற்காக இந்தியாவில் தஞ்சம் புகுந்திருந்த எனது நிதிநிலை எப்படியிருக்கும் என்பது கூறவேண்டியது இல்லை. ஆனால் எப்படியேனும் இந்த உலக சமாதான மாநாட்டுக்கு செல்லவேண்டும்; எமது பிரச்சனைகளை எடுத்துக் கூறவேண்டும் என்பதில் மிக உறுதியாக இருந்தேன்.

எனது நம்பிக்கை வீண்போகவில்லை. மறவன்புலவு திரு. க. சச்சிதானந்தம் எனது நெடுங்கால நண்பர். ஐக்கிய நாடுகள் சபையில் ஒரு ஆலோசகராகப் பணியாற்றியவர். சென்னையில் 'காந்தளகம்' என்னும் நூல் வெளியீட்டு நிறுவனத்தை நடத்திவந்தவர். நாட்டுப்பற்று, மொழிப்பற்று, சமயப்பற்று மிக்கவர். அவரிடம் எனது நிலைமையை எடுத்துக் கூறினேன். நல்ல உள்ளம் கொண்ட அவர் இந்த மகாநாட்டின் முக்கியத்துவத்தை உணர்ந்தார். எனது பயணச்சீட்டுக்கான நிதி உதவியை வழங்கினார்; வாழ்த்தினார். எனது மனஉறுதி வென்றது.

அடுத்து மாநாட்டுக்கு செல்வதற்கு முன் எனது பேச்சைத் தயாரிக்க வேண்டியிருந்தது. உலகத்திலுள்ள பல அறிஞர்கள் கூடும் இம்

மாநாட்டில் ஆற்றும் உரை கருத்து மிக்கதாக இருக்கவேண்டும். எமது இனப்பிரச்சனையை சர்வதேச சமூகத்திற்கு கூறுவதாக இருக்க வேண்டும். இந்த மாநாட்டில் 'Peace and Liberation' என்ற கருப்பொருளில் உரையாற்றுவது பொருத்தமென தமிழர் விடுதலைக் கூட்டணித் தலைவர் திரு.மு. சிவசிதம்பரம் ஆலோசனை வழங்கினார். இனக் கலவரத்தின் பின் தமிழ்த் தலைவர்களும் அவர்களுடைய ஆலோசனையும் எனது பேச்சைத் தயாரிப்பதற்குப் பயன்பட்டது. தலைவர் திரு. மு. சிவசிதம்பரம் ஐயா அவர்களின் உதவியுடன் ஆங்கிலத்தில் தயாரிக்கப்பட்ட உரையுடன் நீதிபதி மோகன் அவர்களின் தலைமையில் பதினைந்து பேர் கொண்ட பேராளர் குழு டென்மார்க்குக்குப் புறப்பட்டது. சென்னை சர்வதேச விமான நிலையத்திலிருந்து புறப்பட்ட விமானம் டென்மார்க் கொப்பன்ஹேகன் விமான நிலையத்தைச் சென்று அடைந்தது.

மகாநாட்டு ஏற்பாட்டாளர்கள் எம்மை வரவேற்க விமான நிலையத்திற்கு வந்திருந்தார்கள். இப்பேராளர் குழுவிற்கு நீதிபதி மோகன் தலைமை தாங்கியதால் எமது பேராளர் குழுவிற்கு அதி கௌரவம் கிடைத்தது. அங்கு நல்ல இடத்தில் ஒரு வீட்டில் தங்க வைத்தார்கள். மகாநாட்டு ஆரம்ப நிகழ்ச்சிகளில் பங்கு பற்றினோம். நிகழ்ச்சி நிரலில் அட்டவணையிடப்பட்டபடி எனது பேச்சுக்கான சந்தர்ப்பம் 2 ஆம் நாள் மாலை என அறியக்கூடியதாக இருந்தது. எனது பேச்சை ஆற்றி விடவேண்டும் என்பதிலேயே கண்ணும் கருத்துமாக இருந்தேன்.

அடுத்தநாள் உரிய நேரம் வந்தது. நான் தயாரித்திருந்த எனது உரையை Peace and Liberation என்ற தலைப்பில் ஆங்கிலத்தில் மிக அவதானமாக நிகழ்த்தியிருந்தேன். அந்த உரை கீழே தரப்படுகிறது. இலங்கை அரசின் சார்பில் அமைச்சர் இராஜபத்திரன தலைமையில் ஒரு குழு பங்குபற்றியிருந்தது. நான் அந்த உரையை வாசித்தவுடன் அமைச்சர் இராஜபத்திரன எனது உரையில் குறிப்பிடப்பட்ட தமிழ் மக்களுக்கு இழைப்பட்டுவரும் பல்வேறு குற்றச்சாட்டுகளை மறுதலித்து ஆட்சேபம் தெரிவித்திருந்தார்.

அந்த மாநாட்டுக்கு நாம் எதிர்பாராத நிலையில் பிரித்தானிய நாட்டிலிருந்து வருகை தந்திருந்த சட்டத்தரணியும் ஓய்வுபெற்ற நீதிபதியும் ஆகிய திரு. கிருஷ்ணா வைகுந்தவாசன் அவர்கள் திடீரென

எழும்பி எனது உரையில் குறிப்பிட்ட விடயங்களை நியாயப்படுத்திக் கருத்துரைகளை வெளியிட்டு உலக நாடுகளின் கவனத்தை எனக்குச் சாதகமாகத் திருப்பினார். துணிவுடன் சட்ட வலுவின் கருத்தைக் கூறக்கூடியவர் அந்த நேரத்தில் அங்கு வருகை தந்திருந்தது எமது உரைக்கு வலுவூட்டியதாக அமைந்திருந்தது. திரு. கிருஷ்ணா வைகுந்த வாசன் அவர்கள்தான் மிகத் துணிவுடன் ஐக்கிய நாடுகள் சபைக்குள் நுழைந்து 'தமிழீழம்' என்ற கோஷத்தை எழுப்பி உலக நாடுகளை அதிர்ச்சிக்குள்ளாக்கியவர். இந்த மாநாட்டுக்கு மிகச் சிரமத்தின் மத்தியில் டென்மார்க் வந்து ஆற்றிய உரை அன்றைய காலகட்டத்தில் பயனுள்ளதாக அமைந்ததையிட்டு மனநிறைவு கொண்டேன். மாநாட்டில் வெளிநாட்டுப் பிரதிநிதிகளைச் சந்தித்து இலங்கையில் தமிழர்களுக்கு ஏற்பட்டுள்ள நிலைமைகளை விளக்கிக் கூறினோம்.

இம்மாநாடு 1986 அக்டோபர் 15 முதல் 19 வரையும் பல்வேறு பிரிவுகளாக மிகச்சிறப்பாக நடைபெற்றது. மாநாடு நிறைவுற்ற மறுநாள் சென்னை திரும்பினோம். உலக சமாதான மன்றத்தின் தலைவர் திரு. ஏ. நவரத்தினம் அவர்கள் சுகவீனம் காரணமாக வருகை தரமுடியவில்லை. தனது அனுபவத்தையும் கருத்தையும் சிறுகுறிப்பாக தயாரித்து ஒரு பிரசுரமாகத் தந்திருந்தார். அதை அங்கு விநியோகித்தோம். அவரது கருத்துக்கள்:

**Experiences, Perspectives and Ideas of
Mr. A. Navaratnam, President of World Peace Organisation.**

THE SUBSTANCE OF THE SPEECH IN 1950 & 1986 TO PROMOTE WORLD PEACE

Strengthens U.N.O. to pave the way to unify all nations and to promote one world to bring peace and prosperity.

Harness all resources of the world to develop better economic conditions under one organisation which could benefit all people.

Eliminate all forms of racial discrimination.

Eliminate fear from war with nuclear destructive weapons which are capable of annihilating the entire civilized world which we love and live.

Every individual should have his/her fundamental birth right for his/

her free movement and to live in any part of the world as a world citizen.

HOW TO ACHIEVE WORLD PEACE FOR MANKIND FROM INTENSIVE DESTRUCTIVE POWER FORCES?

As long as differences of opinion and thought exists in the divided world, peace cannot be achieved, but only through the unified world, peace can be achieved.

The aims of the world Congress and our World peace organisation are similar in view.

The intellectuals of all countries should move to establish an area as an international Peace Zone in their respective countries, where internationals can gather together to contribute towards promoting inter-relations and understand the value of human life. Whoever it may be, wherever they live, they are one among us, is the truth which could bring in dignity and liberty.

With the assistance of U.N.O. by establishing the peace zones in all countries, the peace zones will assist the U.N.O. to achieve the aims and objectives, for which the U.N.O. was established. The international intellectuals should work out a programme to develop underdeveloped countries, developing countries, with the help of developed countries. And these peace zone organisations can be guided by the U.N.O. providing with statistics and find the ways and means to develop the countries.

Underdeveloped countries, developing countries and developed countries need different approach to fulfil our aims and objects.

நாம் சென்னை திரும்பியதும் உலகசமாதான மன்றத்தின் செயற்குழுவைக் கூட்டி மாநாடு பற்றிய விபரங்களை விளக்கினோம். சென்னையிலும் இதுபோன்ற ஒரு மாநாட்டை நடத்தலாம் என்ற கருத்துக்கள் பரிமாறப்பட்டன. உலக சமாதான மன்றத்தின் ஊடாக தமிழர் பிரச்சனைக்கு ஒரு நல்ல தீர்வு எட்டப்படவேண்டும் என்ற சிந்தனை கொண்ட திரு. நவரத்தினம் அமெரிக்காவில் ஒரு கிளையை இயங்கவைத்தார். எமது பிரச்சினை தொடர்பாக 1987 இல் அவுஸ்திரேலியப் பிரதமரைச் சந்தித்து உரையாடுவதற்காகப் பிரயாணத்தை மேற்கொண்டிருந்தார். அவர் எற்கனவே சகயீனமுற்ற நிலையிலும்,

அதைப்பொருட்படுத்தாது அவுஸ்திரேலியப் பிரயாணத்தை மேற்கொண்டிருந்தார். அவுஸ்திரேலியா சென்றதும் அவர் சுகயீனத்தால் பாதிக்கப்பட்டார். வைத்தியசாலையில் அனுமதிக்கப்பட்டார். சில தினங்களில் இறைபதம் அடைந்தார் என்ற செய்தி சென்னைக்குக் கிடைத்தது. ஈழத்தமிழர்களின் பிரச்சினைகளின் நல்லெண்ணத் தூது சென்றவர், அதை நிறைவு செய்வதற்குமுன் காலன் அவர் உயிரைக் கவர்ந்துவிட்டான்.

உலக சமாதான மன்றம் சென்னையில் ஏற்பாடுசெய்த அமரர் நவரத்தினத்திற்கான அஞ்சலிக்கூட்டம் துணைத் தலைவர் எஸ். மோகன் தலைமையில் நடந்தேறியது. அவர் தலைமையில் இயங்கிய உலக சமாதான மன்றம் சென்னையில் பல் இன மக்கள் ஐக்கியத்துடன் சமாதான வாழ்வு வாழலாம் ஒரு மாதிரிக் கிராமத்தை உருவாக்க திட்டமிடப்பட்டது. அது அமரர் நவரத்தினத்தின் திட்டம். அவர் நினைவாக முன்னெடுக்க முயன்றோம்.

இந்தக் கட்டத்தில் 1987இல் இலங்கைத் தமிழர் பிரச்சினை தொடர்பாக இலங்கை - இந்திய சமாதான உடன்படிக்கை ஒன்று ஏற்பட்டது. அதைத் தொடர்ந்து நான் இலங்கை திரும்பினேன். அதனால் உலக சமாதான மன்றத்தின் செயற்பாடுகளை என்னால் தொடர முடியவில்லை. எனினும், நான் இலங்கையிலிருந்த வேளையில் இயக்கங்களுக்கெல்லாம் சமாதானம் பற்றிய தெளிவை ஏற்படுத்த நான் மேற்கொண்ட முயற்சிகள் பலனளிக்கவில்லை. இலங்கையில் நானும் அரசியல் பாதிப்பிற்குட்பட்டேன்.

நான் 1990 யூன் மாதத்தில் லண்டன் வந்தேன். அதன்பின் சந்திரிக்கா ஆட்சிக்காலத்தில் மூன்றாவது ஈழப்போர் ஆரம்பமாகியது. அதனால் மக்கள் பல இடர்பாடுகளுக்கு உட்படுத்தப்பட்டனர். இந்தக் கொடுமைகளுக்கெதிராக லண்டன் முருகன் ஆலயத்தில் ஒரு பிரார்த்தனை உண்ணாவிரதப் போராட்டம் நடத்த வேண்டும் என்று சமூகத்தொண்டர் திரு. முருகானந்தம் அவர்கள் கேட்டிருந்தார்கள். உலக சமாதான மன்றம் செயலற்றிருந்தாலும் நான் அதன்செயலாளராக இருந்தபடியால், அதற்கு உயிரூட்டும் நோக்கத்துடன், அந்தப் பிரார்த்தனையையும் உண்ணாவிரதத்தையும் உலக சமாதான மன்றத்தின் ஆதரவில் நடத்துவது என்று தீர்மானிக்கப்பட்டது.

ஆலயத்தில் அனுமதி பெறுவதற்குச் சட்டத்தரணி சிதம்பரப்பிள்ளை, சைவ முன்னேற்றச் சங்கப் பொதுச்செயலாளர் திரு. ஆனந்த தியாகராஜா, ஆலய அறங்காவலர் திரு. சம்பந்தகுமார், திருமதி சிவயோகம் ஆகியோர் உதவி செய்தனர். அவர்களின் உதவியினால் பிரார்த்தனையும், உண்ணாவிரதமும் சிறப்பாக நடைபெற்றன. இந்நிகழ்வு 1990 யூன் மாதம் நடைபெற்றது. முருகப்பெருமானின் ஆசியுடன் உலக சமாதான மன்றம் பிரித்தானியா நாட்டில் கால்பதித்துக்கொண்டது.

இந்நிகழ்வு வெற்றிகரமாக நடைபெற்றதால், உலகசமாதான மன்றத்தைச் சட்டரீதியாக இயங்கவைப்பதற்குப் பல சமூகத்தவரின் ஆதரவும் கிடைத்தது. சட்டத்தரணியும் மனித உரிமைகளுக்காகக் குரல் கொடுப்பவருமாகிய திரு. சிதம்பரப்பிள்ளை முழுமையான ஆதரவு தர முன்வந்தார். ஒரு பொதுசன மன்றம் மூலம் தமிழர் பிரச்சினைகளைச் சர்வதேச மயப்படுத்தலாம் என்ற நம்பிக்கையும் ஏற்பட்டது.

இதற்கான சட்டதிட்டத்துடன், இவ்வமைப்பின் தலைவராக இந்தியாவில் இருந்த நீதிபதி எஸ். மோகன் அவர்களின் அனுமதியுடன் உலகசமாதான மன்றம் பிரித்தானியா நாட்டில் ஸ்தாபிக்கப்பட்டது. 1999 இல் ஆரம்பிக்கப்பட்டு 2002 ஆம் ஆண்டுவரையும் இம்மன்றம் மிகத் துரிதமாகச் செயற்பட்டது. இம்மன்றத்தின் ஆரம்ப காலத்திலிருந்து சட்டத்தரணி திரு. கு. சிதம்பரப்பிள்ளை, செல்வி இ. பாக்கியம்மாள், கவிஞர் நாகேந்திரம், டாக்டர் சிறியாமாப்பிஜ், திருமதி. மன்ஜித் லோட்டா ஆகியோர் தீவிரமாக ஆதரவளித்து வந்தனர். இம்மன்றத்தில் தமிழர்கள் மட்டுமன்றி, ஏனைய சமூகத்தினரும் உறுப்பினர்களாகச் சேர்த்துக் கொள்ளப்பட்டனர். இம்மன்றத்தின் ஊடாக ஆண்டுதோறும் சர்வதேச மனித உரிமைத் தினத்தையொட்டி மனித உரிமை தினம் பரந்த அடிப்படையிற் கொண்டாடப்பட்டு வந்தது. ஒவ்வொரு மனித உரிமை மாநாட்டிலும் இலங்கைத் தமிழர் பிரச்சினைக்கு முக்கியத்துவம் கொடுக்கப்பட்டதோடு, இலங்கை அரசின் மனித உரிமை மீறல்கள் தொடர்பாக தீர்மானங்கள் நிறைவேற்றப்பட்டும் ஐக்கிய நாடுகள் சபைக்கும், ஏனைய சர்வதேச மனித உரிமை அமைப்புகளுக்கும் அனுப்பப்பட்டு வந்தன. எவ்வாறெல்லாம் இலங்கை அரசிற்கு அழுத்தம் கொடுக்க முடியுமோ அவ்வாறெல்லாம் அழுத்தம் கொடுத்து வந்தோம்.

நான் ஒரு தமிழனாகப் பிறந்ததினால் இலங்கையில் சிங்கள அரசு மேற்கொள்ளும் இனவாத நடவடிக்கைகளையும், மனித உரிமை மீறல்களையும் சர்வதேச சமூகத்திற்கு எடுத்துக் கூறுவதற்கு ஒரு பொருத்தமான அமைப்பு உலக சமாதான மன்றம் என்பதை உணர்ந்தேன். அதுவும் ஓர் இலங்கைத் தமிழனால் 1951இல் உருவாக்கப்பட்ட அமைப்பு பலநாடுகளைத் தாண்டி பிரித்தானிய நாட்டில் ஒரு பதிவு செய்யப்பட்ட அமைப்பாகவும் பல்வேறு சமூகத்தைச் சேர்ந்தவர்களை உறுப்பினர்களாகவும் கொண்ட அமைப்பாகக் கட்டியெழுப்பப்பட்டது.

ஆசி வழங்கிய கயிலை நாகநாதசிவம் குருக்கள்

சுடரொளி வெளியீட்டுக்கழகத்தினால் வெளியிடப்படும் எனது நூல்களின் வெளியீட்டு விழாவிற்கு வருகை தந்து வாழ்த்தும் ஆசியும் வழங்கும் இலண்டன் முருகன் பிரதம குருக்களான கயிலை நாகநாதசிவம் குருக்கள் அவர்கள், எனது எழுத்துக்கும் இலக்கிய வளர்ச்சிக்கும் உற்சாகமூட்டிய சிவாச்சாரியார். சுடரொளி வெளியீட்டுக் கழகத்தின் ஆதரவில் 1996 இல் ஈஸ்ந் இலண்டன் பிராசர் பாடசாலை மண்டபத்தில் 'அகதிகள் சோக வரலாறு' எனது நூல் வெளியீட்டு விழா நடைபெற்றது.

இவ்வெளியீட்டு விழாவிற்கு சிவத்திரு கயிலைநாகநாதசிவம் குருக்கள் வருகைதந்து வாழ்த்துரை வழங்கினார்கள். இலண்டனில் முதன் முதலாக நடைபெற்ற எனது நூல் வெளியீட்டு விழா இதுவாகும். எனது குடும்பத்தவர்கள் எவரும் இங்கு இல்லாத நிலையில் மக்கள் அளித்த ஆதரவு எனக்கு மனநிறைவைத்தந்தது. இவ்விழாவில் சிவத்திரு. கயிலைநாகநாதசிவம் குருக்கள் அவர்கள் வழங்கிய வாழ்த்தும் எனக்கு மேலும் உற்சாகத்தை ஏற்படுத்தியது.

தமிழ், சமஸ்கிருத மொழிகளில் பாண்டித்தியம் பெற்ற வேத சிவாகமங்களைக் கசடறக் கற்ற சிவாச்சாரியாராக விளங்குபவராகையிலைநாகநாதசிவம் குருக்கள் அவர்கள். இவர் தமிழகத்தில் தஞ்சாவூர் மயிலாடுதுறை மணல் மேட்டைப் பிறப்பிடமாகக் கொண்டவர். 1956 ஆம் ஆண்டு ஏப்ரல் 14 ஆம் திகதி சிவபூர் சுந்தரேஸ்வரக் குருக்கள் இராமநாதக் குருக்கள், திருமதி பர்வதவர்த்தினி தம்பதிக்கு தலைப் புதல்வனாக உதித்தவர். 1983 இல் கெளரி மனோகரி அம்மாளைத் திருமணம் செய்து மூன்று பிள்ளைகளுக்கு தந்தையானார்.

இவரது இல்லற வாழ்க்கையை இன்பகரமாக நடத்தி வந்த இல்லத்தரசி கௌரி மனோகரி அம்மையார் 2000ஆம் ஆண்டு இறைவனடி சேர்ந்தார். இந்தச் சோகத்தையும் சகித்துக்கொண்டவர். 1987ஆம் ஆண்டு தொடக்கம் இலண்டன் ஸ்ரீமுருகன் ஆலயத்தின் பிரதம குருவாகி திருத்தலத்தின் நிகழ்வுகளைச் சிறப்புடன் நடத்தி வருகிறார். குருக்கள் அவர்களது அகவை 50க்கு சுடரொளி வெளியீட்டுக் கழகம் வழங்கிய வாழ்த்து.

**குரு குலத்தின் ஒளிவிளக்கு சிவஸ்ரீ நாகநாதசிவம் குருக்கள்
அகவை 50ல் சைவசமய வளர்ச்சிக்கு
உறுதுணையாகவிருக்கும் சமய அறிஞர்**

குருகுலத்திற்கு முன்னோடியாக வாழ்ந்து அந்தணர்க்கான அறவழி நின்று சிவபூசைகள் மூலம் திருத்தலத்தை புனித புண்ணிய பூமியாகத் துவங்க வைக்கும் முருக அருள் நிறைந்தவர் குருக்கள் அவர்கள்.

சைவாகம விதிகளையும் சமயக் கிரிகைகளையும் ஆசறக் கற்றவர். சைவசித்தாந்த தத்துவங்களை நன்கு தெரிந்தவர். அனுபவம் மிக்க வராக விளங்குபவர் குருக்கள் அவர்கள்.

ஓர் ஆலயம் வளர்ச்சி பெறுவதற்கு அவ்வாலயத்தில் பணியாற்றும் பூசகர்களின் போதனைகளும் இன்றியமையாதவை. ஆலய நிகழ்வுகளின் தத்துவங்களை அடியார்கள் புரியும் வண்ணம் தமிழில் சிறப்புடன் எடுத்துரைக்கும் ஆற்றல் மிக்கவர் பிரதம குரு அவர்கள்.

இலண்டன் ஸ்ரீ முருகன் ஆலயத்தில் 15 வருடங்களுக்கு மேலாகப் பிரதமகுருவாகப் பணியாற்றிவரும் குருக்கள் அவர்களை அணுகி ஆறுதலும் அமைதியும் பெற்ற முருகன் அடியார்கள் பலர்.

'அந்தணர் என்போர் அறவோர்' என்ற பண்பாட்டைப் பேணி வருபவர். தமிழ்ப் புத்தாண்டு பிறந்துவிட்டால் எல்லோரும் புதுப் பொலிவு பெற்றுச் சிறப்புடன் வாழவேண்டுமென்ற சிந்தனை கொண்ட குருக்கள் அவர்கள் அந்நன்னாளில் எல்லோருக்கும் கைவிடேசம் வழங்கி வாழ்த்துக்கூறுவது அவரது பண்பு.

ஈழத்தமிழர்களின் துயர் துடைக்கப் பல பிரார்த்தனைகள் நடத்தியவர். மக்கள் நல்வழியில் அக்கறைகொண்ட ஒருவர். சமய நெறிநின்று அவர்களுக்கு நல்லுபதேசம் செய்யும் அன்புள்ளம் கொண்டவர்.

சுடரொளி வெளியீட்டுக்கழகத்தின் நூல் வெளியீட்டு விழாக்கள் எல்லாவற்றிற்கும் வருகை தந்து வாழ்த்துரை பகர்ந்து கழக உயர்வுக்கு

ஆசீர்வதிப்பவர். முருகனடியார்களின் உள்ளம் கவர்ந்தவராக விளங்கும் கயிலைநாகநாதசிவம் குருக்கள் அவர்களின் தெய்வீகப் பணி தொடர முருகன் திருவருள் பாலிப்பாராக.

09-04-2006

ஐ.தி. சம்பந்தன்
செயலாளர்

27-10-1990இல் சைவமுன்னேற்றச் சங்கத்தினர் 'வேதாகம ஞான சிகாமணி' என்ற பட்டத்தை வழங்கிக் குருக்கள் அவர்களைக் கௌரவித்தனர். 2005 ஆம் ஆண்டில் பிரித்தானிய சைவத்திருக்கோயில் ஒன்றியம் 'சமூக சீலர்' என்ற பட்டம் வழங்கிக் கௌரவித்தது.

இன்று இலண்டன் மாநகரில் வேதாகமங்களை நன்கு கற்றவரும் சைவசித்தாந்தத்தில் தெளிவு பெற்றவரும் தமிழ் அறிவு மிக்கவராகவும் உள்ள குருக்கள் அவர்கள் இங்குவாழ் தமிழ் மக்களதும், இந்துக்களதும் நன்மதிப்பையும் மரியாதையையும் பெற்றவராக விளங்குகிறார். ஆலயத்தில் இவர் நடத்தி வரும் பூஜைகள், கிரியைகள் விழாக்கள் அடியார் கூட்டத்தை இறைவழிபாட்டில் ஆழ்த்தி வருவதைக் கவனிக்கக் கூடியதாகவுள்ளது.

துக்கம் துயருடன் ஆலயத்திற்குச் செல்லும் பக்தர்களின் இடர் பாடுகளை அமைதியாகவும், அன்பாகவும் கேட்டறிந்து மனக் கவலைக்கு ஆறுதல் அளிக்கும் தெய்வீக சக்தி இவரிடம் இருப்பதை அனைவரும் அறிவர். அதனால் அடியார்களின் மதிப்பைப் பெற்றவராக விளங்குகிறார். இத்தகைய தெய்வீக சக்தியுடன் இலண்டன் முருகன் ஆலயம் தெய்வீக மகிமை பெற்ற ஆலயமாக விளங்க வழிகாட்டி வருபவர்.

நான் பிரித்தானிய நாட்டில் தொடர்ந்து வெளியிட்ட 'கறுப்பு யூலை 83: குற்றச்சாட்டுக்கள்', 'சிவத்தமிழ்ச் செல்வி தங்கம்மா அப்பாக்குட்டி வாழ்வும் வளமும்' ஆகிய நூல் வெளியீட்டு விழாவில் கலந்து ஆசியுரை போன்றவற்றை வழங்கி எனது பணிக்கு இரையருள் கிடைக்க வழிவகுத்த பிரதமகுருக்கள் அவர்கட்கு வணக்கத்தைச் செலுத்திக்கொள்கிறேன்.

சைவ முன்னேற்றச் சங்கம்

பிரித்தானியாவில் கடந்த 35 வருடங்களுக்கு மேலாக இயங்கிவரும் சைவ முன்னேற்றச் சங்கம் ஒரு வலுவான சைவ நிறுவனமாகும். சமயத்தின் ஊடாகச் சமூகப் பணிகளை மேற்கொண்டு வரும் இச் சங்கம் பல்வேறு சமய நிகழ்ச்சிகளையும் தமிழ்க் கல்வியை வளர்ப்பதற்கான தமிழ்ப் பாடசாலைகளையும் நடத்தி வருகின்றது.

இச் சங்கத்தை ஸ்தாபித்தவர்களில் முக்கியமானவர்களாக இருந்து வருபவர்கள் திரு. வ.இ. இராமநாதன், திரு. ஆனந்ததியாகராசா, திரு. சிதம்பரப்பிள்ளை ஆகியோராவர். இவர்களுடன் வேறும் பலர் இருக்கின்றார்கள். ஆனால் குறிப்பிட்ட மூவரும் இன்றுவரை இங்கு ஆட்சிக்குழுவில் இருந்து வருகின்றார்கள்.

திரு. இராமநாதன் அவர்களின் பங்களிப்பு மிகக் காத்திரமானது. பொதுசனத் தொடர்புடன் சைவ முன்னேற்றச் சங்கத்தை வளர்த்து வருபவர். இளமையிலிருந்தே சமய வளர்ச்சியில் ஈடுபாடு கொண்டவர். கொழும்பிலுள்ள சைவ முன்னேற்றச் சங்கத்துடன் இணைந்திருந்த இவர், 1969 ஆம் நாள் உருவாக்கப்பட்ட ஸ்ரீலங்கை ஆறுமுகநாவலர் சபையினால் திருமதி தங்கரத்தினம் குமாரசுவாமி அவர்களும் கணவன் வழி சென்று நாவலர் நல்ல நெறி பேணி வந்தவர். திரு. முத்துக்குமார சுவாமி அவர்கள் மறைந்த பின்னர் அவர் நினைவாக நாவலர் விழாவை ஆண்டு தோறும் நடத்திவந்த பெருமைக்குரியவர். அன்னார் மறையும் வரை நாவலர் விழாவை சிறப்பாக நடாத்தி வந்தவர். நாவலர் விழாவை ஆண்டு தோறும் சிறப்பாக நடத்துவதற்கு உறுதுணையாக இருந்தவர் எனது நண்பர் திரு. இராமநாதன் அவர்கள். அவருடைய தொடர்பினாலேயே நான் சைவ முன்னேற்றச் சங்கத்தில் உறுப்பினராகி எனது ஆதரவை நல்கி வந்தேன். ஐரோப்பிய நாட்டில் கட்டுப்பாடாகவும், முறையாகவும் இயங்கி வரும் சங்கம் என்பதனாலும், வெளிநாடுகளில் சைவசமய வளர்ச்சிக்கு இச்சங்கம் அவசியம் என்பதை உணர்ந்தேன். நீண்ட காலமாக சாதாரண உறுப்பினராக இருந்த நான் 2004 இல் இருந்து ஆட்சிக்குழுவில் ஈடுபட்டு என்னாலான பங்களிப்பைச் செய்து வந்தேன்.

ஏதாவது ஒரு நல்ல பணியைச் செய்ய வேண்டும் என்று தீர்மானித்தேன். நாவலர் பெருமானின் வழிநின்ற சைவத்தையும், தமிழழையும் ஈழத்தில் வளர்த்து வந்த சிவத்தமிழ் செல்வி அவர்கள்

2009 இல் சிவபதம் அடைந்தார்கள். அவருடன் நீண்ட காலமாகத் தொடர்பு கொண்டிருந்த நான் அவர் நினைவாக ஒரு வரலாற்று நூலை வெளியிட வேண்டுமென்று கருதினேன். அந்நூலை நான் சார்ந்திருக்கும் சைவமுன்னேற்றச் சங்கத்தின் ஊடாக வெளியிட விரும்பினேன். அதற்கு ஆட்சிக் குழுவும் முழுமையான சம்மதத்தைத் தந்தது.

ஒரு வருடத்திற்கு மேலாக கடின முயற்சிகளை மேற்கொண்டு 'சிவத்தமிழ் செல்வியின் வாழ்வியல் பணிகள்' என்னும் நூல் தயாரிக் கப்பட்டது. இந்நூலை வெளியிடுவதற்கு யாழ். இந்து கனிட்ட பாடசாலை முன்னாள் அதிபர் திரு. கனகரத்தினம் குடும்பத்தினர் அனுசரணை வழங்க முன்வந்தனர். அவர் நாவலர் சைவநெறி பேணி இந்து கனிட்ட பாடசாலையை நடத்தி வந்தவர்.

நான் 1990 இல் இந் நாட்டுக்கு வந்தவுடன் நாவலர் சபையை நினைவுபடுத்தி என்னுடன் தொடர்பை ஏற்படுத்தியவர். அந்த ஆண்டில் கொண்டாடப்பட்ட நாவலர் பெருமானின் விழாவில் என்னைப் பேசுவதற்கு அழைத்ததிலிருந்து சைவ முன்னேற்றச் சங்கத்தின் தொடர்பு ஏற்பட்டது. அப்பொழுது திருமதி. தங்கரத்தினம் முத்துக்குமாரசுவாமி அவர்கள் ஆண்டுதோறும் இந்த விழாவை நடத்தி வந்தார். திரு. முத்துக்குமாரசுவாமி அவர்கள் ஒரு தமிழ் அறிஞர். நாவலர் பெருமானின் சைவநெறி பேணி வாழ்ந்து வந்தவர். 1974 இல் யாழ்ப்பாணத்தில் நடைபெற்ற தமிழ் ஆராய்ச்சி மாநாட்டில் பங்கு பற்றித் தமிழ்க் கலாசாரத்தின் பாரம்பரியம் பற்றிக் கட்டுரை சமர்ப்பித்தவர். இத்தகைய பின்புல உதவியுடன் எனது நூலை வெளியிட வாய்ப்புக் கிடைத்தது பெரும் பாக்கியமே. இச் சங்கத்திற்காக ஓர் உருப்படியான பணியை ஆற்றுகிறேன் என்பதில் மனநிறைவு.

ஒரு சைவப் பெரியாரின் நூல் வெளியீட்டு விழாவுடன் எனது 75வது பிறந்தநாள் விழாவும் இணைந்து வந்தது எனக்குக் கிடைத்த பெருமையாகக் கருதுகிறேன். சிவத்தமிழ் செல்வி தங்கம்மா அப்பாக்குட்டி அவர்களை 1975 லிருந்து, எமது ஊரான காரைநகர் திக்கரை முருகன் ஆலய கும்பாபிஷேக மலர் வெளியீட்டுடன் ஏற்பட்ட சமய இலக்கியத் தொடர்பு அன்னார் மறையும் வரை வளர்ந்து வந்தது. அதனால் ஆண்டுதோறும் எனது பிறந்த நாள் அன்று தெல்லிப்பழை துர்க்காதேவி ஆலயத்தில் விசேட பூசை நடைபெறுவது வழக்கம்.

நான் இலண்டனில் வாழ்ந்தாலும் பூசை நடைபெற்று, விபூதி பிரசாதம் அனுப்பி வைப்பார்கள். இந்தச் சமயத் தொடர்புபோலும் அம்மையாரின் நூல் வெளியீட்டு விழாவும் எனது பவளவிழாவும் ஒரு நாளில் நடைபெற்றன. நானும் சைவ முன்னேற்றச் சங்கத்தின் பணிகளுக்காக ஆற்றிய சேவையை உணர்ந்து சைவ முன்னேற்றச் சங்கம் பவளவிழாவை வெகு சிறப்பாக நடத்த ஏற்பாடுகளைச் செய்திருந்தது. தலைவர் திரு. வாமானந்தனும் ஆட்சிக்குழு உறுப்பினர்கள் எல்லோரும் வாழ்த்து மடல் வழங்கி, பொன்னாடை அணிவித்து வாழ்த்திய நிகழ்வு என் சமயப் பயணத்தில் கிடைத்த பாக்கியமாகும்.

சைவமுன்னேற்றச் சங்கம் தனக்கென ஒரு தனியான அலுவலகத்தை மனோபார்க்கில் அமைத்துச் சமயப் பணிகளோடு சமூகப் பணிகளையும் முன்னேடுத்து வருகின்றது. நாயன்மார்களின் விழாக்கள், நாவலர் பெருமான் விழா முதலான முக்கிய சமய நிகழ்வுகளை பல தவறாது கொண்டாடி வெளிநாட்டில் வாழ்ந்து வரும் எம்மவர்களிடையே சமய உணர்வையும் தமிழ்ப்பற்றையும் சைவமுன்னேற்றச் சங்கம் வளர்த்து வருகின்றது. 'கலசம்' என்ற சமய வெளியீட்டைப் பதினைந்து வருடங்களுக்கு மேலாக வெளியிட்டு வருகின்றது. ஐரோப்பிய நாட்டில் ஒழுங்காக வெளிவரும் சமயசஞ்சிகை என்ற நற்பெயரை இச் சஞ்சிகை பெற்றுள்ளது. தமிழ்ச்சிறார்களுக்குத் தமிழ்க் கல்வியைப் புகட்டுவதற்காக "நாவலர் கல்வி நிலையம்" என்ற பெயரில் ஒரு பாடசாலையைப் பல வருடங்களாக நடத்தி வருகின்றது. இந்தப் பாடசாலை வெற்றிகரமாக நடைபெறுவதற்கு முன்னின்று உழைத்து வருபவர் சங்கத்தின் ஸ்தாபகர்களில் ஒருவரான திரு. ஆனந்ததியாகர். ஆட்சிக் குழுவினர் அவருக்கு ஆதரவு நல்கி வருகின்றனர்.

சைவ முன்னேற்றச் சங்கம் மற்றுமோர் பணியைச் சிறப்பாக செய்து வருகின்றது. ஆலயங்கள் ஊடாகப் பெரியபுராணச் சொற்பொழிவுகளை நடத்தி வருகின்றது. இதுவரை நான்கு ஆலயங்களில் பெரியபுராண சொற்பொழிவுகளை சிறப்பாக நடத்தியுள்ளது. நாயன்மார்களின் தெய்வீகப் பணிகளைப் புலம்பெயர் தமிழர்கள் மறந்துவிடாது நினைவு கூருவதற்கு இச் சொற்பொழிவுகள் உதவி வருகின்றன. இச் சொற்பொழிவுகளை நிகழ்த்துபவர்களுக்குச் சான்றிதழ்கள் வழங்கி உற்சாகப்படுத்தி வருகின்றனர். இதனால் பல பேச்சாளர்கள்

ஆர்வத்துடன் முன்வந்துள்ளதைக் காணக்கூடியதாக இருந்தது. எனக்கு நாயன்மார்களைப் பற்றிப் பேசுவதற்குப் பல சந்தர்ப்பங்கள் வழங்கப் பட்டன. சான்றிதழ்களும் பெற்றுக் கொண்டேன். எனது வாழ்க்கையின் சமயப் பயணத்தில் இவை முக்கியமான ஆவணங்களாகும். இந்தச் சந்தர்ப்பத்தில் பெரியபுராணம் முழுவதும் வசன நடையில் ஒரு நூலாக வெளியிடப்பட்டதைக் குறிப்பிடுவது பொருத்தமானது.

சைவமுன்னேற்றச் சங்கத்தின் அறுபத்திமூன்று நாயன்மார் சொற்பொழிவுகளுக்கு ஆதரமாக பெரியபுராணம் '63 நாயன்மார் சரித்திரத்தை' ஓர் அன்பரின் அனுசரணையுடன், சங்கத்தின் வாழ்த்துடன் அச்சிட்டு வெளியிடுவதற்கான ஏற்பாட்டைச் செய்து, அந்நூல் சங்கப்பணிமனையில் வெளியிடப்பட்டது. காரைநகரைச் சேர்ந்த வர்த்தகப் பெருமகன் ஆன்மீகச் சிந்தனையாளர் அமரர் சின்னர் செல்லத்துரை அவர்களின் நினைவாக அன்னாரது குடும்பத்தினர் அனுசரணையுடன் வெளியிடப்பட்டது. இந்நூல் 2008 மார்ச் மாதத்தில் வெளியிடப்பட்டது.

பதின்மூன்று ஆண்டுகள் படுக்கையில் ஓய்வெடுத்த திரு. செல்லத்துரை என்பவர் வாழும்போதே இன்ப துன்பங்களை அனுபவித்து ஆன்மஞானம் பெற்றவர். அடியார்களை ஆட்கொள்வதற்கு ஆண்டவன் சூலை நோயைக் கொடுத்து ஆட்கொண்ட வரலாற்றை அறுபத்து மூவர் சரித்திரத்தில் காண்கிறோம். நல்லவர்களுக்கு ஆன்மீக ஞான ஒளியூட்டவே கொடிய நோயைக் கொடுத்து வருத்துவது ஆண்டவன் சோதனை. இது போன்ற ஒரு சோதனையே அமரர் செல்லத்துரை அவர்களின் வாழ்க்கையில் ஏற்பட்டது. இந்த ஆன்மீக ஞானத்துடன் சிவபதம் அடைந்த அமரர் நினைவாக ஒரு தெய்வீக நூலை வெளியிட வேண்டும் என்று திருமதி. செல்லம்மா செல்லத்துரை, அவரது மகன் தேவராசா ஆகியோர் என்னிடம் ஆலோசனை கேட்டபோது 63 நாயன்மார்களின் முழுமையான வரலாறு கொண்ட பெரியபுராணத்தை வெளியிட்டால் சைவத்தமிழ் உலகிற்குப் பயன்படும் என்றேன். அந்நூலைச் சைவமுன்னேற்றச்சங்க ஆசியுடன் வெளியிட வேண்டுமென்ற எனது ஆலோசனையையும் ஏற்றுக் கொண்ட அமரர் குடும்பத்தினர், அந்நூலை எவ்வளவு பணம் செலவானாலும் வெளியிடுவது என்று முடிவெடுத்தனர். அந்த நூலை 'அறுபத்துமூவர் கதைகள்' (பெரிய புராணம் முழுவதும் வசன வடிவில்) என்ற பெயரில் 2008 மார்ச்

மாதத்தில் வெளியிடப்பட்டது. அந்நூலுக்குச் சைவ முன்னேற்றச் சங்கப் பொதுச் செயலாளர் திரு. சதாசிவம் ஆனந்ததியாகராசா அவர்கள் வழங்கிய வாழ்த்துரை:

தொண்டர் தம்பெருமை சொல்லவும் பெரிதே

ஈழவள நாட்டின் வடபால் காரைநகரில் செல்வச் செழிப்போடு வாழ்ந்து தமது சமுதாயத்திற்கும், சைவத்தமிழுக்கும் தொண்டாற்றிய அமரர் சின்னர் செல்லத்துரை அவர்கள் இறைவனடி சேர்ந்ததையிட்டு அவருடைய பிள்ளைகளால் அவருடைய ஞாபகார்த்தமாகப் பெரிய புராண நாயன்மார்களின் வரலாற்றுத் தொகுப்பு நூல் வெளிவருவது எமக்கு மட்டற்ற மகிழ்ச்சியைத் தருகின்றது.

பொதுவாகக் காரைநகர் மக்கள் இறைபக்தியும், ஆலயங்களுக்குத் தரும சாசனம் எழுதி வைக்கும், சமயப் பற்றும் மிக்கவர்கள் என்றால் மிகையாகாது. இப்படியான அவர்களின் மரபுவழிவந்த சைவப் பற்றாலும், தமிழ்ப் பற்றாலும் வெளியிடப்படும் இந்நூல் சைவ உலகத்திற்கு மிகவும் பயனுள்ள நூலாக இருக்கும் என்பதில் எதுவித ஐயமும் இல்லை.

பெரியபுராணம் இறைவன் மீது நாயன்மார்கள் வைத்த பக்தியை, காதலை எடுத்துச் சொல்லும் ஒரு பெருங்காப்பியமாகும். இது சுந்தர மூர்த்தி சுவாமிகளின் திருத்தொண்டர் தொகையை முதல் நூலாகவும், நம்பியாண்டார் நம்பியின் திருத்தொண்டர் திருவந்தாதியை வழி நூலாகவும் கொண்டு தெய்வச் சேக்கிழார் பெருமானால் செய்யப்பட்டது. இதில் உள்ள இன்னொரு சிறப்பு இறைவனால் அடியெடுத்துக் கொடுக்கப்பட்ட 'உலகெலாம்' என்னும் வாக்கியத்திலிருந்து தொடங்கி நின்றதெங்கும் நிலவி 'உலகெலாம்' எனப் பூர்த்தியாவதாகும். இந்த உலகத்திலே தோன்றி மறையும் அனைத்து ஜீவராசிகளையும் படைத்த எம்பெருமான் அடியவர்கள் மீது சொரியும் அருள் திறத்தை ஒவ்வொரு பாடலிலும், வரிகளிலும் காணலாம்.

பிள்ளைகள் ஐவரின் பணிகளும் அவர்களின் தந்தை காட்டிச் சென்ற வழியே தொடரட்டும். இந்த நற்பணிகளின் பயனால் தமிழும், சைவமும் வளரட்டும்.

வாழ்க தொண்டர்கள்

28-08-2007

இப்படிக்கு
ஆட்சிக் குழுவினரின் சார்பில்
சதாசிவம் ஆனந்ததியாகர்
கௌரவ பொதுச் செயலாளர்

510 பக்கங்களைக் கொண்ட இந்நூலில் 1500 பிரதிகள் அச்சிடப்பட்டு சங்கத்தின் ஊடாகவும் ஆலயத்தின் ஊடாகவும் எல்லா நாடுகளிலும் இலவசமாக விநியோகிக்கப்பட்டன. இந்த நற்பணி மூலம் சைவமுன்னேற்றச் சங்கத்திற்கு மனநிறைவான சேவையைச் செய்தேன் என்ற ஆத்ம திருப்தி எனக்கு ஏற்பட்டது. வசதி, வாய்ப்புப் படைத்தவர்கள், அமரத்துவமடைபவர்களின் நினைவாக இதுபோன்ற வெளியீடுகளை வெளிக்கொணர்வது சைவத் தமிழ் வளர்ச்சிக்கு உதவுவதாகும். பெறுமதி மிக்க இவ்வெளியீடுகள் அமரத்துவமடைந்தவர்களின் நினைவை என்றும் நிலைக்கச் செய்யும்.

புலம் பெயர்ந்து வாழும் உறவுகள் இதைக் கருத்தில் கொண்டு தங்கள் உறவினர்களின் நினைவாக இத்தகைய வெளியீடுகளைச் சங்கத்தின் ஊடாக மேற்கொண்டால் சைவத்தமிழ் மக்கள் பயனடைவர்.

சங்கத்தின் ஆதரவில் நடைபெறும் முதியோர் நிலையம் மிகச் சிறப்பாக நடைபெற்று வருகின்றது. வெளிநாடுகளில் வாழும் தமிழர்களுக்கு இதுபோன்ற முதியோர் இல்லம் முக்கியமானதாக இருக்கின்றது. எல்லோரும் ஒன்று கூடுவதற்கும், சந்தித்து உரையாடுவதற்கும் வசதியாக இருக்கின்றது. முதியோருக்கான பல நிகழ்ச்சிகள் இடம் பெறுவதனால் முதியோர் சந்தோஷமாக நேரத்தைச் செலவிட முடிகின்றது.

சைவமுன்னேற்றச் சங்கத்தில் யோகா வகுப்புக்கள் ஒழுங்காக நடைபெறுகின்றன. ஆரோக்கிய வாழ்வு மனிதனுக்கு அவசியம். எனவே உடல் நலத்தோடு, மன அமைதியைப் பெறுவதற்கு யோகா வகுப்புக்கள் பயன்படுகின்றன. இளைஞர் தொடக்கம் முதியோர் வரை இவ் வகுப்புக்களில் பங்குபற்றுகின்றனர்.

சிவகாமி அம்பாள் உடனுறை சிதம்பரேஸ்வரர் ஆலயம் ஒன்றை உருவாக்கிச் சைவ முன்னேற்றச் சங்கம் பரிபாலித்து வருகின்றது. இதுபோன்ற ஆலயம் பிரித்தானியா நாட்டில் மிகக்குறைவாக உள்ள நிலையில் இவ்வாலயம் முக்கியத்துவம் பெறுகின்றது. தினமும் பூசை வழிபாடுகள் நடைபெறுவதோடு, சிறப்பான விழாக்களும் சிதம்பரத்தில் நடைபெறுவது போன்று ஆருத்திரா தரிசனம் போன்ற நிகழ்வுகளும் சிறப்பாக நடைபெறுகின்றன.

அறக்கட்டளையாக பதிவு செய்யப்பட்டுள்ள சைவமுன்னேற்றச் சங்கம் ஆண்டு விழா, கலைவிழாக்கள் போன்றவற்றைக் கொண்டாடி சட்ட விதிகளுக்கமையச் சிறப்பான முறையில் கடந்த 35 வருடங்களாகச் செயற்பட்டு வருவது பாராட்டுக்குரியது.

கவிஞர் விநாயகர் கந்தவனம்

எனது இலக்கியப் பயணத்தில் சந்தித்த இலக்கிய அறிஞர்களில் முக்கியமானவர் கலாநிதி வி. கந்தவனம் ஐயா. புலம்பெயர்ந்து கனடாவில் நீண்டகாலமாக வாழ்ந்து வரும் கந்தவனம் ஐயா அவர்கள் அர்ப்பணிப்புடன் ஆற்றிவரும் தமிழ்ப்பணி அளப்பரியது. சமயத்தோடு தமிழையும் புலம்பெயர் நாட்டில் வளர்த்து வருபவர். தமிழ் உலகும், சைவ உலகும் நன்கு அறிந்த இலக்கியவாதியாகவும், கவிஞராகவும், சைவசமய உணர்வாளராகவும் திகழ்பவர்.

ஈழத்தைத் தாயகமாகக் கொண்ட இவர் சமகாலப் புலம்பெயர் வரலாற்றுச் சூழலில் உலகத் தமிழராகப் பரிமாணம் எய்தியவர். கனடா மண்ணில் காலூன்றி நின்று அனைத்துலக நிலையில் தமிழ்ப் பண்பாட்டையும், சைவ உணர்வையும் பேணி வளர்ப்பதில் ஊக்கமுடன் செயற்பட்டு நிற்பவர்.

கவிதை, சிறுகதை, கட்டுரை மற்றும் புராணவிளக்கநூல் முதலான பல்வேறு வகையான பல நூல் ஆக்கங்களைத் தந்து தமது இலக்கிய ஆளுமை மற்றும் சமயப் புலமை ஆகியவற்றை நிறுவிக்கொண்ட அவர், சமூக நிறுவனங்கள் பலவற்றில் பொறுப்பான பதவிகளை வகித்துவருபவரும் கூட. இவை கவிநாயகர் வி. கந்தவனம் அவர்களை மதிப்பீடு செய்த அறிஞர் கலாநிதி நா. சுப்பிரமணியம் 'பாவாரம்' நூலுக்கு வழங்கிய மதிப்புரையில் பகர்ந்தவை. அறிஞர் கூறிய மதிப்பீட்டுடன் ஒத்த கருத்தையே நானும் கொண்டுள்ளேன்.

கடந்த 20 வருடங்களுக்கு மேலாகக் கனடாவில் வாழ்ந்து வரும் கவிஞர் தமது கலை, இலக்கிய, சமயப் பணிகளை மிகத் தீவிரமாகச் செய்து வருபவர். ஓய்வுக் காலத்தை ஆக்கபூர்வமான பணிகளில் செலவிடுபவர். ஓய்விற்கு ஓய்வு கொடுக்கவே ஓய்வில்லாதவராய் வாழும் பேரறிஞர். ஆங்கிலம், தமிழ் ஆகிய மொழிகளில் பாண்டித்தியம் பெற்றவர். இதுவரை 15க்கும் மேற்பட்ட நூல்களை வெளியிட்டுத்

தமிழ் உலகிற்குப் பெருமை தேடியவர். இவரது ஆங்கிலக் கவிதை நூலும், ஆங்கிலச் சிறுகதைத் தொகுதியும் வெளிவந்துள்ளன. கவிதை அலைகள் மலை அருவி போல் பாயும் கவித்துவத் திறமை கொண்ட கவிநாயகர் வி. கந்தவனம் அவர்களின் 'ஓ கனடா' எனும் நூல் கனடா வாழ் தமிழ் பெருமக்களின் ஒரு வரலாற்று நூல். இவ்வளவு கவிதை களையும் எவ்வாறு ஆக்கினார் என ஆச்சரியப்படாதவர் எவருமில்லை. அவரது கவிதை நூல்கள் கவிதைச் செழிப்பைக் கொண்டவை. கவிதை இவருக்கோர் கொடை.

இத்தகைய கவிதை வளம் மிக்க கவிநாயகர் தொடர்பால் சுடரொளி வெளியீட்டுக் கழகத்தால் நடத்தப்பட்ட உலகத் தமிழர் கவிதைப் போட்டி உலக அளவில் புகழ் பெற்ற நிகழ்வாகிவிட்டது. இரு உலக கவிதைப் போட்டிகள் 2000, 2004 ஆகிய ஆண்டுகளில் நடைபெற்றன. இவ்விரு கவிதைப் போட்டிகளும் வெற்றிகரமாக நடைபெற உதவியவர், உழைத்தவர் கவிநாயகம் வி. கந்தவனம் அவர்கள்.

இரு கவிதைப் போட்டிகளுக்கும்மான கருப் பொருளைப் பற்றி வரையறை செய்தவர் கவிஞர் அவர்கள். முதலாவது கவிதைப் போட்டியின் கருப்பொருள் 'வருக தமிழர் பொற்காலம்' இரண்டாவது போட்டிக்கு 'புதுயுகத் தமிழர்' என்பதாகும். கவிஞர் இலண்டன் வந்த போது திரு.வீ.ஆர். இராமநாதன் அவர்களின் இல்லத்தில் தங்கியிருந்தார். தொடர்ந்து எமது இல்லத்தில் சில தினங்கள் தங்கியிருந்தார். முதலாவது கவிதைப் போட்டிக்கான ஏற்பாடுகள் துரிதமாக நடைபெற்றபோது இவரது இலண்டன் வருகையும் அமைந்திருந்தது.

இக் கவிதை தொடர்பாக சைவமுன்னேற்றச் சங்கத்தில் கூடி ஆலோசித்தோம். போட்டிக்கு வரும் கவிதைகளை எவ்வாறு மதிப்பீடு செய்வது என்ற நிபந்தனைகளையும் தந்துதவியவர் கவிஞர் அவர்களே. இரண்டாவது கவிதைப் போட்டி தொடர்பாக நான் கனடா சென்ற போது கவிஞரது இல்லத்தில் ஓர் ஆலோசனைக் கூட்டம் நடத்தினோம். அதில் நம் நாடு ஆசிரியர் தீவகம் - இராஜலிங்கம், திரு. எஸ். திருச்செல்வம், கவிநாயகம் வி. கந்தவனம் ஆகியோர் கலந்து கொண்டனர். கவிதைப் போட்டி பற்றி விரிவாக அந்தக் கூட்டத்தில் ஆராயப்பட்டது. பல சுவையான இலக்கியக் கருத்தாலாக அமைந்தது மறக்க முடியாத ஒன்று. ஒரு தமிழ் அறிஞர் இல்லத்தில் தமிழின்

பெருமை, இலக்கியத்தின் மகிமை பற்றி கலந்துரையாடியது மேலும் எனக்கு இலக்கியத் தாகத்தை ஏற்படுத்தியது.

இக்கூட்டத்தில் இரண்டாவது கவிதைப் போட்டிக்கான கருப் பொருளாக 'புது யுகத் தமிழர்' என்ற பொருத்தமான தலைப்பை முன்மொழிந்தவர்கள் கவிஞர் அவர்கள். உலகக் கவிதைப் போட்டிக்கு பொருத்தமான ஒரு கருப்பொருளுக்காகக் கனடாவிற்குப் பயணம் மேற்கொண்டதன் பயனைப் பெற்றுக்கொண்டு லண்டன் திரும்பினேன்.

இரண்டாவது முறை கனடாவில் திரு. திருச்செல்வம் ஆண்டுதோறும் நடத்திவரும் விருது வழங்கும் விழாவில் கலந்துகொள்வதற்குச் சென்றபோது கவிநாயகம் கந்தவனம் அவர்களைச் சந்திக்கும் வாய்ப்பும் கிடைத்தது.

விருது விழாவை அடுத்து மறுநாள் ஏற்பாடு செய்திருந்த இலக்கிய ஆர்வலர் சந்திப்பிலும் கவிஞர் கலந்து எனது தமிழ்ப் பணி பற்றிக் கூறிய இனிமையான கருத்துக்கள் எனது இலக்கியப் பயணத்திற்கு உற்சாகமூட்டுவதாக இருந்தன. இப்படியான சந்தர்ப்பத்தை ஏற்படுத்தித் தந்த திரு. திருச்செல்வம் அவர்களையும் அவரது தமிழர் தகவல் குழுவினரையும் என்னால் மறக்கமுடியாது.

தமது இளம் வயதிலிருந்து பவளவிழாக் காணும் வரை கலாநிதி. கந்தவனம் அவர்கள் பல்துறைப் பணிகள் ஆற்றி தமிழுக்கும் சமயத்திற்கும், தமிழ் இனத்திற்கும் அளப்பரிய பணி ஆற்றி வருகின்றார். வீட்டுப் பொறுப்பை தனது மனைவியிடம் ஒப்படைத்துவிட்டுத் தமது முழு நேரத்தையும் இப்பணிகளுக்குச் செலவிட்டு வருகின்றார்.

வீட்டுப் பணிகளை அமைதியாகவும், ஒழுங்காகவும், பொறுமையுடனும் மேற்கொண்டுவரும் திருமதி தவமணி கந்தவனம் இவருக்குக் கிடைத்த மகாலட்சுமி. எந்த ஒரு மனிதனின் அசாத்திய வெற்றிக்கும் காரணமாக அல்லது தூண்டுகோலாக அல்லது உந்துசக்தியாக இருப்பது ஒரு பெண்மணி என்பது மறுக்க முடியாதது. கவிஞர் அவர்களுக்குத் தவத்தால் கிடைத்த தவமணி, அவருக்கான சகல பணிவிடைகளையும் செய்து வருபவர். இவருக்கு எந்தநேரம் எது தேவையோ அவற்றையெல்லாம் கச்சிதமாகச் செய்து வருபவர். இது கவிஞரின் பணிக்கு தூண்டுச் சக்தியாக இருந்தது. இதை நான் நேரில் அவதானிக்கக்கூடிய ஒரு சந்தர்ப்பம் எனது இலக்கியப் பயணத்தின் போது கிடைத்தது.

நான் 2004 ஆம் ஆண்டு கனடா சென்றிருந்த போது இரண்டாவது உலகத்தமிழ்க் கவிதைப் போட்டிக்கான கருப்பொருளைப் பற்றித் தீர்மானிப்பதற்கு கவிஞர் கந்தவனம் ஐயா வீட்டிற்குச் சென்றிருந்தேன். என்னைத் திரு. திருச்செல்வம் தனது காரில் ஏற்றிச் சென்றார். அங்கு 'நம்நாடு' பிரதம ஆசிரியர் தீவகம் வே. இராஜலிங்கமும் வந்திருந்தார். நாங்கள் அங்கு சென்றதும் திருமதி தவமணி அவர்கள் எங்களைக் கைகூப்பி அன்புடன் வரவேற்று அமரவைத்துவிட்டுச் சமையலறைக்குச் சென்றுவிட்டார்.

பேரறிஞரைக் காண வந்தவர்களுக்குத் தேநீர் விருந்தளிக்க வேண்டும் என்று தானாகவே மேற்கொண்ட பணி அது. கவிஞரிடம் வருபவர்களை எவ்வாறு உபசரித்து அவரது கௌரவத்தைப் பாதுகாக்கும் இல்லத்தரசியாக விளங்கினார் என்பதை அவதானிக்கக் கூடியதாக இருந்தது. கவிஞர் அவர்களின் உறுதுணையாக இருந்து வரும் திருமதி தவமணி அவர்கள் திருமணமாகும் போது கவிஞர் பற்றிக் கூறியதை நினைவுகூருவது பொருத்தமாக இருக்கும்.

பவளவிழா மலருக்காக ஆசிரியர் திரு. ஜெகதீசன் அவர்கள் பேட்டிகண்ட போது திருமதி தவமணி கூறியவை:

'எமது திருமணம் 20.08.1964 இல் நடைபெற்றது. அதற்குச் சுமார் இரு வாரங்களுக்கு முன்பதாக இவர் என்னைப் பார்க்க வந்திருந்தார். படித்தவர், நல்லவர்தான் எனக்குக் கணவராக வர வேண்டும் என்ற எனது எதிர்பார்ப்பிற்கு ஏற்றவராக இவர் அமைந்ததில் எடுத்த எடுப்பிலேயே மனதுக்கு நன்கு பிடித்துக்கொண்டது. தலை நிறைய முடி, பெரிய கண்கள், குரும்பசிட்டி மண் - கலை, இலக்கிய தாகம் மிக்கது. அதற்கு அனுசரணையாக வேட்டிசால்வையுடன் இவர் என்னைப் பெண்பார்க்க வந்ததில் இவர்மீது உள்ளூர மதிப்புப்படர ஆரம்பித்தது. படித்துப் பட்டம் பெற்றவர். கவிஞரென இவரைப் பற்றி ஏற்கெனவே கேள்விப்பட்டிருந்தேன். அதனால் இறுமாப்பு மிக்கவராக இருப்பாரோ? கோட்டுட்டில் சீமான்போல் தான் வருவாரோ? குடியும் கும்மாளமும் உள்ளவராக இருப்பாரோ? என இதயத்தின் ஒரு மூலையில் பயந்து ஏங்கினேன். இவை அனைத்துக்குமே அவர் எதிர்மாறான வராக இருந்து எனது உள்ளத்தை ஆக்கிரமித்தார், ஆகர்சித்தார்.

ஆகஸ்ட் விடுமுறைக்குள்ளாகவே பெண் பார்த்து பதிவுத்திருமணம், கலியாணம் எல்லாம் படபடவென முடிந்தன.'

எனது இலக்கியப் பயணத்தில் இப்படியான ஒரு இலக்கியக் குடும்பத்தைச் சந்தித்தது நான் செய்த பாக்கியமே.

ஒரு முறை கனடாவில் எனது ஊரின் பெயரால் இயங்கும் கனடா காரை கலாசாரமன்றத்தின் வருடாந்த விழாவுக்கு (காரை வசந்தம்) சென்றிருந்தேன். அமரர் தியாகராஜா மகேசுவரனின் 'அரசியல் வாழ்க்கையும் தமிழர் பிரச்சினையும்' என்ற நூல் வெளியீடும் இடம் பெற்றது. இவ்விழாவிற்குக் கவிஞர் கந்தவனம் குடும்பத்துடன் வருகை தந்திருந்தார். என்னை அங்கு கண்டவுடன் திருமதி தவமணி எழுந்து வந்து கொடுத்த மரியாதை அவரது உயரிய பண்பாட்டின் வெளிப்பாடே. கவிஞரின் உயர்விற்கு அடித்தளம் அவரது மனைவி என்பதை உணர்ந்துகொண்டேன்.

தீவகம் வே. இராஜலிங்கம்

இந்த இலக்கியச் சந்திப்பில் நான் சந்தித்த மற்றுமொரு கவிஞரும் சிறந்த பத்திரிகையாளருமான தீவகம் இராஜலிங்கம் அவர்களின் நீண்ட காலத் தொடர்பு எனது எழுத்துப்பணி வளரவும் பத்திரிகைத்துறை ஈடுபாட்டை மேலும் வளர்த்துக்கொள்ளவும் வழி வகுத்தன. 'நம் நாடு' கனடாவில் மட்டுமன்றி இலண்டனிலும் பல வாசகர்களினால் விரும்பி வாசிக்கப்படும் வார வெளியீடாகும்.

1998இல் இலண்டன் கடையொன்றில் 'நம் நாடு' பத்திரிகையைப் பார்த்தேன். வாங்கி வாசித்தேன். அதில் நல்ல செய்திகள் இருந்ததையும், நாட்டுப்பற்றுடன் பல செய்திகள் வெளியிடப்பட்டிருந்ததையும் காணக் கூடியதாக இருந்தது. இது கனடாவிலிருந்து வெளிவரும் வார இதழ்.

இலண்டனில் இப்படியான ஒரு தரமான வார இதழ் வெளி வருவதில்லை. பிரான்ஸிலிருந்து வெளிவரும் 'ஈழநாடு, ஈழமுரசு' ஆகிய பத்திரிகைகள் இலண்டனில் விநியோகிக்கப்பட்டு வந்தன.

முன்னர் வெளிவந்துகொண்டிருந்த, திரு. காசிலிங்கம் அவர்களை ஆசிரியராகக் கொண்ட 'தமிழன்' பத்திரிகை இலண்டனில் ஒரு நல்ல இடத்தைப் பிடித்திருந்தது. அதை இலண்டனில் வளர்ப்பதற்கு ஒரு

வருடத்தைச் செலவு செய்தேன். திரு. காசிலிங்கம் அவர்களுக்கு ஏற்பட்ட பொருளாதார நெருக்கடி காரணமாக அவரால் அதைத் தொடர்ந்து வெளியிட முடியவில்லை. அப்பொழுது அதை நான் பொறுப்பேற்று இலண்டனில் நடத்துவதற்கு முயன்றேன். திரு. காசிலிங்கம் அப்பத்திரிகையின் உரிமையை எனக்குத்தர விரும்பவில்லை. இலண்டனில் ஏதாவதொரு பத்திரிகையை வெளியிட வேண்டும் என்பது எனது ஆசை. 'தமிழன்' பத்திரிகையில் நான் ஒரு தொடரை எழுதி வந்தேன்.

'டி.எஸ் தொடக்கம் சந்திரிகா வரையும்' என்ற தொடர் பல வாரங்களாகத் தொடர்ந்து வெளிவந்தது. 'தமிழன்' வெளிவருவது நின்றவுடன் எனது தொடரும் நின்று விட்டது. அதைத் தொடர்ந்து எழுதுவதற்குப் பொருத்தமான பத்திரிகை கிடைக்கவில்லை.

இச் சந்தர்ப்பத்தில் 'நம் நாடு' என்னைக் கவர்ந்தது. நாட்டுப்பற்று, தேசப்பற்று, மண்வாசனை வீசும் செய்திகளுடன் இலக்கியச் சுவையான செய்திகளும் இடம்பெற்றிருந்தன.

1998இல் 'நம் நாடு' பத்திரிகையை இலண்டனில் விநியோகிக்கும் பொறுப்பை ஏற்றிருந்தேன். சந்தாதாரர்களைச் சேர்த்தும், விளம்பரங்களை எடுத்துக்கொடுத்தும் அதை இலண்டனில் வேரூன்றச் செய்யலாம் என்று இரு வருடங்களாகக் கடுமையாக உழைத்து வந்தேன்.

'நம் நாடு' தமிழர் தேசியத்தை நேசிக்கும், நாட்டுப்பற்றை வளர்க்கும் ஒரு ஊடகமாக வெளிவந்துகொண்டிருந்தது. அதில் வெளிவரும் ஆசிரியர் தலையங்கம் அற்புதமானது. 'நம் நாடு' வெளியீட்டிற்கு இலண்டன் பொறுப்பாளராக இரு ஆண்டுகள் பணியாற்றும் வாய்ப்புக் கிடைத்தது. அதன் இலக்கியச் சுவையை நன்கு அனுபவித்தேன்.

தீவகத்தைச் சேர்ந்த திரு. இராஜலிங்கம் அவர்கள் இளமையிலிருந்தே எழுத்தாற்றலும் கவிதை இயற்றும் ஆற்றலும் மிக்கவராக விளங்கியவர். வேலணை மத்திய மகாவித்தியாலயத்தில் கல்வி கற்றுச் சிறந்த மாணவனாக விளங்கிய அவரிடத்தில் அந்த மண்ணின் வாசனையாய் தமிழ் உணர்வும் நாட்டுப் பற்றும் மிகுந்து காணப்பட்டன.

தந்தை செல்வா 1976இல் மறைந்த போது திரு. இராஜலிங்கம் இயற்றிய கண்ணீர் அஞ்சலி, அவரின் கவிதை வளத்தை எடுத்துக் காட்டியது. ஒரு இலட்சியவாதி, ஒரு கொள்கைவாதி, விலைபோகாத

எழுத்தாளன். பத்திரிகைத்துறை ஆற்றலும் அறிவும் மிக்க இவர் தனது சொந்த முயற்சியினால் 'நம் நாடு' வெளியீட்டை வெளிக்கொணர்ந்து வந்தார். நல்ல எழுத்தாளருக்கு, அவர்களது திறமையின் அடிப்படையில் ஒரு வெளியீட்டை ஒழுங்காக நடத்துவதற்குப் பணப் பலம் கிடைப்பது அரிது. தமிழ் எழுத்தாளர்கள் வறுமையால் அவர்களது ஆற்றலைப் பயன்படுத்த முடியாதுபோன வரலாற்றை நாம் அறிவோம். ஆங்கிலப் பத்திரிகையாளராகப் பெயர் பெற்று விளங்கிய திரு. எஸ். சிவநாயகம் Saturday Review, Hot Spring போன்ற பத்திரிகைகளின் பிரதம ஆசிரியராக இருந்த ஒரு சிறந்த ஆங்கிலப் பத்திரிகையாளர். இவர் மறையும் வரையும் பத்திரிகைத்துறையால் பட்ட கஷ்டங்களைத் தமிழ் உலகம் அறியும்.

எனது நண்பர் தீவகம் திரு. இராஜலிங்கம் அவர்கள் 'நம் நாடு' பத்திரிகையை நடத்துவதில் அனுபவித்த கஷ்டங்களை நன்கு அறிவேன். குடும்பச் சமையோடு பல வருடங்களாக இப்பத்திரிகையை நடத்தி வந்தார். நான் இலண்டனில் இப்பத்திரிகைக்கு பொறுப்பாகவிருந்த போது 'நம் நாடு' பத்திரிகையை வாசித்து அப்பத்திரிகையில் காதல் கொண்ட ஒரு வர்த்தகப் பிரமுகர் தானே முன்வந்து முதலீடு செய்து நடத்த ஆவல்கொண்டிருந்தார். அவர் ஒரு தமிழ்ப் பற்றாளர். அவர் இன்று இலண்டனில் இல்பேட் செல்வவிநாயகர் ஆலய அறங்காவலராக ஆலயத்தை நடாத்தி வரும் திரு. செல்வராசா அவர்கள்.

'நான் கடந்த இரு வருடங்களாக மிகக் கஷ்டப்பட்டு இலண்டனில் நடத்தி வந்தேன். தொடர்ந்து என்னால் முன்னெடுக்க முடியாது. இலண்டன் பொறுப்பை கைவிடப்போகிறேன்' என்று அந்த வர்த்தகப் பிரமுகர் திரு. செல்வராசா அவர்களுக்கு எனது நிலைப்பாட்டைக் கூறினேன்.

திரு. இராஜலிங்கம் பொருளாதார முடையால் கஷ்டப்படுகிறார். அவருக்கு உதவி செய்து 'நம் நாடு' இதழை இலண்டனிலிருந்து வெளியிட வேண்டும் என்று விரும்பினார் திரு. செல்வராசா. எனக்குப் பின் 'நம் நாடு' வெளியிடும் பொறுப்பை அவரே ஏற்றார். திரு. இராஜலிங்கம் அவர்களுடன் ஒரு ஒப்பந்தம் செய்து கொண்டார். அதற்கான அடிப்படை ஒத்துழைப்புக்களை நான் வழங்கி வந்தேன். திரு. செல்வராசா அவர்களின் முயற்சியால் 'நம் நாடு' இலண்டனிலிருந்து

அச்சிடுவதற்கான ஒரு முன்னேற்ற வழியைக் கடைப்பிடித்தார். அதை வளர்த்துவிட வேண்டும் என்று தனது வர்த்தகத்தையும் பாராது கடுமையாக உழைத்தார். ஒரு வருடத்திற்கு மேலாக 'நம் நாடு' ஒழுங்காகவும் சிறப்பாகவும் உரிய நேரத்திலும் வெளிவர வழி செய்தார். விநியோகத்தையும் இலண்டனில் மட்டுமன்றி ஐரோப்பிய நாடுகளிலும் சிறப்பாகச் செய்து வந்தார்.

எனினும் 'நம் நாடு' பத்திரிகையால் நட்டம் ஏற்பட்டு வருவதை உணர்ந்தார். விளம்பரங்களைப் பெறுவதில் ஏற்பட்ட சிரமம் நட்டம் ஏற்படக் காரணமாக இருந்தது. ஒரு பத்திரிகையில் பல வருடங்களாகத் தன்னை உருக்கி வெளிக்கொணர்ந்த ஆசிரியர் அது நிலையூன்றி வளர்த்தற்கான பொருளாதாரத்தை ஏற்படுத்த முடியவில்லை.

பல ஆற்றல் வாய்ந்த தமிழ்ப் பத்திரிகையாளர்களின் எதிர்காலம் பிரகாசம் அற்றுப் போவதற்குக் காரணம் பொருளாதாரமே. 'நம் நாடு' புலம்பெயர் தமிழர்களுக்கு நல்ல செய்திகளை வழங்கும் ஊடகமாக இருந்தபடியால் நானும் அதை வளர்ப்பதற்கு முயற்சி எடுத்தேன். அந்த முயற்சியும் பயனளிக்கவில்லை.

பலமுறை என்னுடன் கலந்துரையாடினார். விளம்பரமே மூல காரணம். மேலும் நட்டப்பட அவர் விரும்பவில்லை. இலங்கையில் இந்து சமய அமைச்சில் இணைப்பாளராகப் பணியாற்ற முன்னாள் இந்துசமய அமைச்சர் திரு.மகேஸ்வரன் என்னை திடீரென அழைத்தார். அதை இரு வருட ஒப்பந்தத்தில் ஏற்று அங்கு பணியாற்றச் சென்று விட்டேன். நான் இலண்டனில் இல்லாததும் திரு. செல்வராசா அவர்களுக்குப் பாதிப்பாக இருந்திருக்கலாம்.

'நம் நாடு' இதழை வளர்ப்பதற்கும், திரு. இராஜலிங்கம் அவர்களை உற்சாகப்படுத்துவதற்கு என்பதற்கும் திரு. செல்வராசா அவர்கள் முன்வந்தது பாராட்டத்தக்கது.

எழுத்தை வியாபாரமாகக் கொள்ளாது கொள்கைகளைப் பேனாவால் வெளிப்படுத்தும் எழுத்துப் பணியைத் தொடர்ந்து கொண்டிருக்கிறார் இராஜலிங்கம். பொருளாதாரப் பலம் மற்றும் வசதிகள் இருக்குமாயின் 'நம்நாடு' ஒரு சிறந்த வெளியீடாக கனடாவிலிருந்து வெளிவந்த வண்ணமிருக்கும். அதைத் தொடர்ந்து வெளியிடுவதில் ஆர்வத்துடனிருந்து வருகிறார். நான் கனடா சென்றிருந்த மூன்று

தடவைகளிலும் திரு. இராஜலிங்கம் அவர்களைச் சந்திக்கும் வாய்ப்புக் கிடைத்தது. அவருடன் உரையாடும் போது கவிதை உணர்வும், தமிழர் விடிவிற்கான சிந்தனைகளும் பேச்சில் இழையோடிக்கொண்டிருக்கும். எனது 'கறுப்பு யூலை' வெளியீட்டிலும் அவர் கலந்து சிறப்பித்தார். அவர் எழுதிய கவிதை நூலை இலண்டனில் வெளியிட்டு ஆதரவு நல்க இருந்தேன். அது இன்னும் நடைபெறவில்லை.

எனது இலக்கியப் பயணத்தில் சுடரொளி வெளியீட்டுக் கழகத் தினால் வெளியிடப்பட்ட 'செந்தமிழ் வளர்த்த செம்மல்' இலங்கை, இந்தியா, கனடா மண்ணில் ஒரு தமிழ் உணர்வை ஏற்படுத்தியது. இந்நூல் வெளியீட்டு விழா கனடாவில் 2006 ஆம் ஆண்டு யூன் மாதம் 18ஆம் திகதி நடைபெற்றது. மதிப்புக்குரிய நண்பர் திரு. திருச்செல்வம் ஏற்பாடு செய்திருந்தார். அவ்விழாவில் உரையாற்றினார் தீவகம் வே. இராஜலிங்கம்.

மகாஜனக் கல்லூரி முன்னாள் அதிபர் பொ. கனகசபாபதி

கனடாவில் நான் சந்தித்த பேரறிஞர் மகாஜனக் கல்லூரி முன்னாள் அதிபர் பொ. கனகசபாபதி. ஒரு சிறந்த கல்லூரி அதிபராக விளங்கிய இவர் தனது எழுத்துப் பணியால் ஆற்றிய சேவைகள் பல. இவர் இலண்டன் வந்திருந்த போது அவர் தங்கியிருந்த இல்லத்தில் சந்தித்து எனது வெளியீடான இலண்டன் சுடரொளியின் சில பிரதிகளை வழங்கியிருந்தேன். நல்ல இலக்கியப்பணி செய்கிறாய் என்று வாழ்த்தி இரு வருட சந்தாவை வழங்கி எமது பணி தொடர உற்சாகமளித்தார். அன்று ஏற்பட்ட தொடர்பு இன்று வரையும் வளர்ந்து கொண்டே இருக்கிறது.

திரு. எஸ். திருச்செல்வம் 2010 இல் நடத்திய விருது வழங்கும் விழாவிலும் அதைத் தொடர்ந்து நடைபெற்ற இலக்கிய ஆர்வலர் சந்திப்பிலும் அதிபர் கலந்துகொண்டு என்னை உற்சாகப்படுத்தும் கருத்துக்களைக் கூறி வாழ்த்தினார். எனது இலக்கியப் பயணத்தில் இவ்வாறான அறிஞர் பெருமக்களையும், கல்விமான்களையும் சந்திக்க வாய்ப்பு ஏற்பட்டது ஒரு பாக்கியமாகும்.

யாழ்ப்பாணத்தைப் பொறுத்தவரை கல்வி தான் ஆணிவேர். கல்வியால் மட்டுமே ஒருவரை உயர்த்த முடியும் என்ற நம்பிக்கை கொண்ட கல்லூரி அதிபராக விளங்கியவர் என்பதால் இந்த கல்வி மாணைச் சந்தித்ததில் பெருமை அடைந்தேன். அதிபர் திரு. பொ. கனகசபாபதி அவர்கள் தனது வாழ்க்கையில் கல்வி வளர்ச்சிக்காக ஆற்றிய பணிகள் பல. தனது எழுத்தால் பல அனுபவங்களை வெளிக் கொணர்ந்தவர். அப்பெரியாரது வாழ்க்கைக் குறிப்புப் பதியப்பட வேண்டும். தமிழர்களின் கல்வி உயர்வைப் பற்றித் தீவிரமாகச் சிந்தித்துச் செயற்பட்டவர். அதனால் கல்லூரிகளை வளர்த்த அதிபர்களின் வரலாற்றை நூலாக வெளியிட்டவர். யாழ்ப்பாணக் கல்வி வளர்ச்சிக்கு ஆணிவேராக விளங்குபவர்கள் கல்லூரி அதிபர்கள் என்பதை விளங்கிக்கொண்டவர். தனக்கு முன்னோடிகளாகக் கருத்தில் இருத்திக்கொண்ட 23 அதிபர்கள் பற்றி மிக நுட்பமான அவதானிப்புக் களுடன் 'எம்மை வாழ வைத்தவர்கள்' என்னும் கனதியான நூலை வெளியிட்டவர். அந்த நூல் வெளியீட்டு விழா இலண்டன் லூசியம் சிவன் கோவில் மண்டபத்தில் மிகச் சிறப்பாக நடைபெற்றது. ஆசிரியர் தொழில் ஒரு கௌரவமான தொழில். கல்வி கற்ற மாணவர்கள் அந்த ஆசிரியர்களை என்றும் நேசித்து மரியாதை செலுத்துவர். அதிபர் திரு. கனகசபாபதி அவர்களிடம் கல்வி கற்ற மாணவர்கள் உலகின் பல பாகங்களிலும் வாழ்ந்து வருகின்றனர். அவர்கள், கல்வியூட்டிய ஆசிரியர்களுக்கு விசுவாசமாக இருப்பர்.

இவர் தெல்லிப்பளை மகாஜனக் கல்லூரி அதிபராக 1976 இல் பொறுப்பேற்ற பின்னர் மருத்துவத்துறை நன்கு வளர்ச்சியடைந்தது. அதிகமான மாணவர்கள் மருத்துவத்துறை உயர் படிப்பிற்கு இங்கிருந்து தெரிவு செய்யப்பட்டனர். இவரிடம் விஞ்ஞானம் கற்றவர்கள் இலண்டனில் மட்டும் 200 க்கு அதிகமானவர்கள் வாழ்கின்றார்கள். அவர்களில் அதிகமானவர்கள் 'எம்மை வாழ வைத்தவர்கள்' நூல் வெளியீட்டு விழாவில் கலந்துகொண்டனர். இவ்விழா பிரமாதமாக இருந்தது. இந்நூல் வெளியீட்டு விழாவை மகாஜனக் கல்லூரி பழைய மாணவர் சங்கத்தினர் ஏற்பாடு செய்திருந்தனர்.

திரு. வி.ஆர். இராமநாதன், திரு. கெங்காதரன் ஆகியோர் துரிதமாகச் செயற்பட்டு விழாவைக் களைகட்ட வைத்தனர். அவர்களுக்கு ஏனைய பழைய மாணவர்களும் பக்க பலமாக இருந்தனர். அந்த

விழாவில் அதிபர் அவர்களைச் சந்தித்துச் சுடரொளி வெளியீட்டுக் கழகத்தின் சார்பில் வாழ்த்துத் தெரிவித்தேன். அவரிடத்தில்க் காணப் படும் அன்பான அணுகுமுறை, மிக எளிமையாக எல்லோரிடமும் பழகும் பண்பு ஆகியன ஆசிரியர் என்ற பெருமையோடு அவரது அணிகலனாகவும் விளங்குகின்றன.

யாழ்ப்பாணக் கல்லூரிகளின் 23 அதிபர்களின் வரலாற்றைப் பதிவு செய்த ஒரு அறிஞர் எவ்வளவு பணிவாக பெரும் மனதாக எல்லோருடனும் பழகியதைப் பார்த்த போது நிறைகுடம் தளம்பாது என்ற பொன்மொழிக்கு அர்த்தம் கிடைத்தது.

தனது சொந்த முயற்சியாலும் கடும் உழைப்பாலும் உயர்நிலைக்கு வந்த அதிபர் திரு. கனகசபாபதி அவர்கள் 1957 இல் ஆசிரியப் பணியைத் தொடங்கினார். 1971 வரை ஆசிரியராகப் பணியாற்றினார். தான் படித்த மகாஜனக் கல்லூரியில், தனது பட்டப்படிப்பு முடித்து ஆசிரியராகி பின்னர் 1976 இல் அக்கல்லூரியின் அதிபரானார். இவர் இலங்கைத் தமிழரசுக் கட்சி ஆதரவாளனாக இருந்ததால் அரசியல் பிரச்சினை ஏற்பட்டது. இந்த ஈடுபாட்டால் அவருக்குக் கிடைக்க வேண்டிய புலமைப் பரிசில் போன்ற பல நன்மைகளை இழக்க வேண்டி வந்தது. அரசியல் பிரச்சினையால் அதிபர் பதவியிலிருந்து ஓய்வு பெற்றார். அதன் பின் நைஜீரியா சென்று தனது கல்வித் திறமையை நிலைநாட்டினார். அங்கு உயர்கல்வி அதிகாரியாகப் பதவியுயர்வு பெற்றுப் பணியாற்றினார். அதனால் ஈழத்தமிழர்களுக்குப் பெருமை தேடினார்.

அங்கிருந்து 1987 இல் கனடா வந்து அந்த நாட்டிற்கு ஏற்ற வகையில் தனது கல்விப் பணியையும் எழுத்துப் பணியையும் தொடர்ந்தார். அவர் விஞ்ஞானப் பட்டதாரியாக இருந்து கொண்டே சமுதாயத்திற்கு ஏற்ற நூல்களை வெளியிட்டு மக்களின் நன்மதிப்பைப் பெற்று வாழ்ந்து வரும் ஒரு அறிஞர் பெருமகன்.

கனடாவில் தமிழ் மாணவர்களின் கல்வி வளர்ச்சிக்கு பல துறை களில் பணியாற்றி வந்தார். அதன் பின்பு 65 வயதில் ஓய்வு பெற்ற பின்னர் அதிகமான நேரத்தை எழுத்துப் பணிக்குச் செலவு செய்து வருகிறார். கனடாவிலிருந்து வெளிவரும் 'தமிழர் தகவல்' இவருடைய

படைப்புக்களைத் தொடர்ந்து வெளியிட்டு வருகின்றது. அது தரமான வெளியீடு. ஆயிரக்கணக்கானோர் வாசிக்கும் ஒரு முக்கிய சஞ்சிகை.

அவரது எழுத்துக்கள் நூல் உருப் பெற்றுள்ளன. 'ஒரு அதிபரின் கூரிய பார்வையிலே', 'சிறுவர் கதைகள்', 'மாறன் மணிக் கதைகள்', 'திறவுகோல்', 'எம்மை வாழ வைத்தவர்கள்' போன்ற நூல்கள் அவரது அனுபவப் பிழிவுகளாக வெளிவந்துள்ளன.

கல்லூரி அதிபர்களின் வரலாற்று நூல் அதிபருக்கு ஒரு பெருமை தேடிய நூலாகும். மகாஜனக் கல்லூரி வடபகுதியில் பெயர் பெற்ற ஒரு கல்லூரி. அக்கல்லூரி உருவாக்கிய கல்விமான்களும், அங்கு படித்த பழைய மாணவர்களும் பல நாடுகளில் பரந்து வாழ்கிறார்கள். அவர்கள் வாழும் நாடுகளில் மகாஜனக் கல்லூரி பழைய மாணவர் சங்கங்கள் அமைத்து அக்கல்லூரியின் வளர்ச்சிக்கு உதவி வருகிறார்கள். அச்சங்கங்கள் எல்லா நாட்டிலும் துரிதமாகச் செயற்படுகின்றன. அச்சங்கங்களே அதிபர் பொ.கனகசபாபதி அவர்களுக்கு பக்கபலமாக இருந்து வருகின்றன. அதிபரின் எந்த நிகழ்வாக இருந்தாலும் எந்நாட்டில் நடந்தாலும் அந்த நிகழ்வுகளை முன்னின்று நடத்தும் பெருமைக்குரிய சங்கங்களாக அவை விளங்குகின்றன.

மகாஜனக் கல்லூரியின் கல்வி வளர்ச்சிக்கு நீண்ட காலமாக உழைத்து வந்த அதிபர் திரு.கனகசபாபதி அவர்கள் அந்த அறுவடையை மாணவர் சங்கங்கள் மூலம் பெற்று வருகின்றார். நாட்டுப்பற்று, தேசப்பற்று, ஊர்ப்பற்றோடு உழைத்துவரும் திரு. கனகசபாபதி ஐயா அவர்கள் தொடர்ந்தும் தனது எழுத்துப் பணியால் மேலும் பல ஆக்கங்கள் வெளியிட வேண்டும்.

இத்தகைய உயரிய கல்விமானையும் எழுத்தாளரையும் எனது இலக்கியப் பயணத்தில் இலண்டனிலும், கனடாவிலும் சந்திக்கு சந்தர்ப்பம் கிடைத்ததைப் பெரும் பாக்கியமாகக் கருதுகின்றேன்.

மறவன் புலவு க. சச்சிதானந்தம்

மறவன்புலவு க. சச்சிதானந்தம் அவர்கள் எனது இலக்கிய, தமிழ், சமய, அரசியல்பாதைக்கு மிகவும் உறுதுணையாகவும் வழிகாட்டியாகவும் இருந்து வருபவர்.

சமயத்தில் மிகுந்த பற்றுக்கொண்ட இவர் ஐ.நா. சபை உணவு ஸ்தாபனத்தில் ஒரு ஆராய்ச்சியாளராகப் பணியாற்றும் போது தாயகத்தில் இந்து இளைஞர் பேரவையை உருவாக்கி இளைஞர் களிடையே சமய எழுச்சியை ஏற்படுத்தியவர். அந்த அமைப்பில் நானும் இணைந்துகொண்டதால், அவர் வழி சென்று சமய எழுச்சியை ஏற்படுத்தி வந்தேன்.

அரசாங்கம் கொண்டுவந்த 'அறநிலை மசோதாவை, ஆதரிக்கும் நோக்கில் அகில இலங்கை இந்துமாமன்றம் நீதிபதி. தி. சிவசுப்பிரமணியம் அவர்கள் தலைமையில் கொழும்பு சரஸ்வதி மண்டபத்தில் கூடி ஆராய்ந்தது. இந்த மசோதா சைவ ஆலயங்களுக்குத் தேவையற்ற கட்டுப்பாட்டை ஏற்படுத்தும் என்றும், அது ஒரு சாதகமான மசோதா அல்ல என்றும் உணர்ந்த இந்து இளைஞர் பேரவை அதனை எதிர்த்தது. எமது எதிர்ப்பையும் பொருட்படுத்தாது இந்து மாமன்றம் அம்மசோதாவை ஆதரித்து எடுக்க இருக்கும் முடிவை ஆட்சேபித்து திரு. சச்சிதானந்தம் தலைமையிலான எதிர்ப்புக் குழுவில் நானும் இணைந்து கொண்டேன். எதிர்ப்புக் குரவை ஒங்கி ஒலிக்கச் செய்யும் வகையில் அம்மசோதா சரஸ்வதி மண்டபம் தீக்கிரையாக்கப்பட்டது. இறுதியில் இந்துமாமன்றம் அம்மசோதாவைக் கைவிட்டது. இந்து இளைஞர் பேரவையின் முயற்சி வெற்றி அளித்தது.

கொழும்பில் சைவ கலாசார நிலையம் ஒன்றை அமைக்க வேண்டும் என்று இந்து இளைஞர் பேரவை தீவிரமாகப் போராடி வந்தது. நீண்ட காலத்திற்குப் பின்னர் அகில இலங்கை இந்து மாமன்றத்தினால் கொழும்பு சிற்றம்பலம் காடினர் மாவத்தையில் இந்து கலாசார நிலையம் நிறுவப்பட்டது. இந்து இளைஞர்களுக்கு மகிழ்ச்சியாக இருந்தது.

இந்தியாவில் அலகாபாத்தில் 1979 இல் நடைபெற்ற அகில இந்திய விஷ்ணு இந்து பரிசத் மாநாட்டில் நானும் கலந்துகொள்வதற்கு வாய்ப்பை ஏற்படுத்தித் தந்தவர் திரு. சச்சிதானந்தம். இம்மாநாட்டில் என்னுடன் திரு. ஈழவேந்தன், கலாநிதி. கனகசபாபதி ஆகியோரும் வேறு சிலரும் பங்குபற்றினர். அம்மாநாட்டில் இலங்கையில் அழிவுற்ற ஆலயங்கள் பற்றி எடுத்துக்கூறப்பட்டதோடு, அறிக்கையும் சமர்ப்பிக்கப்பட்டது. இது பயனுள்ள சமயப் பயணமாக அமைந்தது.

திரு. சச்சிதானந்தம் அவர்கள் இந்தியாவில் அமைத்துள்ள 'காந்தளகம்' என்ற நிறுவனத்தின் ஊடாக அளப்பரிய சமயப் பணிகளை ஆற்றி வருகிறார். தமிழ் உணர்வுமிக்க இவர் வணபிதா தனிநாயகம் அடிகளார் உருவாக்கிய உலகத் தமிழ் ஆராய்ச்சி நிறுவனத்தின் (இலங்கை கிளையில், தீவிரமாக ஈடுபட்டு உழைத்து வந்தவர்) நான்காவது உலகத் தமிழ் ஆராய்ச்சி மாநாடு யாழ்ப்பாணத்தில் வெற்றிகரமாக நடைபெறப் பெரும் பங்காற்றியவர். அவரால், நானும் இந்த மாநாட்டில் பங்களிப்புச் செய்ய வாய்ப்புக் கிடைத்தது.

யாழ் - மாநகர சபை முன்னாள் முதல்வர் திரு. இராஜா விசுவநாதன் அவர்கள் யாழ் - நூல்நிலைய புனரமைப்புத் தொடர்பாக கொழும்பில் நடத்திய கூட்டத்தில் திரு. சச்சிதானந்தம் அவர்களின் தூண்டுதலால் நானும் பங்குகொண்டு அந்தப் பணிக்கு உதவ முடிந்தது.

1977 இல் இனக்கலவரத்தால் பாதிக்கப்பட்ட தமிழ் அகதிகளுக்கு அகதிமுகாம் அமைத்து நான் செயற்பட்ட போது, முன்வந்து முழுமை யான உதவியை நல்கியவர் திரு. சச்சிதானந்தம். இனக்கலவரத்தை விசாரணை செய்வதற்கு நியமிக்கப்பட்ட சன்சோனி ஆணைக்குழுவின் அறிக்கையைத் தமிழில் அச்சிட்டு வெளியிட்டவர் இவர். இனக் கலவரத்தால் தனது பதவியைத் துறந்து யாழ் - சென்று வாழ்ந்து கொண்டு இப்பணியைச் செய்து வந்தார். யாழ்.பல்கலைக்கழகத்தில் இடைக்கால விரிவுரையாளராகவும் பணியாற்றியவர்.

இவரது தந்தையார் ஒரு தமிழ் ஆசிரியர். ஒரு சைவப்பழம். அவர் பூரீகாந்தா அச்சகம் என்ற அச்சகத்தை யாழ்ப்பாணத்தில் நடத்தி வந்தவர். அந்த அச்சகம் மூலம் சைத் தமிழ் நூல்களை வெளியிட்டு சைவத்தையும் தமிழையும் வளர்த்து வந்த சைவப் பெரியார் அவர்.

அவரது மகன் சச்சிதானந்தம் அவர்களும் சைவத்தமிழ் உணர்வு மிக்கவராகத் தனது வாழ்க்கைநெறியைப் பேணிக்கொண்டவர்.

திரு. சச்சிதானந்தம் வெளியிட்ட 'எமது யாழ்ப்பாணமே' என்ற நூலில் 1974 இல் யாழ்ப்பாணத்தில் நடைபெற்ற தமிழ் ஆராய்ச்சி மாநாடு தொடர்பான முக்கிய சம்பவங்கள் பதியப்பட்டுள்ளன. அந்த மாநாடு ஒரு முக்கியத்துவம் பெற்ற மாநாடாக அமைந்தபடியால் அதன் வரலாறு பதியப்படவேண்டியது அவசியம் என்பதை அன்றே உணர்ந்திருந்தார்.

திரு. சின்னத்தம்பி அவர்கள் நில அளவைத் திணைக்களகத்தில் உயர் அதிகாரியாகப் பணியாற்றியவர். அவரது உதவியுடன் தமிழ்ஈழ எல்லைகளை நில அளவுடன் தயாரித்து அச்சிட்டு அந்நாளிலேயே வெளியிட்டு உலக அரங்கில் பிரச்சாரம் செய்தவர் திரு. சச்சிதானந்தன்.

பல நெருக்கடிகளை எதிர்கொண்டபோதும் தமிழ் உணர்வு குன்றாது, சமய விழிப்புணர்வோடு தொண்டாற்றி வருபவர்.

1983 இனக்கலவரத்தைத் தொடர்ந்து இந்தியாவில் குடும்பத்துடன் வாழ்ந்து வந்தாலும் தமிழீழப் பணிகளைத் தீவிரமாகச் செய்து வந்தவர். இந்தியாவிலுள்ள சைவாதீனங்களுடன் நெருங்கிய தொடர்பை வளர்த்து வந்தவரும் இவர். அவர்களின் ஆதரவுடன் பெறுமதி வாய்ந்த சைவசமயம், சைவசித்தாந்தம் தொடர்பான பல நூல்களை வெளியிட்டு வந்தவர்.

இணையத்தளத்தின் சக்தியைப் புரிந்துகொண்டு சைவ சமயத்துக் கான பல்வேறு வலையமைப்புகளை உருவாக்கி சைவத்தை உலக மொழிகளில் ஒலி ஒளி உருவில் சுவைப்பதற்கு இணையத்தளத்தின் வாயிலாக முயன்று வருபவர்.

அரசியலிலும் அதிக அக்கறைகொண்டவர். பல அரசியல் கட்டுரைகளைத் துணிகரமாக வெளியிட்டுவருபவர். இதனால் இந்திய அரசாங்கத்தின் நெருக்கடிக்குட்பட்டுப் பல சிரமங்களை எதிர்கொண்டவர். சென்னை எழும்பூர் பகுதியில் இவர் வசித்துவந்த இல்லத்திற்கு ஒருமுறை நான் சென்றபோது பொலிசார் என்னை உட்செல்லவிடாது மறித்துவிட்டார்கள். நான் சென்னை சென்றால் நண்பர் திரு. சச்சிதானந்தத்தைச் சந்தித்து கலந்துரையாடி வருவது வழக்கம். இம்முறை வழக்கம்போல் சென்றபோது பொலிஸ் காவல் ஏன் என்று விசாரித்த போது, நண்பர் திரு. ஈழவேந்தன் அவுஸ்திரேலியாவிலிருந்து வந்த மருத்துவருடனும் திரு. சச்சிதானந்தத்துடனும் சேர்ந்து உரையாடிய சம்பவத்தை ஒட்டிய பொலிஸார் விசாரணையினால் திரு. சச்சிதானந்தத்தின் இல்லத்திற்கு எவருமே செல்லமுடியாத நிலை எனச் சொன்னார்கள்.

நான் எவ்வாறேனும் சென்று அவரைச் சந்திக்கவேண்டும் என்று முடிவெடுத்தேன். அவர் இருந்தது ஒரு தொடர்மாடி. அங்கு பலர் வாழ்ந்து வந்தனர். அங்கு மேல் மாடியில் ஒரு மருத்துவர் இருப்பதாக

அறிந்தேன். அவரைச் சந்திக்கப்போவதாகப் பொலிசாருக்குச் சொல்லிவிட்டு உட்சென்றேன். நான் எந்தவித அச்சமுமின்றி திரு. சச்சிதானந்தத்தைச் சந்தித்தேன். ஒருவரும் வரமுடியாத இடத்திற்கு எப்படி வந்தாய் என்று அதிசயப்பட்டார். அதேவேளை மிகவும் சந்தோசப்பட்டார். தனிமையிலிருந்த அவருக்கு என்னுடன் பல விஷயங்கள் பற்றி உரையாடியது சந்தோசமாக இருந்தது.

இவ்வாறு பல அரசியல் நெருக்கடிகளை எதிர்கொண்டாலும் தமிழீழத்தில் ஒரு தனி அரசு அமைய வேண்டுமென்பதில் அசைக்க முடியாத நம்பிக்கையுடன் பணியாற்றி வருபவர்.

ஐ.நா.சபை உணவு அமைப்பில் பணியாற்றிய காலத்தில் சிசெல்ஸ் நாட்டில் பணிபுரிந்தார். அங்கு குறிப்பிட்ட தொகையான தமிழர்கள் வாழ்கின்றார்கள். அங்கு வாழ்ந்த காலத்தில் அந்த நாட்டில் ஒரு சைவக் கோயிலை முன்னின்று ஸ்தாபித்தவர். இன்று அந்த ஆலயம் சிசெல்ஸ் நாட்டில் பிரசித்தி பெற்ற ஆலயமாகத் திகழ்கிறது. எங்கு சென்றாலும் சைவத்தையும் தமிழையும் வளர்ப்பதில் குன்றாத தாகத்துடன் செயற்படுபவர்.

யாழ்ப்பாணத்தில் வாழ்ந்த காலத்தில் அறவழிப் போராட்டக் குழுக்களை ஆரம்பித்துப் பல சமூகப் பணிகள் செய்ய வழிகாட்டியவர். அது வட இலங்கையில் பிரசித்தி பெற்ற நிறுவனமாகச் செயற்பட்டு வந்தது. போர்ச் சூழல் காரணமாக அதன் பணிகள் விரிவடையா விட்டாலும் அது ஒரு காத்திரமான பணியை ஆற்றி வந்த அமைப்பு. இந்தப் பெருமை சச்சிதானந்தம் அவர்களுக்கு உண்டு.

எனது வாழ்க்கைப் பயணத்தில் பல துறைகளிலும் உதவிய ஒருவரைப் பற்றிக் குறிப்பிடுவது இன்றியமையாதாகும். நான் 1996 இல் இலண்டனில் வெளியிட்ட 'அகதிகளின் சோக வரலாறு' என்ற நூலுக்குத் திரு. சச்சிதானந்தம் அவர்கள் எழுதிய அணிந்துரை கீழே தரப்படுகிறது. இது எங்கள் இருவரது உறவையும் துலாம்பரமாக எடுத்துக் காட்டுகிறது.

பம்பரமாய்ச் சூழ்ந்து பணிபுரியும் சம்பந்தமூர்த்தி

ஐ.தி சம்பந்தன் என்ற பெயர் தமிழ் ஈழத்தின் மூலை முடுக்கெல்லாம் தெரிந்த பெயர். தமிழ்மொழி, சைவசமயம், மனிதஉரிமை, பாதிக்கப் பட்டவர் நலன், தொழிலாளர் நலன், தொடர்பான அரசியல் மற்றும்

அரசியல் அல்லாத இயக்கங்களுடன் தொடர்புகொண்ட அனைத்துத் தமிழினமும் தெரிந்துகொண்ட பெயர். சில சமயம் அவரை மூர்த்தி எனவும் அழைப்பர்.

யாழ்ப்பாணம் காரை இந்துக்கல்லூரி, நாட்டின் ஆர்வலர் பலரைத் தமிழீழத்துக்குத் தந்தது. அவர்களுள் ஒருவர் ஐ.தி. சம்பந்தன். மாணவப் பருவத்திலேயே சைவம், இனம் என்ற இரண்டையும் வளர்ப்பதில் அவர் ஈடுபட்டார்.

கொழும்புக்குப் பணி புரிய வந்ததும் இந்து இளைஞர் மன்றம் ஒன்றை அமைத்ததுடன், யாழ்ப்பாண இந்துக் கல்லூரி மரபுக்கமைய அம்மன்றத்தின் வெளியீடாக 'இந்து இளைஞர்' என்ற மாதாந்த சஞ்சிகையும் கொணரத் துணையாக இருந்தார்.

நான் கொழும்புக்குச் சென்ற சமயங்களில், சைவசமயம், தமிழ்மொழி தொடர்பான வளர்ச்சியில் ஈடுபட்டுப் பணிபுரியும் ஆர்வலர்களுள் முன்னோடியாக உள்ளவராக அவரைக் கண்டேன். சோ. பத்மநாபன், க. கந்தசாமி, வே. கதிரவேலு, க. சிவராசா ஆகியோரும் பிறருமாக இவருடன் இணந்து பணியாற்றி வந்தனர். மு. சிவசிதம்பரம், கே.சி. நித்தியானந்தன், ம. ஸ்ரீகாந்தா போன்ற மூத்த ஆர்வலர்களும் இவருக்குத் துணையாக இருந்தனர்.

நியூ லீலா அச்சகத்தாருடன் சேர்ந்து குழு அமைத்துக் கவிஞர் காசி. ஆனந்தனுக்குப் பொற்கிழி வழங்கித் தமது தமிழ் ஆர்வத்தை வெளிப்படுத்தியதை நேரில் கண்டேன்.

ஸ்ரீலாஸ்ரீ ஆறுமுகநாவலர் சபை ஒன்றை அமைத்து, நூற்றாண்டு விழாக்கொண்டாடி, சிலை அமைத்து, நல்லூரில் நிறுவிப் பணியாற்றிய குழுவில் பம்பரமாகச் சமூன்று பணியாற்றிய பெருந்தகை ஐ.தி. சம்பந்தன்.

1977ஆவணியில், இனக்கலவரம் தொடங்கிய இரண்டாவது நாள் மதியமளவில் எனக்கு ஒரு அழைப்பு வந்தது. 'பம்பலப்பிட்டியில் ஒரு தமிழரின் இல்லத்தில் கூட்டம் வருக' என ஐ.தி. சம்பந்தன் அழைத்தார். அவரே கே.சி.நித்தியானந்தன், கந்தசாமி, வடிவேற்கரசன், ஆகியோரையும் பிறரையும் அழைத்திருந்தார். தமிழ் அகதிகள் மறுவாழ்வுக் கழகம் அங்குதான் உதயமானது. அதனைத் தொடக்கி வைத்தவர் ஐ.தி. சம்பந்தன்.

நான் மேலே குறிப்பிட்ட நிகழ்ச்சிகள் ஐ.தி. சம்பந்தனின் வாழ்வில் எனக்குத் தெரிந்த பலவற்றுட் சில. நாளும் பொழுதும் சைவமும் தமிழுமே அவர் சிந்தனை. அவர் நிறையப் பேசுவார். பல புதிய திட்டங்களுடன் வருவார். அவரின் எண்ணத்தில் வரும் சிந்தனைகள் யாவும் செயலாக்கம் பெறின், தமிழர் ஐரோப்பியரளவு பொருளாதார வளமும், ஆசியரது

தத்துவ ஞானமும் இணைந்து பெற்ற பெருங்குடி மக்களாக வர முடியும். அவர்களுக்குச் செவி கொடுப்போர் சிலரே எனக்கும் இடையிடையே அவருடன் சேர்ந்து பணிபுரியும் வாய்ப்புக் கிடைத்தது இறையருளே. அவர்தம் இல்லத்தாரையும் தெரிந்து பழகும் பேறு பெற்றேன்.

அகதிகள் தொடர்பாக அவர் எழுதும் அருமையான நூலில் எனது கருத்துக்களையும் சேர்க்க விரும்பினார். அவரின் உள்ளத்து நல்விளைவுகள் என்றும் தமிழருக்காகவும் சைவ சமயத் தத்துவ விரிவாக்கத்திற்காகவும் அமைவன. அவரிடமிருந்து விதைகள் இன்று பல்வேறு அமைப்புக்களாக வளர்ந்து சமுதாயப் பணி புரிகின்றன. அவர் எழுதியுள்ள நூலும் அவ்வாறே பயன் விளைக்கும் என்பதில் ஐயமில்லை.

அவர் நெடுநாள் வாழ்ந்து, மேன்மேலும் தொண்டாற்றி, மானிடமேம்பாட்டுக்கு உதவுவாராக.

பங்குனி 1996.

மறவன்புலவு க. சச்சிதானந்தன்
காந்தளகம், சென்னை

ஸ்ரீலக்ஷ்மி ஆறுமுகநாவலர் சபையும் எமது பணியும்

இரண்டாவது உலகத்தமிழ் ஆராய்ச்சி மாநாடு 1969இல் சென்னையில் நடைபெற்ற போது தமிழ் அறிஞர்களுக்கு சிலை வைப்பதற்குத் திட்டமிடப்பட்டிருந்தது. அந்ந அறிஞர்கள் வரிசையில் சைவமும் தமிழும் வளர்த்த ஈழத்து தமிழ் அறிஞர் ஸ்ரீலக்ஷ்மி ஆறுமுகநாவலர் அவர்களுக்கும் சிலை வைக்குமாறு நடைமுறைத் தமிழ் இயக்கத் தலைவர் திரு. க.இளையதம்பி அவர்கள் கோரிக்கைவிட்டிருந்தார்.

அதற்கு அவர்கள் அனுப்பிய பதிலில், “நாவலர்பெருமான் பிறந்த மண்ணில் நாவலருக்குச் சிலை வைக்கப்படவில்லை. சென்னையில் வைக்குமாறு கேட்பது நியாயமா” என்ற கேள்வியை தமிழ் ஆராய்ச்சி மாநாட்டுக் குழுவினர் எழுப்பியிருந்தனர். இந்த அறிவித்தல் ஒரு தன்மானப் பிரச்சினையை எழுப்பிவிட்டது.

இந்தப் பதிலுடன் அன்று அமைச்சராகவிருந்த மதிப்புக்குரிய திரு.மு. திருச்செல்வம், திருமதி. திருச்செல்வம் அவர்களை நானும் திரு. இளையதம்பி அவர்களும் அவர்களது கொழும்பு இல்லத்தில் சந்தித்தோம். நிலமையை விளங்கப்படுத்தினோம். அமைச்சர் அவர்

களும் முயற்சி மேற்கொள்வதாகக் கூறினார். அவருடைய முயற்சியும் பயனளிக்கவில்லை. இந்த சவாலை நாம் எதிர்கொள்ள வேண்டும். நாவலர்பெருமானுக்கு அவர் பிறந்த நல்லூரில் சிலை வைக்கப்பட வேண்டும் என்று முடிவெடுத்தோம்.

இது தொடர்பாக சென்றநர் நீதிராசா ஜே.பி அவர்களை அவரது புதுச்செட்டி வீட்டில் சென்று 1968இல் சந்தித்தோம். நிலைமையை விளக்கினோம். நாவலருக்கு கட்டாயம் நல்லூரில் சிலை வைக்கப்பட வேண்டும், அதற்கான நடவடிக்கைகளை எடுங்கள் தனது முழுமையான ஆதரவை நல்குவேன் என்று உறுதியளித்தார். பண்பலமும் மனபலமும் உள்ள ஒருவர் தந்த தென்பு எமக்கு உற்சாகமாக இருந்தது.

மேலும் திரு. நீதிராசா அவர்கள் அன்று நீாப்பாரசன அமைச்சின் நிரந்தரச் செயலாளராகவிருந்த திரு. சிறீகாந்த, நீதியரசர் திரு. சிவ சுப்பிரமணியம், மற்றும் சில பிரமுகர்களைச் சந்தித்து அவர்களது ஆதரவைப் பெறுமாறு அறிவுரை பகர்ந்தார்.

அவ்வாறு நாம் இருவரும் ஓடித்திரிந்து அவர்களை எல்லாம் சந்தித்து அவர்களது ஆதரவைப் பெற்றுக்கொண்டோம். அடுத்து என்ன செய்யலாம் என்று திரு. நீதிராசா அவர்களிடம் கேட்டோம். தாமதிக்காது ஒரு ஆலோசனைக் கூட்டத்தைக் கூட்டுமாறு கூறினார். அவர் தந்த உற்சாகத்துடன் விரைந்து செயற்பட்டோம்.

இச்சபை அமைக்கப்பட்டால் எழுத்துவன்மையுடன் துரிதமாகச் செயற்படக்கூடிய ஒருவரை நானும் திரு. இளையதம்பியும் தேடினோம். முற்போக்கு எழுத்தாளர் சங்கத்தில் நாவலர்பெருமானை தேசிய வீரனாக்க வேண்டும் என்று செயற்பட்டுக்கொண்டிருந்த திரு.நா. சோமகாந்தன் அவர்கள் எமது கண்ணில் தெரியவந்தது. கடமையைக் கொடுத்தால் திறமையாகச் செயற்படக்கூடியவர். அவர் அப்பொழுது கொட்டடி வீதியில் வாழ்ந்து வந்தார்.

அவரை அவரது வீட்டில் சந்தித்து நாவலர் சிலை விவகாரத்தை விளங்கப்படுத்தினோம். நாவலர் பணிகளில் பற்றுக்கொண்ட அவர் ஆர்வத்துடன் முன்வந்தார். நாவலர் சபைச் செயற்பாட்டிற்கு உதவக் கூடிய ஒருவரைக் கண்டுபிடித்துவிட்டோம் என்று ஆலோசனைக் கூட்டத்தைக் கூட்டுவது என்று முடிவெடுத்தோம்.

கொழும்பு விவேகானந்த சபையில் கூட்டம் கூட்டப்பட்டது. திகதி ஒன்றும் சரியாகக் குறிப்பிடமுடியவில்லை. ஆனால் 1968ஆம் ஆண்டில் இக்கூட்டம் கூட்டப்பட்டது. சுமார் 25க்கு மேற்பட்ட முக்கிய பிரமுகர்கள் வருகை தந்திருந்தனர். திரு. ஏச்.டபிள்யூ. தம்பையா அவர்களும் சமூகம் அளித்திருந்தார்.

ஸ்ரீலஸ்ரீ ஆறுமுகநாவலர் சபையை உருவாக்கி நல்லூரில் நாவலர் பெருமானுக்கு சிலை வைப்பது என்று அக்கூட்டத்தில் முடிவெடுக்கப் பட்டது. அன்றைய கூட்டத்திலேயே ஸ்ரீலஸ்ரீ ஆறுமுகநாவலர் சபை தோற்றம்பெற்றது. ஆரம்ப தலைவராக திரு. ஏச்.டபிள்யூ. தம்பையா அவர்கள் தெரிவுசெய்யப்பட்டார்.

இச்சபையில் மேலும் பல பெரியார்களை உள்ளடக்குவதற்காக விரிவான கூட்டம் ஒன்று இருவாரத்திற்குப் பின்னர் கொழும்பு விவேகானந்த சபையில் நடைபெற்றது. அதில் உத்தியோகபூர்வமாக தெரிவுசெய்யப்பட்ட ஆட்சிக்குழு, விழாக்குழு உறுப்பினர்கள் பின்வருமாறு அமைந்தனர்.

ஸ்ரீலஸ்ரீ ஆறுமுகநாவலர் சபை ஆட்சிக் குழு

தலைவர்	: மாண்புமிகு நீதியரசர் திரு. வீ. சிவசுப்பிரமணியம்
பொதுச்செயலாளர்	: திரு. ம. சிறீகாந்தா (நிரந்தரச் செயலாளர், காணி மின்விசை அமைச்சு)
கூட்டுப்	
பொருளாளர்கள்	: செனட்டர். த. நீதிராசா திரு. நா. இரத்தினசபாபதி (மெய்கண்டான் அதிபர்)
உபதலைவர்கள்	: பேராசிரியர் டொக்டர். அ. சின்னத்தம்பி திரு. மு. சிவசிதம்பரம் பா. உ. (உபசபாநாயகர்) கலாநிதி. ஏச்.டபிள்யூ. தம்பையா திரு. கு. பாலசிங்கம். (நிரந்தரச் செயலாளர், சுகாதார அமைச்சு) திரு. கோ. ஆழ்வார்பிள்ளை செனட்டர். மு. திருச்செல்வம்

உதவிச்செயலாளர்கள்: திரு. நா. சோமகாந்தன்

திரு. ஐ.தி. சம்பந்தன்

திரு. க.க. சுப்பிரமணியம்

குழு உறுப்பினர்கள் : திரு. ஏ.சி. நடராசா, நியாயதூரந்தரர்

திரு. சி. அரங்கநாதன்

திரு. த. முருகேசபிள்ளை, சி.ஏ.எஸ்.

(யாழ். உதவி அரசாங்க அதிபர்)

திரு. ச. அம்பிகைபாகன், பி.ஏ.

திரு. சி. சின்னத்துரை

(அதிபர், கல்கி பீடி ஸ்தாபனம்)

திரு. கே.எம். காளியப்பாபிள்ளை

ஸ்ரீலக்ஷ் ஆறுமுகநாவலர் சபை நாவலர் மாநாட்டு மத்திய குழு

தலைவர்

: திரு. நா. இரத்தினசபாபதி,
மெய்கண்டான் அதிபர்
கொழும்பு-13.

செயலாளர்

: திரு. நா. சோமகாந்தன்
110, கோட்டடி வீதி
கொழும்பு -12

பொருளாளர்

: திரு. எஸ். சிவசுப்பிரமணியம்
சிறாப்பர், ஸ்டேட் பாங்
கொழும்பு -01.

கலாசாரப் பகுதி அமைப்பாளர் :

திரு. ஐ.தி. சம்பந்தன்
துறைமுக சரக்குக் கூட்டுத்தாபனம்
கொழும்பு-01.

சிலை, தேசபவனி அமைப்பாளர்:

திரு. பொ. அட்சரமூர்த்தி
கணக்காளர், நீர்ப்பாசன இலாகா
இரத்தமலானை

தேசபவனியின் பாதுகாப்பு

ஒழுங்கு

: திரு. கா. விஸ்வலிங்கம்
பொலிஸ் தலைமை
அலுவலக நிர்வாக அதிகாரி

பொது இணைப்பாளர்

: திரு. ம. சிறீகாந்தா
நிரந்தரச் செயலாளர்
காணி மின்விசை அமைச்சு

செனட்டர். த. நீதிராசா,
89, புதுச்செட்டித் தெரு
கொழும்பு -13.

யாழ்.விழா ஏற்பாடுகளின்

இணைப்பு அலுவலர்கள்

: திரு. த. முருகேசபிள்ளை
உதவி அரசாங்க அதிபர்
யாழ்ப்பாணம்.

திரு. கே. தனபாலசிங்கம்
வடபிரதேச வருமானவரிஅதிகாரி
யாழ்ப்பாணம்

மாநாட்டுச் செய்தி ஆசிரியர்

: திரு. நா. சோமகாந்தன்

சிறப்பிதழ் பொறுப்பாளர்

: திரு. க.க. சுப்பிரமணியம்
வரிமதிப்பாளர், சுங்கப்பகுதி
கொழும்பு -01.

சிலை தேசபவனி

அமைப்பாளர்கள்

: செனட்டர்.த.நீதிராசா
திரு. நா. இரத்தினசபாபதி
திரு. பொ. அட்சரமூர்த்தி
திரு. சி. சிவசுப்பிரமணியம்
திரு. ஐ.தி. சம்பந்தன்
திரு. பொ. தேவதாசன்

மாநாட்டு ஏற்பாடுகளின்
மத்திய இணைப்பாளர்கள்

: திரு. ம. ஸ்ரீகாந்தா
செனட்டர். த. நீதிராசா
திரு. நா. இரத்தினசபாபதி
திரு. நா. சோமகாந்தன்
திரு. க.க. சுப்பிரமணியம்
திரு. ஐ.தி. சம்பந்தன்

ஆட்சிக்குழுவினரின் முதற்பணி நாவலர்பெருமான் சிலையை செவ்விய முறையில் செய்வது. அதற்கு அத்துறையில் பெயர் பெற்ற ஸ்தபதியாக விளங்கிய திரு. என். மணி என்பவரையும் அவரது குழுவினரையும் தமிழ்நாட்டிலிருந்து அழைத்தனர்.

கொழும்பு விக்ரோரியா பூங்காவில் சபை நிர்வாகிகளின் நேரடிப் பார்வையில் நாவலரின் உருவச்சிலை ஆரம்பிக்கும் பணி சுபதினத்தில் ஆரம்பித்துவைக்கப்பட்டது.

நல்லூரில் அவர் பிறந்த மண்ணில் சிலை வைப்பதற்காக நல்லூர் தெற்கு வீதியில் கல்வித் திணைக்களத்தின் பொறுப்பில் இருந்த காணியை சபைக்கு எடுத்து சிலை வைப்பது என்று தீர்மானிக்கப்பட்டது.

அப்பொழுது கல்வியமைச்சராகவிருந்தவர் திரு. ஈ.எம். ஈரியகொல்ல அவர்கள். இவர் ஒரு தமிழ்த் துவேஷம் பிடித்தவர். அக்காணியைப் பெறுவதற்கு அமைச்சரின் கையெழுத்துப் பெற வேண்டியிருந்தது. இந்தப் பொறுப்பை சென்றார் திரு. த. நீதிராசா அவர்கள் ஏற்றார்.

அமைச்சர் ஈரியகொல்ல அவர்கள் இல்லம் கொழும்புக்கு வெளியில் மிகத்தூரத்திலிருந்தது. அவரை இரவு நேரத்தில்தான் சந்திக்கலாம் என்று சென்றார் அவர்கள் என்னையும் திரு. பொ. தேவராசா அவர்களையும் மற்றுமொருவரையும் ஒரு காரில் அவர் வீட்டுக்கு அனுப்பிவைத்தார்.

நாம் அங்கு சென்றபோது இரவு 11.30 மணிக்கு மேலாகிவிட்டது. அமைச்சர் அங்கு இருந்தார். சென்றார் அவர்கள் தந்த கடிதத்தைக் கொடுத்தோம். வாசித்துவிட்டு நாம் கொண்டுசென்ற கடிதத்தில்

கையொப்பம் இட்டுத்தந்து நாவலர் பணி தொடரட்டுமென்று வாழ்த்தி அனுப்பினார். நாங்கள் மிக மகிழ்சியடைந்தோம்

ஆங்கிலேயர் ஆட்சியின் போது சைவத்தையும் பௌத்தத்தையும் பாதுகாத்தவர்கள் அநகாரிகதர்மபாலா, ஸ்ரீலஸ்ரீ ஆறுமுகநாவலர் என்ற உணர்வுடன் அமைச்சர் இருந்தபடியால் தடையின்றி அக்காணியை நாவலர்சபைக்குத் தந்து உதவினார். இந்த இடம் கிடைத்தது சபைக்கு ஒரு வெற்றி.

அந்தக் காணியில் மணிமண்டபம் அமைப்பதற்கு எஞ்சினியர் வைத்திலிங்கம் அவர்களிடம் அப்பொறுப்புக் கொடுக்கப்பட்டது. அவரும் அவருடைய சகாக்களும் அமைத்த மணிமண்டபம் இன்றும் கம்பீரமாக நாவலர்சிலை சிறப்புடன் இருக்கும் மாமண்டபமாகத் திகழ்கிறது. சிலை வைப்பதற்கு நிலமும் மண்டபமும் தயார் என்றவுடன் கொழும்பு விக்ரோரியாப் பூங்காவில் வெங்கலத்தினால் வார்க்கப்பட்ட சிலை உரிய காலத்தில் நிறைவுபெற்றது.

சிலையைக் கொழும்பிலிருந்து எடுத்துச்செல்வதற்கான ஏனைய ஒழுங்கு துரிதமாக நடைபெற்றது. அவ்வப்பணிகளுக்கு அமைக்கப்பட்ட குழுக்கள் மிகத்துரிதமாகச் செயற்பட்டன.

எனது பொறுப்பில்விடப்பட்ட குழுவிலும் நல்லவர்கள் இணைந்து கொண்டார்கள். எமது கலாசாரப் பகுதி மிகச்சிறப்பாக அதன் ஏற்பாடுகளை மேற்கொண்டிருந்தது.

திருவுருவச்சிலையை தேசபவனியாக யாழ்ப்பாணம் எடுத்துச் செல்வதற்கு முதல்நாள் கொழும்பு சரஸ்வதி மண்டபத்தில் மாபெரும் விழா நடைபெற்றது. அப்போதைய மகாதேசாதிபதி, பிரதமர் ட்லி சேனநாயக்கா, பல சைவப்பெரியார்கள், சைவப்பெருமக்கள் நாவலர் பெருமானின் சேவைகளை நினைவுகூர்ந்து சிலைபவனியை ஆரம்பித்துவைத்தனர்.

கொழும்பிலிருந்து புறப்பட்ட பவனி நீர்கொழும்பு வழியாகச் செல்லும்போது ஊர்களில் எல்லாம் பெரும் வரவேற்பு சிறப்பாக இருந்தது. எல்லா இடங்களிலும் கோலாகலமான வரவேற்பு. யாழ்குடா நாட்டைச் சென்றடைய நான்கு நாட்கள் சென்றன. தேசபவனியுடன் தமிழ் ஊடகங்கள் சார்பில் நிருபர்கள் உடன்வந்துகொண்டிருந்தனர்.

ஊர் ஊராக நடைபெறும் செய்திகளை உடனுக்குடன் அனுப்பி மக்களிடையே எழுச்சியை ஏற்படுத்தினர். தினகரன் சார்பில் திரு.எஸ். திருச்செல்வம் என்னுடன் வந்தது நினைவிருக்கிறது. அவர் மிகத் துணிகரமாகச் செய்திகளைக் கொடுத்துக்கொண்டிருந்தார்.

நாவலர்சிலை யாழ்.குடாநாட்டைச் சென்றடைந்ததும் குடாநாடு முழுவதும் மக்கள் தரிசனத்திற்கு எல்லா இடமும் செல்வதற்காக ஏற்பாடுசெய்யப்பட்டது. முக்கியமாக பாடசாலைகள் ஊடாகச் செல்லும்போது பாடசாலை மாணவர்கள் வரிசையாக நின்று சிலையை வழிபட்டு அனுப்பியகாட்சி இளைஞரிடையே ஏற்பட்டுள்ள எழுச்சியைப் பிரதிபலித்தது.

பல இடங்களுக்கு குறிப்பிட்ட நேரத்திற்குச் செல்லவேண்டியுள்ளதால் தாமதமடையாது செல்ல வேண்டியநிலை ஏற்பாட்டாளருக்கு இருந்தது. அதை வழிநடத்தவேண்டிய பொறுப்பு எமக்கிருந்தது.

யாழ். குடாநாட்டிற்கு உதவி அரசாங்க அதிபராக இருந்த திரு. முருகேசம்பிள்ளை அவர்களுடன் பல பெரியார்கள் பொறுப்பாக விடப்பட்டது.

யாழ். குடாநாட்டிற்குச் சென்றதும் அந்தப் பொறுப்பை ஏற்ற முருகேசம்பிள்ளை அவர்கள், தான் விரும்பிய கல்லூரிகளுக்கு முன்பாக சிலைபவனியை நிறுத்தி நேரத்தைத் தாமதப்படுத்தியதால் அதில் நான் தலையிட்டு அவருடன் முரண்படவேண்டிய நிலை ஏற்பட்டது.

கொழும்பிலிருந்து வரும் சிலை பவனியை ஒழுங்காக்கொண்டு செல்லவேண்டிய பொறுப்பு எமக்கு இருப்பதனால் திரு. முருகேசம்பிள்ளை அவர்கள்தான் விரும்பியபடி நடக்கவிட முடியாது என நாம் உறுதியாய் நின்றோம். அவர் முரண்பட்டுக்கொண்டு அங்கிருந்து விலகிச்சென்று பொதுச்செயலாளர் திரு. சிறீகாந்தா அவர்களுக்கு முறையீடு செய்யதார். நிலமையை விளங்கிக்கொண்ட சிறீ காந்தா அவர்கள்.

'மிகக் கஷ்டப்பட்டு நாவலர் சபை உருவாக அரும்பாடுபட்டவர்களில் ஒருவரான திரு.ஐ.தி. சம்பந்தன் இந்த தேசபவனியின் ஒரு பொறுப்பாளர். அவர் எடுக்கும் முடிவில் நான்கூடத் தலையிட

முடியாது. பொறுப்பு வாய்ந்த அரசு ஊழியரான நீங்கள் நிலைமையை உணர்ந்து அவர்களுடன் ஒத்துழைத்து தேசபவனியை வெற்றிகரமாக நடத்துங்கள்' என்று திரு. முருகேசம்பிள்ளை அவர்களுக்கு அறிவுரை கூறி சமாதானப்படுத்தினார். மதிப்புக்குரிய சிறீகாந்தா அவர்கள் வழங்கிய தீர்ப்பை எமக்கு ஒரு நற்சான்றிதழாகக் கருதினோம்.

அப்பொழுதுதான் நான் உணர்ந்தேன் கண்ணியமான தலைவர்களுக்கு கீழ் தொண்டு புரிந்தால் உரிய மதிப்பைக் கொடுப்பார்கள் என்று. எல்லாவற்றையும் தாண்டி தேசபவனி நல்லூரை ஆனி மாதம் 29ஆம் திகதி 1969 பெளர்ணமி நன்னாளில் வந்தடைந்தது. சமய கிரிகைகள் மற்றும் வாழ்த்துரைகள், சிறப்புரைகளுடன் நல்லூர் தெற்கு வீதியில் அமைக்கப்பட்ட மணிமண்டபத்தில் நாவலர் சிலை நிறுவப்பட்டது. மக்கள் எழுச்சிக் குரல் எழுப்பினார்கள். காலையும் மாலையும் கலைநிகழ்ச்சிகளும் கருத்தரங்குகள், சொற்பொழிவுகள், கலாசார நிகழ்ச்சிகள் இடம்பெற்றன. பல்லாயிரக்கணக்கான மக்கள் நாவலர் பெருமானின் புகழைக் கேட்டு கலாசார ஊர்திகளைப் பார்த்து இன்புற்றனர். எழுச்சி பெற்றனர்.

இந்த மாநாட்டையொட்டி வெளியிடப்பட்ட நாவலர் மாநாட்டு மலர் நாவலர் பெருமானின் வரலாற்று நூலாக எல்லோராலும் பாராட்டப்பட்டது.

மகா எழுச்சியுடன் நடைபெற்ற நாவலர் தேசிய விழா நாவலரை ஒரு தேசிய வீரனாக உயர்த்திக் கௌரவிக்கும் நிலைக்கு உயர்த்தியது. அரசாங்கமும் நாவலர் பெருமானின் விடுதலை உணர்வையும், தேசப்பற்றையும், சமயப்பற்றையும் அறிந்து நாவலருக்கு அஞ்சல் முத்திரை வெளியிட்டு தேசியவீரனாகப் பிரகடணப்படுத்தினர். நாவலரின் தபால் தலைப்பு நல்லூரில் வைத்து வெளியிட்ட போது வெளியிட்ட உத்தியோகபூர்வ பிரசுரத்தில் 'அந்நிய கலாச்சார ஊடுருவலை அஞ்சாது எதிர்த்ததன் மூலம் இலங்கையின் அரசியல் விடுதலைக்கு வித்திட்ட முன்னோடிப் பெரியார் ஆறுமுகநாவலர்' எனப் பிரகடனம் செய்யப்பட்டிருந்தது.

இவ்வாறு நாவலர் பெருமானுக்கு அவர் பிறந்த மண்ணில் சிலை வைத்த பின்னர் தமிழ் ஆராய்ச்சி மன்ற அறிஞர்கள் தாங்கள்விட்ட

தவறை உணர்ந்துகொண்டனர். அவர்களை உணர வைத்த பெருமை ஸ்ரீலக்ஷ்மி ஆறுமுகநாவலர் சபைக்குரியது.

இவ்வளவு பெருமைதேடிய நாவலர் சபைக்கு இடையில் ஏற்பட்ட துயர சம்பவத்தையும் நாம் நினைவில்கொள்ளுதல் நன்று. நாவலர் சபையின் உயர் தலைவர்கள் மறைந்தபின் சபைத்தலைவராக திரு.கா. விஸ்வலிங்கம் அவர்களும் பொதுச்செயலாளராக திரு. நா. சோமகாந்தன் அவர்களும் ஆட்சிக்குழுவில் புதியவர்கள் பலரும் இருந்த காலத்தில் நடந்த துர்ப்பாக்கிய சம்பவம்.

நல்லூர் மணிமண்டபத்தில் இருந்த நாவலர்சிலை, யாழ்.மாநகர சபையின் குப்பை ஏற்றும் லொறியில் இரவோடு இரவாக அகற்றப்பட்டு நாவலர் கலாசார மண்டபத்தின் முன்பக்கத்தில் வைக்கப்பட்ட செய்தி அறிந்து சைவப்பெருமக்கள் அதிர்ச்சியும் வேதனையும் அடைந்தனர்.

இதை அறிந்த நானும் சிவத்தமிழ்ச்செல்வி தங்கம்மா அப்பாக்குட்டி அவர்களும் நாவலர்சபையின் ஆட்சிக்குழுவிலிருந்து இராஜினமாச் செய்து எமது ஆட்சேபத்தையும் கண்டனத்தையும் தெரிவித்தோம்.

இந்த வரலாற்றை எழுதிக்கொண்டிருக்கும் போது நாவலர்சிலை மீண்டும் மணிமண்டபத்திற்கு கொண்டுவரப்பட்டு நிறுவப்பட்டுள்ளது. அதனால் சிலை அகற்றப்பட்ட அருவருப்பான வரலாற்றை எழுத விரும்பவில்லை. ஆனால் அச்சிலை மீண்டும் அவ்விடத்தைவிட்டு அகலாது பாதுகாக்க வேண்டியது சைவப்பெருமக்களது கடமையாகும்.

போர்குழலால் பலவருடங்களாக செயலிழந்திருந்த ஸ்ரீலக்ஷ்மி ஆறுமுகநாவலர் சபையை 2003ஆம் ஆண்டு புனரமைப்புச் செய்வதற்கு எடுத்த முயற்சி பயனளிக்கவில்லை. காரணம், அதற்கான ஆவணங்கள் ஒன்றையும் தேடிஎடுக்க முடியவில்லை. செயலாளர் திரு. சோமகாந்தன் அவர்களிடம் விசாரித்தபோது, தான் யாழ்ப்பாணத்தில் வைத்திருந்த ஆவணங்கள் யாவும் அழிந்துவிட்டதாகக் கூறினார். அதற்குரிய சட்ட திட்டங்கள்கூட தன்னிடம் இல்லை என்று கூறி விட்டார். இந்த சபையை புனரமைப்புச் செய்ய வேண்டும் என்று பெரும் முயற்சி எடுத்தவர் இந்துமாமன்றத் தலைவர் திரு. கந்தையா நீலகண்டன் அவர்கள். நான் இந்து சமய விவகார அமைச்சில் பணியாற்றிக் கொண்டிருந்த காலத்தில் சபையைப் புனரமைப்புச் செய்யும்படி வற்புறுத்திவந்தார்.

இது ஒரு அறக்கட்டளை என்றபடியால் பதிவுசெய்யப்பட்ட பதிவுக் கம்பனியை தேடி எடுப்பதற்கு எனது கடிதத்தைக் கேட்டிருந்தார். சபையின் அறங்காவலராக இருந்தபடியால் பதிவுகளைத்தேடி எடுக்கும் உரிமை எனக்கு இருந்தது.

சட்டத்தரணி நீலகண்டன் சட்டப்படி பதிவுக்கந்தோரில் தேடி எடுக்க வல்லவர். அவருடைய முயற்சியினால் உரிய ஆவணப் பதிவுகளும் தேடிஎடுக்கப்பட்டன.

அதேவேளை எனது கந்தர்மடம் இல்லத்தில் பேணி வைக்கப் பட்டிருந்த ஆவணங்களைத்தேடிய போது, 1969 இலிருந்து சில முக்கிய ஆவணங்களை கண்டெடுத்தேன். தேவையான சட்ட திட்டங்கள் மற்றும் பத்திரங்கள் யாவும் கிடைத்தபடியால் நாவலர் சபையை புனரமைப்பதற்கு வேண்டிய ஏற்பாடுகளை மேற்கொண்டேன். திரு. நீலகண்டன் அவர்கள் எல்லா ஆலோசனைகளையும் வழங்கி வந்தார்.

பல மாதங்களாக எடுத்த முயற்சியினால் ஸ்ரீலக்ஷ்மி நாவலர்சபையின் புனரமைப்புக் கூட்டம் - யூன் 2012 ஆம் திகதியன்று கூட்டப்பட்டது. அக்கூட்டத்தில் புனரமைக்கப்பட்ட ஆட்சிக்குழுவினராக பின்வருவோர் தெரிவுசெய்யப்பட்டனர்.

- | | |
|------------------------|---|
| தலைவர் | - பேராசிரியர் சி. பத்மநாதன் |
| துணைத்தலைவர் | - திரு. கந்தையா நீலகண்டன்
கலாநிதி ஆறுதிருமுருகன்
திருமதி நாச்சியார்
செல்வநாயகம்
திரு. ஐ.தி. சம்பந்தன் |
| பொதுச்செயலாளர் | - திரு. தில்லைநடராசா |
| துணைச்செயலாளர் | - திரு. சி. கந்தசாமி
திருமதி பத்மா சோமகாந்தன் |
| பொருளாளர் | - திரு. சி. தனபாலா |
| துணைப்பொருளாளர் | - திரு. கருணை ஆனந்தன் |
| ஆட்சிக்குழு உறுப்பினர் | - பேராசிரியர் க. சிற்றம்பலம்
பேராசிரியர் இரா.வை. கனகரத்தினம்
திரு. வி. சிவஞானசுந்தரம் |

திரு. க. ஜெகதீசன்
 திருமதி வானதி ரவீந்திரன்
 திரு. க. குமரன்
 திரு. வேலணை வேணியன்

1969க்குப் பின்னர் ஒரு வலுவான சபை அமைக்கப்பட்டது. நாவலரின் இலட்சியங்களை முன்னெடுப்பதற்கும் அர்ப்பணிப்புடன் செயற்படுவதற்கும் புனரமைக்கப்பட்ட ஆட்சிக்குழுவினர் முன்வந்திருப்பது சபையின் எதிர்காலம் நம்பிக்கை ஊட்டுவதாகும். நாவலர் தேசிய மாநாட்டு மலரை மறுபிரசுரம் செய்யவேண்டும் என்று நான் விடுத்த கோரிக்கையை ஏகமனதாக ஏற்றுக்கொண்டனர்.

நான் இலண்டனிலிருந்து நாவலர்சபையின் வளர்ச்சிக்காக உழைப்பேன் என்று அந்தக்கூட்டத்தில் உறுதியளித்தேன். என்னை நாவலர் சபையின் சர்வதேச இணைப்பாளராக ஆட்சிக்குழுவினர் நியமித்தனர்.

சபையின் ஸ்தாபக உறுப்பினர் என்ற முறையில் சபையை வளர்ப்பதற்கு முழுமையாக உழைப்பதென்றும் புலம்பெயர் தமிழர்களிடையே நாவலர் சிந்தனைகளைப் பரப்புவதையும் நான் விரும்பினேன்.

புரீலபுரீ ஆறுமுகநாவலர் சபை புனரமைக்கப்பட்டு நான் இலண்டன் திரும்பியதும் ஆட்சிக் குழு உறுப்பினர்களுக்கு அனுப்பிய உற்சாகமூட்டும் கடிதம்:

அன்பார்ந்த ஆட்சிக் குழு உறுப்பினர்களே!

வணக்கம்.

புரீலபுரீ ஆறுமுகநாவலர் சபையை புனரமைப்புச் செய்து துரிதமாகச் செயற்படுவதற்கு ஆதரவு நல்கிய உங்கள் அனைவருக்கும் நன்றியையும் பாராட்டையும் தெரிவித்துக்கொள்கிறேன். நாவலர் பெருமானின் கருத்துக்களையும் சிந்தனைகளையும் மக்களிடையே பரப்ப வேண்டிய ஒரு சரியான காலகட்டத்தில் இச்சபை புனரமைப்புச் செய்யப்பட்டுள்ளது.

1969 இல் இச்சபை உருவாக்கப்பட்டபோது இருந்த சூழ்நிலை வேறு, இன்றிலிருக்கும் சூழ்நிலைவேறு. அன்று மக்களிடையே நாவலர் பெருமானின் பணிகளுக்கு நல்வரவேற்பு இருந்தது. அதனால் நாடு

தளவிய அளவில் நாவலர் பெருமானின் தேசியவிழா மிகச் சிறப்பாக நடைபெற்றது.

கொழும்பிலிருந்து புறப்பட்ட நாவலர்சிலை தேசிய பவனி ஒரு வரலாற்று நிகழ்வு. சென்ற இடமெல்லாம் மகத்தான வரவேற்பு. எல்லா இடங்களும் விழாக்கோலம் பூண்டிருந்தன. கொழும்பிலிருந்து புறப்பட்ட நாவலர்சிலை தேசிய பவனியை கௌரவ பிரதமர் டட்லி சேனநாயக்கா தொடக்கி வைத்தார். வழிநெடுகிலும் விழாக்கோலம். பல்லாயிரக் கணக்கான தமிழ், முஸ்லீம், சிங்கள மக்கள் வீதி நெடுகிலும் திரண்டு நின்று நாவலர்பெருமானின் சிலைக்கு வழிபாடு செய்து வழி அனுப்பி வைத்த காட்சி கண்கொள்ளாக் காட்சி. ஒருவார சுற்றுலாவின் பின் தேசபவனி நல்லூர் நாவலர் மண்டபத்தைச் சென்றடைந்தது.

தேசபவனியின் போது நாவலர்பெருமானின் சிலைகளை ஆக்கி விநியோகிக்கும் பொறுப்பை மெய்கண்டான் அதிபர் திரு. இரத்தின சபாபதி அவர்கள் மிகச் சிறப்பாக மேற்கொண்டிருந்தார். தந்தை செல்வாவுக்கு திரு. இரத்தினசபாபதி அவர்கள் நாவலர்சிலை வழங்கிய நிகழ்வு உணர்ச்சி பூர்வமாக இருந்தது.

திரு. இரத்தினசபாபதி அவர்கள் ஆரம்பித்த நாவலர் சிலை வழங்கும் பணியை அன்னாரது மருமகன் திரு. கருணை ஆனந்தன் அவர்கள் மேற்கொள்ள முன்வந்திருப்பது பாராட்டுக்குரியது.

அன்று நடைபெற்ற தேசியபவனி எழுச்சி விழாவை அடுத்து இடம்பெற்ற நாவலர் தேசியமாநாடு மிகச் சிறப்பாக நடைபெற்றது. அகில இலங்கை ரீதியாக நடைபெற்ற நாவலர் பேச்சுப் போட்டி, கட்டுரைப் போட்டிகளில் அகில இலங்கை ரீதியாக ஆயிரக்கணக்கான மாணவர்கள் பங்குபற்றினர். நாவலர்பெருமானின் கருத்துக்கள் மாணவர்களின் உள்ளங்களில் ஆழமாகப் பதிந்தன. இந்த நிலையை மீண்டும் ஏற்படுத்த வேண்டும்.

நாவலர் மாநாட்டு மலர் நாவலர்பெருமானின் பத்துறைப் பணிகளின் வரலாற்றுப் பதிவாகும். இம்மலர் மறுபதிப்புச் செய்யவேண்டியது அவசியமாகும். இதற்கு புலம்பெயர் மக்களின் ஆதரவைப் பெறலாம் என்ற நம்பிக்கை உண்டு. இங்குள்ள சைவாலயங்களும் ஆதரவு நல்குவர்.

'நல்லை நாவலர்' என்ற மாதவெளியீடு அன்று வெளிவந்து கொண்டிருந்தது. நாலர்சபை மேற்கொண்டு வந்த பணிகள் அந்த வெளியீடு மூலம் மக்களுக்கு அறிவிக்கப்பட்டு வந்தது. அது பயனுள்ள வெளியீடு. அதைத் தொடர்ந்து வெளியிடுவதற்கு திருமதி பத்மா சோமகாந்தன், திரு. ஞானசுந்தரம் ஆகியோர் முன்வந்துள்ளது

பாராட்டத்தக்கது. இந்தவெளியீட்டுக்கான செலவை அனுசரணை வகுப்புவர் மூலம் பெறலாம் எனக் கருதுகிறேன். அதன் செலவை மதிப்பீடு செய்தால் அத்தொகையை வழங்கக்கூடியவர்களைக் கண்டு பிடிக்கலாம். நாவலர் பெருமானின் நூல்களை வெளிக்கொணர்வதற்கு 'நூல் வெளியீட்டுக் குழு' ஒன்று அமைக்கப்பட்டிருக்கிறது. இது முக்கியமாக குழு. நாவலர் பெருமானின் நூல்களைப் பேணிப் பாதுகாப்பதோடு தேவையான நூல்களை மறுபிரசுரம் செய்யும் பணிகளையும் சிறப்பாகச் செய்யவுள்ளனர். அவர்களுக்கும் எமது பாராட்டுக்கள்.

சமய, கலாசார விழா ஏற்பாட்டிற்கான அக்குழு அப்பணிகளைத் திட்டமிட்டுச் சிறப்புடன் செயலாற்றும்ென எதிர்பார்க்கின்றோம். அவர்களுக்கும் எமது பாராட்டுக்கள்.

எல்லோரதும் கூட்டு முயற்சியினால்தான் நாவலர்சபை துரிதமாகச் செயற்படும்.

நான் இலண்டனில் வாழ்ந்தாலும் எனது முழு மூச்சான செயற்பாடுகள் நாவலர் சபைக்கே.

இச்சபையை மீண்டும் பழைய நிலைக்கு வளர்த்தெடுக்க முயல்வோமாக.

01-08-2012

அன்புடன்

ஐ.தி.சம்பந்தன்

துணைத்தலைவர், சர்வதேச இணைப்பாளர்

ஸ்ரீலங்கை ஆறுமுகநாவலர் சபை

பிறந்த மண்ணை நேசித்தேன்

சைவமும் தமிழும் வளர்த்த புண்ணிய பூமியாகிய காரைநகரில் பிறந்தது பெரும் பாக்கியம் எனக் கருதுகிறேன். பிறந்த மண்ணை நேசித்து அதன் வளர்ச்சியில் பணியாற்றும் வாய்ப்புக் கிடைத்தது பெருமையே. காரைநகர் குட்டி அமெரிக்கா என்று பாராட்டும் அளவுக்குப் பெருமை பெற்ற பூமி.

வரலாற்றும் பெருமைபெற்ற 'ஈழத்துச் சிதம்பரம்' எமது ஊரின் சைவசமயத்தின் பெருமையைத் தொனிக்கும் திருத்தலமாகத் திகழ்கிறது. சிதம்பரம் செல்லமுடியாத ஈழத்துச் சிவனடியார்கள் ஈழத்துச்

சிதம்பரத்துக்கு வந்து தரிசனம் செய்வதனால் பெருமை பெற்றது. இத்தலத்திற்கு அற்புதமான வரலாறு உண்டு.

இத்திருத்தலத்துடன் ஊர் நிறைய பல ஆலயங்கள் உண்டு. மணற்காட்டு அம்மன் கோவில், கருங்காலி முருகமூர்த்தி கோவில், வாரிவளவு பிள்ளையார் கோவில், திக்கரை முருகன் ஆலயம், பாலாவோடை அம்மன் கோவில் என்று நீண்ட பட்டியல் இடக்கூடிய பல ஆலயங்கள் நிலைகொண்ட பூமி. தமிழ்ச் சான்றோர்களை உருவாக்கிய பூமி. வர்த்தகப்பெருமக்கள் நிறைந்த ஊர்.

பெயர்பெற்ற சட்டத்தரணி ஏ.வி. குலசிங்கம் போன்ற பல சட்டத் தரணிகளை உருவாக்கிய பூமி. காரைநகர் துறைமுகம் பிரசித்திபெற்ற துறைமுகமாக விளங்கியது. அத்துறைமுகத்தின் ஊடாக இந்தியாவி லிருந்து வடக்கன் மாடுகள் வந்து இறங்கிய வரலாறு உண்டு. தூத்துக் குடி, நாகபட்டினம் துறைமுகங்களிலிருந்து கப்பல் மூலம் உணவுப் பொருட்கள் வந்து இறங்கிய சுறுசுறுப்பு மிக்க துறைமுகமாக விளங்கியது.

பிரசித்தி பெற்ற சீனோர் தொழிற்சாலை இயங்கிய இடம். நூற்றுக்கணக்கானோர் தொழில் வழங்கிய தொழிற்சாலை இது. இன்று வனாந்தரமாகக் காட்சியளிக்கிறது. துறைமுகத்தின் அருகே நீலன் காட்டில் கடற்படைத்தளம் அமைக்கப்பட்டுள்ளது. ஆங்கிலேயர் ஆட்சி செய்த காலத்தில் இரண்டாவது உலக யுத்தத்தின் போது அமைக்கப் பட்ட கடற்படைத்தளம் இன்று இலங்கையில் பெரிய கடற்படைத் தளமாக விளங்குகிறது.

இலங்கை சுதந்திரம் அடைந்த பின்னர் இலங்கை அரசாங்கத்தின் கட்டுப்பாட்டில் இயங்குகிறது. சிங்களக் கடற்படை வீரர்களைக் கொண்ட தளமாக வலுப்பெற்றுள்ளது.

இன்று இலங்கை அரசின் அமைச்சராகவிருக்கும் திரு. டக்ளஸ் தேவானந்தா அவர்கள், ஈ.பி.ஆர்.எல், இராணுவத் தளபதியாக வந்த போது 1984இல் கடற்படைத் தளத்தை தாக்கி அழிக்க எடுத்த முயற்சி தோல்வியடைந்தது.

அதனால் கடற்படையை மேலும் வலுப்படுத்துவதற்கு அருகில் குடியிருந்த குடும்பங்களைக் கலைத்துவிட்டு அவர்களது காணியில்

கடற்படைத்தளம் விரிவுபடுத்தப்பட்டது. காரைமண்ணின் பெரும் நிலப்பரப்பை சிங்களக்கடற்படை அபகரித்துவிட்டது.

இப்பொழுது கடற்படை எல்லைக்குள் பலகோடி ரூபா செலவில் கடற்படையினால் நவீன உணவகம் (ஹோட்டல்) அமைக்கப்பட்டிருக்கிறது. சுற்றுலா பிரயாணிகள் அதிகமானோர் இவ்வுணவகத்திற்குச் செல்வது வழக்கமாகிவிட்டது. கடல் நடுவே அமைந்துள்ள கடல் கோட்டையைப் பார்வையிடுபவர்களிடம் பெருந்தொகைப் பணம் திரட்டப்படுகிறது. எமது மண்ணில் அரசு உழைக்கப் பழகிவிட்டது.

காரைநகர் கோவளம் கரையில் அமைந்துள்ள வெளிச்சவீடு பாக்குநீரிணையால் பிரசித்திபெற்ற ஒன்றாகும். இக்கடல் ஊடாகச் செல்லும் கப்பல்களுக்கு திசைகாட்டியாக விளங்குகிறது. இவ்வூரின் பெருமைக்கு இவ்வெளிச்சவீடும் ஒரு காரணமாகும்.

இந்த வரலாறு பெற்ற வெளிச்சவீடு மிகப் பாழடைந்த நிலையில் இருக்கிறது. நானும் காரைநகர் கரூர்னா கடற்கரை சுற்றுலாப் பயணிகளை கவரும் இடமாக விளங்குகிறது. உள்நாட்டுப்போர் முடிவுற்ற பின்னர் சுற்றுலாப் பிரயாணிகளின் வருகை அதிகரித்துள்ளது.

நாலுபக்கமும் கடலால் சூழப்பட்ட காரைநகரை யாழ்ப்பாணக்குடா நாட்டுடன் இணைப்பது பிரசித்திபெற்ற பொன்னைப்பாலம்.

இவ்வாறு பெருமைபெற்ற காரைநகரில் பல வரலாறுகளை 'காரைநகர் தொன்மையும் வன்மையும்' என்னும் நூலில் அதன் ஆசிரியரும், கம்பன் கழகத்தின் வளர்ச்சிக்காக உழைத்துவருபவருமான, எமது களபூமி கிராமத்தவருமான திரு. ச.ஆ. பாலேந்திரன் அவர்கள் தனது நூலில் மிகச்சிறப்பாகக் குறிப்பிட்டுள்ளார். அதை இங்கு பதிவதில் பெருமையடைகிறேன்.

காரைதீவு என்றும் காரைநகர் என்றும் அழைக்கப்படும் ஊரின் தோற்றம், தொன்மை, வரலாறு பழைமையும் புதுமையும் வாய்ந்த ஊராகத் திகழ்ந்த இவ்வூரில் பிறந்து வாழ்ந்து வளம்பெற்ற சான்றோர்கள் சாதனையாளர்கள் பலர். ஆவர்களால் ஊருக்குப் பெருமை. ஊர்ப்பெயரினால் அவர்களுக்குப் பெருமை. இம்மண்ணின் ஆன்மீக வளம் கண்டு தேடி வந்து தவம் இருந்து முத்தியடைந்த பெரியார்கள் பலர். அவர்களின் தவத்தினால் இம்மண்ணில் ஆன்மீகம் இன்னும்

வலுப்பெற்றது. மக்கள் ஆன்மீகத்தில் மேலும் வலிமைபெற்றார்கள். கல்வியாலும் செல்வத்தாலும் பெருகி வாழ்ந்த காரைநகர் மக்கள் முயற்சியுடையவர்கள். திரைகடலோடி திரவியம் தேடும் மனவுறுதி கொண்டவர்கள். கல்வியைத்தேடிக்கற்றவர்கள். கொண்ட கருமத்தை நிறைவேற்றுவதில் சிரமம் பாரார். நியாயம் நீதிக்குக் கட்டுப்பட்டவர். சமய அனுஷ்டானங்களை நிறைவுபடக் கடைப்பிடிப்பவர். பொதுநல வாழ்வில் ஈடுபடத் தயங்கார். பாடசாலைகள், கோயில்கள் நிர்மாணிக்கத் தயங்காதவர்கள். செல்வத்தை புண்ணிய காரியங்களுக்கு அள்ளிக் கொடுக்கும் மனப்பாங்கு மிக்கவர்கள். இசையில் நாட்டமுள்ளவர்கள்.

விவாகம், கோயில் திருவிழாக்களை ஆசார் முறைப்படி ஆற்றுவார். கடல் கடந்து சென்றாலும் எக்காரியங்களையும் ஊர் வழக்கம், குல வழக்கம் மாறாது நடத்துவதில் முன் நிற்பவர். தாய் தந்தையருக்குப் பிதிர்க் கடன்களையும் உரிய முறையில் செய்பவர். மாதாமாதம் வரும் அமாவாசை பௌர்ணமி தினங்களில் அமரத்துவம் அடைந்த தாய் தந்தையரை நினைவுகொண்டு விரதம் அனுஷ்டிக்கும் பண்பாளர்.

கலைகளில் மிக்க ஈடுபாடுடையவர். அதிலும் நாதஸ்வரம், தவில் இசையில் தங்களை முற்றிலும் ஈடுபடுத்தியவர்கள். தங்கள் இல்ல விழாக்கள், கோயில்கள் மட்டுமல்ல, தாங்கள் சென்று தொழில் புரியும் கோவில்களிலும் இவ்விசையினை நாடிப் பேணுவார். இதற்குத் தவில் மேதை சின்னராசா அவர்கள் கூறிய வாசகம் சான்றாகும். 'காரைநகர் மக்களினால்தான் எங்கள் மண்வீடுகலெல்லாம் கல்வீடுகளாகின.'

இத்தகைய பெரும் நற்குணங்கள் கொண்ட காரைநகர் மக்களைப் போன்று இலங்கையில் பெயர்பெற்றவர் யாருமில்லர். இலங்கை முழுவதும் கிளைத்தாபனங்கள், ஒப்பந்தங்கள் செய்த வர்த்தகப் பிரமுகர்களும் இருந்தனர். பிற ஊர்களில் சம்பாதித்தாலும் முழுவதையும் அவர்கள் ஊருக்குக்கொண்டுவரவில்லை. உழைத்த ஊரிலேயே கோவில் கட்டிப்பாராமிரித்தனர். பாடசாலைகளுக்கு உதவினர். அத்தகைய பெரியோரை காரைநகர் வரலாற்றில் இடம்பெறச்செய்ய வேண்டும் என்பதற்காக அவர்களைப் பற்றிய விபரங்கள் இங்கே தரப்படுகின்றன.

மேலும் தொழில் செய்த இடங்களில் அரசாங்கத்தாலும், சபைகளாலும், தாபனங்களாலும் கௌரவங்களைப் பெற்று காரைநகருக்குப்

பெருமை சேர்த்த பெரியார்கள் பலர் காரைநகரில் இருந்தனர். ரைம்ஸ் சங்கரப்பிள்ளை என்று அழைக்கப்படும் களபூமியைச் சேர்ந்த திரு. ஆர். சங்கரப்பிள்ளை என்பவர் பிரித்தானிய மகாராணியின் விசேட விருந்தினராகக் கொழும்பு இராணி மாளிகையில் (இப்போது ஜனாதிபதி மாளிகை) இரண்டு நாட்கள் வைக்கப்பட்டமை காரை நகருக்குக் கிடைத்த பெருமையாக அக்காலத்தில் கருதப்பட்டது. அதுமட்டுமல்ல, ஆர். சங்கரப்பிள்ளை அவர்களது இறுதி ஊர்வலத்தில் மகாதேசாதிபதியாக இருந்த சேர் ஒலிவர் குணதிலக அவர்கள் கலந்து கொண்டார்.

கொழும்புக் கோட்டையில் தலைநிமிர்ந்திருக்கும் டைம்ஸ் கட்டிடத்தை 1950ல் 72 இலட்சம் ரூபாவிற்கு அன்று வாங்கிய பெரும் வர்த்தகர் பெருமகன் திரு.சங்கரப்பிள்ளை அவர்கள்.

இன்னுமொரு பிரபல்யம் பெற்ற வர்த்தகப் பெருமகனார் திரு. ஆ.ச. சங்கரப்பிள்ளை. இலங்கையின் முதற் பிரதமர் திரு. டி.எஸ். சேனநாயக்கா அவர்கள் முதற்தடவையாக யாழ்ப்பாணம் வந்தபோது யாழ் நகரில் மகத்தான வரவேற்பளித்து பெருமைபெற்ற வர்த்தகராக விளங்கிய திரு. ஆ.ச. சங்கரப்பிள்ளை அவர்களும் காரைநகர் மண்ணில் பிறந்தவரே. கரைநகர் சைவமகாசபை வரலாறு படைத்த சபை. காரை நகருக்குப் பெருமை தேடிக்கொடுத்த சபை.

இச்சபை 1915இல் ஆரம்பிக்கப்பட்டது. இளைஞர் கல்வி தேர்ச்சிக்கழகம் என்ற பெயருடன் ஆரம்பிக்கப்பட்டது.

1924 இல் இச்சங்கத்தில் உரையாற்றிய பூநீமத் சுவாமி விபுலானந்த அடிகளாரின் ஆலோசனைப்படி 'சைவமகாசபை' என மாற்றம் பெற்றது. அன்று தொடக்கம் இன்று வரையும் அதே பெயருடன் இயங்கிவருகிறது. நூற்றாண்டுவிழா கண்ட சபை.

காரைநகர் மேற்கு பயிற்சிக்கூடல் என்னும் இடத்தில் அமைந்துள்ள சபை, நீண்டகாலமாக சைவத்தமிழ்ப் பணியோடு, சமூகப் பணியும் ஆற்றிவரும் சபையாக புகழ்பெற்று விளங்குகிறது.

காலாகாலமாக இச்சபை ஆற்றிவரும் பணிகள் பெரியோர்கள், அரசியல் தலைவர்களை வரவேற்று உரையாற்ற வைத்த சபை.

அதன் வரலாற்றில் மகாத்மாகாந்தி அடிகள் 1928ஆம் ஆண்டும், அதைத்தொடர்ந்து ஜவஹர்லால் நேரு, ராஜகோபாலச்சாரியார் போன்ற பெரும் தலைவர்கள் கால்பதித்த சபை. இச்சபைக்கு வருகை தந்த பெரியோர்கள் விபரம் பின்வருமாறு:

1. சேர்.வை. துரைசுவாமி 1924
2. ஸ்ரீமத் சுவாமி விபுலானந்தா
3. ஸ்ரீமத் சுவாமி சதானந்தா
4. ஸ்ரீமத் சுவாமி சர்வானந்தா
5. மகாத்மா காந்தி அடிகள்
6. ஸ்ரீ இராஜ கோபாலாச்சாரியார்(ராஜாஜி)
7. பண்டிதர் ஜவஹர்லால் நேரு
8. ஸ்ரீமதி கமலா நேரு
9. ஸ்ரீமதி இந்திரா காந்தி
10. ஸ்ரீமதி கமலாதேவி சட்டோபாத்தியாய
11. சுவாமி சச்சிதானந்தா ராஜயோகிகள் (சங்கரசுப்பையா)
12. ஸ்ரீமத் மகாதேவ சுவாமிகள்
13. ஸ்ரீமத் நாகலிங்க சுவாமிகள்
14. திரு. சத்தியமூர்த்தி
15. சாத்தூர் வழக்கறிஞர் திரு.தூ.ச.கந்தசாமி
16. டாக்டர் ரா.பி. சேதுப்பிள்ளை
17. கோவை ஸ்ரீ எம். சுப்பிரமணிய முதலியார்
சம்பந்த சரணாலயத்தம்பிரான்
18. கோவை ஸ்ரீ எம். இராமச்சந்திரன் செட்டியார்
19. தூத்துக்குடி சைவத்திருவாளர் ந. சிவகுருநாதபிள்ளை
20. ஸ்ரீ ச.சச்சிதானந்தபிள்ளை
21. சித்தாந்த சரபம் ஈநான் சிவாச்சாரியார்
22. பெருஞ்சொற்கொண்டல் சு. முருகேச முதலியார்
23. திரு.அ.ச. ஞானசம்பந்தன்
24. திருப்புகழ்மணி ரி.எம். கிருஸ்ணசுவாமி ஐயர்
25. சைவப்பெரியார் சு. சிவபாதசுந்தரம்பிள்ளை

26. மகாவித்துவான் சி. அருணைவடிவேலு முதலியார்
27. பண்டிதமணி சு. நவந்தகிருஷ்ண பாரதியார்
28. பண்டிதர் வே. மகாலிங்கசிவம்
29. டாக்டர் ஜே.சீ. குமரப்பா
30. திரு. சு. நடேசபிள்ளை
31. கௌரவ எம்.எஸ். ஆனே
32. கௌரவ வி.வி. கிரி
33. சித்தாந்த சிகாமணி க.வச்சிரவேலு முதலியார்
34. திரு. ஈ.டபிள்யூ. அரியநாயகம்
35. திரு. மு. ஞானப்பிரகாசம்
36. வித்துவான் கி.வா. ஐகந்நாதன்
37. பண்டிதமணி சி. கணபதிப்பிள்ளை
38. டாக்டர் பீம் சேன் சச்சார்(1966)

இத்தகைய பெரியார்களும் அரசியல் தலைவர்கள் ஆத்மீக வாதி களும் கால்பதித்து அம்மண்ணை புண்ணியபூமி ஆக்கிவிட்டார்கள்.

திருமுருக கிருபானந்தவாரியார் ஆலயங்களின் வரலாற்றை எழுதிப் புகழ்பெற்ற பால் கருத் தொண்டமான் போன்ற பெரியார்களின் கால் பதிந்த பூமி. பல ஞானிகளும் தவமுனிவர்களும் தவம்செய்த தெய்வீகபூமி.

இந்த மண்ணில் பிறக்க பாக்கியம் பெற்ற நாம் அம்மண்ணை நேசித்து அதன் வளர்ச்சிக்கு பணியாற்றவேண்டியது எமது கடமை யாகும்.

நாம் தொழில் காரணமாக 1964 இல் இருந்து கொழும்பில் வாழ வேண்டிய நிலை ஏற்பட்டது. எமது ஊரைச்சேர்ந்தவர்கள், அரச துறையிலும் வர்த்தகத்துறையிலும் பலர் ஈடுபட்டிருந்தனர்.

அவர்கள் எல்லோரையும் ஒன்றுபடுத்தி காரைநகரின் பல்வேறு தேவைகளைப் பூர்த்திசெய்வதற்காக உருவாக்கப்பட்டதே 'காரை நலன்புரிச் சங்கம் - கொழும்பு. இச்சங்கத்தில் 1965ஆம் ஆண்டிலிருந்து ஈடுபட்டு உழைக்கும் வாய்ப்புக் கிடைத்தது.

அக்காலத்தில் சங்கத் திணைக்களகத்தில் பணியாற்றிய திரு. கே.கே. சுப்பிரமணியம் அவர்கள் இச்சங்க வளர்ச்சிக்காக தீவிரமாக உழைத்தவர். அவருடன் இலங்கைத்துறைமுக அதிகார சபையில் பணியாற்றிய திரு.ஐ.தி. சம்பந்தன் அவர்களும் அவர்களும் அவருடன் இணைந்து செயற்பட்டார்.

இருவருடைய முயற்சியினாலும் கொழும்பிலும் சுற்றுப் சுறங்களிலும் வாழ்ந்து வந்த காரை மக்களை உறுப்பினர்களாக்கி ஒரு வலுவான சங்கமாக நடத்திவந்தோம்.

ஊர்ப்பற்றோடு இச்சங்கத்தை வளர்க்க முன்வந்த கல்விமாண்கள், உயர்அதிகாரிகள், வர்த்தகர்கள் ஆகியோரை எனது ஞாபகத்திலிருந்து குறிப்பிடுகின்றேன்.

கல்வித்திணைக்கள உயர் அதிகாரி திரு. சிவகுரு, கணக்காளர் திரு. விஜயசிங்கம், திரு. க. ஆறுமுகம், திரு. தருமலிங்கம், திரு. அரசரத்தினம், திரு. பொன்னையா, திரு. ஆ.ச. இராசரத்தினம், டாக்டர் தண்டாயுதபாணி, சட்டத்தரணி விமலச்சந்திரன், கணக்காளர், விரிவரை யாளர் திரு. வி.எம். பேரம்பலம் போன்ற பலரின் பங்களிப்பு பாராட்டத் தக்கது. 1965இல் காரைநகர் நலன்புரிச்சங்கத்தின் வெளியீடான 'காரை ஒளி' வெளிவரத்தொடங்கியது. அதன் ஆசிரியராக திரு. ஐ.தி. சம்பந்தன் நியமிக்கப்பட்டார். இது ஒரு காலாண்டு சஞ்சிகை.

1972இன் பின் நலன்புரிச்சங்கத்தின் செயலாளராக திரு. நா. பொன்னையா அவர்களும் தலைவராக திரு. ஆ.ச. இராசரத்தினம் அவர்களும் துரிதமாகச் செயற்பட்டு வந்தனர்.

பொச்சுமூலாலும் 1983 இனக்கலவரத்தாலும் பலர் இடம்பெயர்ந்து விட்டதாலும் சங்கத்தின் செயற்பாடு குறைவாக இருந்து வந்தது.

1991இல் நான் இலண்டன் வந்த பின்னர் ஊர்ப்பற்றினால் 'புதிய காரை ஒளி' என்ற பெயரில் சில வெளியீடுகளை வெளிக்கொணர்ந்தேன். பொருளாதார நெருக்கடியால் அதைத் தொடர்ந்து வெளியிட முடியவில்லை.

எனினும் பிறந்த மண்ணில் ஒரு தொழிற்சாலையை உருவாக்கி மக்களுக்கு வேலைவாய்ப்பை ஏற்படுத்திக்கொடுக்கும் நோக்கில் பலருடன் கலந்துரையாடினான்.

அரசியல் அலை

எனது வாழ்க்கையில் அரசியல் அலை கடுமையாக வீசியது. காரைநகர் இந்துக்கல்லூரியில் படித்த காலத்தில் உயர்வகுப்பில் முக்கிய பாடமாக இருந்த குடியியல் பரீட்சையில் 99வீதம் புள்ளிபெற்று அப்பாடத்தைப் படிப்பித்த ஆசிரியர் திரு. ஸ்ரீநிவாசன் அவர்களின் பாராட்டைப் பெற்றேன். அரசியல் துறையில் உனக்கு நல்ல எதிர்காலம் உண்டு என்று வாழ்த்தினார். இளம்வயதிலிருந்து அரசியல் விடயங்களைத் தேடிப்படிக்கும் ஆர்வம் ஏற்பட்டது.

காரைநகர் சைவமகாசபை 1951இல் நடத்திய அகில இலங்கைப் பேச்சுப் போட்டியில் பங்குபற்றினேன். 'இளைஞர்கள் எழுமின், விழியின், செம்மின்' என்ற விடயம் போட்டியின் கருப்பொருள். இப்போட்டியில் முதலாவது பரிசைப்பெற்ற எனக்குப் பரிசாகக் கிடைத்த நூல்கள் மகாத்மாகாந்தியின் சத்தியசோதனை, பிளேட்டோவின் அரசியல் ஆகிய நூல்கள். இந்நூல்களை வாசித்த பின்பு அரசியல் உணர்வு வலுப்பெற்றது. மாணவனாக இருக்கும் போது இலங்கைத் தமிழரசுக்கட்சி சார்பில் போட்டியிட்ட திரு. வி.ஏ. கந்தையா அவர்களின் தேர்தல் பிரசாரத்திலும் ஈடுபட்டு அரசியலை வளர்த்துக்கொண்டேன்.

இலங்கை அரசாங்கம் 1956ல் கொண்டுவந்த 'சிங்களம் மட்டும்' சட்டம் மேலும் தமிழ் உணர்வை ஊட்டியது. இச்சட்டம் நாடாளுமன்றத்திற்கு வந்தபோது, தந்தை செல்வாவின தலைமையில் காலி முகத்திடலில் சத்தியாக்கிரகப்போராட்டம் நடைபெற்றது. சிங்களக் குண்டர்களால் சத்தியாக்கிரகம் குழப்பப்பட்டதோடு திரு. அமிர்தலிங்கம், டாக்டர். நாகநாதன் ஆகியோர் மிகமோசமாகத் தாக்கப்பட்டனர். இச்செய்தியறிந்து காரைநகர் இந்துக்கல்லூரி மாணவர்களாகிய நாங்கள் வலந்தைச் சந்தியில் பேக்கறிக் கடையில் போட்டிருந்த சிங்களப் பெயர்ப் பலகையை உடைத்து நடத்திய போராட்டத்தில் பொலிசாரால் கைதுசெய்யப்பட்டோம். பின்னர் அரசியல் தலைவர்களின் தலையீட்டால் விடுதலை செய்யப்பட்டோம்.

தொடர்ச்சியான இந்நிகழ்வுகளும், திரு. அமிர்தலிங்கம் போன்ற வர்கள் எமது பாடசாலைகளுக்கு வந்து ஆற்றிய அரசியல் பேச்சுக்களும் அரசியல் ஈடுபாடு அதிகரிக்கக் காரணமாகிவிட்டன. தமிழரசுக் கட்சியினால் ஏற்பாடு செய்யப்பட்ட அரசியல் கூட்டங்களுக்கு எனது

சகமாணவ நண்பர்களுடன் சேர்ந்து பங்குபற்றுவது வழக்கமாகி விட்டது. யாழ். முற்றவெளியில் நடைபெறும் தமிழ்த் தலைவர்கள் கலந்துகொள்ளும் கூட்டங்களிலும் வீட்டுக்குத் தெரியாது இரகசியமாகச் சென்று பங்குபற்றுவது வழக்கம். இடதுசாரித் தலைவர்கள் டாக்டர் என்.எம். பெரேரா, டாக்டர். கொல்வின் டி. சில்வா, பீற்றர்கெனமன் போன்றவர்கள் யாழ்ப்பாணம் வருகைதந்து ஆற்றும் முக்கியமான கூட்டங்களிலும் தவறாது பங்குபற்றுவோம். இவ்வாறு எனது அரசியல் உணர்வுகள் வளர்ச்சியுற்றன.

1953 ஆகஸ்ட் 12ஆம் திகதி இலங்கை முழுவதும் நடைபெற்ற ஹர்த்தாலிற்கு இலங்கைத் தமிழரசுக்கட்சி முழுமையாக ஆதரவளித்தது. இடதுசாரிகளினால் அரிசிவிலை ஏற்றத்திற்கு எதிராக நடைபெற்ற ஹர்த்தால் மாபெரும் வெற்றியாக முடிந்தது. ஹர்த்தாலின் போது பொலிஸாரின் துப்பாக்கிப் பிரயோகத்தால் சிலர் உயிரிழந்தனர். அப்பொழுது ஐ.தே.கட்சி ஆட்சியிலிருந்தது. அக்கட்சியின் தலைவர் ட்விசேனநாயக்கா பிரதமராகப் பதவியிலிருந்தார். காருண்ய உள்ளம்கொண்ட இவர் உயிரிழப்பை சகிக்காததால் தனது பதவியை இராஜினமாச் செய்தார். இவருடைய இடத்திற்கு சேர். ஜோன் கொத்தலாவ பிரதமராக நியமிக்கப்பட்டார். இவர் யாழ்ப்பாணம் வந்து கொக்குவில் இந்துக்கல்லூரியில் நிகழ்த்திய உரையின் போது சிங்களமும் தமிழும் ஆட்சி மொழியாக இருக்கும் என்று பிரகடணப் படுத்தியதை எஸ்.டபிள்யூ.ஆர். பண்டாரநாயக்கா 'சிங்களம் மட்டும்' சட்டத்தைக் கொண்டுவர வழிவகுத்தது.

இந்தச் சட்டம் தமிழ் மக்களிடம் அரசியல் விழிப்புணர்வையும், போராட்ட உணர்வையும் ஏற்படுத்தியது. இந்தச் சட்டத்தை தீவிரமாக எதிர்த்த தந்தைசெல்வா தலைமையிலான தமிழரசுக்கட்சி அகிம்ஷை வழியில் போராட்டங்களை நடத்திவந்தது. இலங்கை அரசுக்கு ஒரு வருட போராட்ட அறிவித்தலைக்கொடுத்து, 1956 ஆவணியில் திருமலை யாத்திரையை நடத்தியது கட்சியின் வரலாற்றில் முக்கியமான நிகழ்வாகும். வட கிழக்கின் பல முனைகளிலிருந்து ஆயிரக்கணக்கான மக்கள் கால்நடையாகச் சென்று திருமலை முற்றவெளியில் நடத்திய கூட்டத்தில் இரண்டு இலட்சத்திற்கு மேற்பட்ட மக்கள் கலந்துகொண்டனர்.

இந்த திருமலையாத்திரை நடந்தபோது எமது காரைநகரில் திரு. செல்லப்பா வேலுப்பிள்ளை, திருமதி வேலுப்பிள்ளை தலைமையில்

புறப்பட்ட திருமலை யாத்திரைக் குழுவில் இணைந்து சாவகச்சேரிவரை சென்று திரும்பிய நினைவு மறக்கமுடியாது.

திருமலை யாத்திரை மூலம் திருகோணமலையில் கூடிய இலட்சக் கணக்கான மக்களின் அங்கீகாரத்துடன் பிரகடனப்படுத்திய ஒருவருட அவகாச அறிவித்தல் பண்டாரநாயக்க அரசை தீவிரமாகச் சிந்திக்க வைத்தது. அதன் பிரதிபலிப்பே 1957ல் பண்டா - செல்வா ஒப்பந்தம் ஏற்பட்டது. பின்னர் சிங்கள - பௌத்த புத்தபிக்குகளின் எதிர்ப்பினால் இந்த ஒப்பந்தம் கிழித்தெறியப்பட்டது.

அதைத் தொடர்ந்து தமிழரசுக்கட்சி நடத்திய முக்கிய போராட்டங்களில் ஒரு தொண்டனாகப் பங்குபற்றும் வாய்ப்பு கிடைத்தது. இதற்கிடையில் இலங்கைத் தமிழரசுக் கட்சியை காரைநகரில் வலுப்படுத்தும் பணியில் மாணவனாக ஈடுபட்டு வந்தது மறக்கமுடியாது. காரைநகர், தமிழரசுக் கட்சியின் கோட்டையென விளங்கியது. திரு. செல்லப்பா வேலுப்பிள்ளை, திரு. விஜயரத்தினம்(மாஸ்டர்), தலைப்பா கணபதிப்பிள்ளை, திரு. மு. பாலசிங்கம், திரு. காசிப்பிள்ளை நடராசா, திரு. இராசசேகரம், திரு. குமரேசன், திரு. அமிர்தலிங்கம், திரு. ஐ.தி. சம்பந்தன் போன்ற பலர் தமிழரசுக் கட்சியை வளர்த்து வந்தனர். 1961ஆம் ஆண்டு இலங்கைத் தமிழரசுக் கட்சி நடத்திய சத்தியாக்கிரகப் போராட்டம் எனது அரசியல் வாழ்க்கையில் ஒரு வரலாறு.

1961 பெப்ரவரி 20ஆம் திகதி யாழ்ப்பாண கச்சேரிக்கு முன்னால் சத்தியாக்கிரகம் ஆரம்பமானது. தந்தை செல்வாவின் காங்கேசன்துறை வீட்டிலிருந்து தந்தையின் தலைமையில் தொண்டர்கள் மோட்டார் பவனியாக வந்து யாழ்.கச்சேரி பிரதான வாயிலில் அமைதியாக அமர்ந்துகொண்டனர். தொடர்ந்து பெருந்தொகையானோர் கலந்து கொள்வதற்கு ஏதுவாக ஒவ்வொரு தேர்தல் தொகுதிக்கும் ஒவ்வொரு நாள் ஒதுக்கப்பட்டது. இதில் காரைநகர் வட்டுக்கோட்டையுடன் இணைக்கப்பட்டது.

அத்தொகுதிக்கு ஒதுக்கப்பட்ட நாளில் காரைநகரிலிருந்து பெரும் தொகையானவர்கள் ஊர்வலமாகச் சென்று வட்டுக்கோட்டை அணியுடன் சேர்ந்துகொண்டனர். காரைநகர் வாலிபர்கள் இந்த ஊர்வலத்திலும் சத்தியாக்கிரகத்திலும் தீவிரமாக முன்னின்று உழைத்தனர். திரு. அமிர்தலிங்கம், திரு. ஐ.தி. சம்பந்தன் மற்றும் என் போன்ற பல இளைஞர்கள் இச்சத்தியாக்கிரகத்தில் பங்குகொண்டனர். இச்சத்தி

யாக்கிரகத்தை திட்டமிட்டு வழிநடத்தும் நடவடிக்கைக்குழு யாழ்ப்பாணம் இரண்டாம் குறுக்குத்தெருவில் அமைந்திருந்த தமிழரசுக்கட்சி அலுவலகத்தில் தினம்கூடி திட்டமிடுவர். தமிழரசுக்கட்சியின் மூளை என அழைக்கப்படும் திரு. வி. நவரத்தினம் தேவையான ஆலோசனைகளை நல்கி வழிநடத்தி வந்தார். அலுவலகத்திற்கு அடிக்கடி சென்றுவருவதனால் இவர்களது துரிதமான செயற்பாடுகள் எப்போது உற்சாகமாக இருந்தது. இந்த சத்தியாக்கிரகம் 52 நாட்களுக்கு நீடித்தது. தமிழர் தாயகத்திலுள்ள 5கச்சேரிகளின் முன்னால் இந்த திடீர்தாடர் சத்தியாக்கிரகம் நடைபெற்றது. தமிழ், முஸ்லிம் மக்கள் இணைந்து நடத்தியதால் 52 நாட்களாக கச்சேரி நிருவாகம் ஸ்தம்பிதம் அடைந்தது. யாழ்.கச்சேரி முன்னால் நடைபெற்ற சத்தியாக்கிரகத்தில் அடிக்கடி கலந்துகொள்ளும் வாய்ப்பு எனக்கு ஏற்பட்டது. வட கிழக்கு மக்கள் சிந்தனைகள் எல்லாம் இந்த சத்தியாக்கிரகத்தின் பக்கமே திரும்பின.

நாளொருமேனியும் பொழுதொருவண்ணமுமாக மக்கள் எழுச்சி உச்சநிலைக்கு வந்தது. கச்சேரி நிருவாகம் ஸ்தம்பிதமானபடியால் மக்களுக்கு வழங்கிவந்த உணவுகளையும் அரசு நிறுத்திவிட்டது. அரசு ஊழியர்களின் சம்பளம் கொடுக்கப்படவில்லை.

இதற்கான மாற்று வழிகளை தமிழரசுக்கட்சி நன்கு ஆலோசித்து மக்களுக்கு வேண்டிய அத்தியாவசிய சேவைகளை நடத்துவதற்கு ஒரு மாற்று அரசுபோல் செயற்படத் திட்டம் வகுக்கப்பட்டது. மக்களுக்கு வேண்டிய உணவுகள் வழங்குவதற்கு ஒழுங்குகள் மேற்கொள்ளப்பட்டன. கஷ்டப்படும் அரசு ஊழியர்களுக்குத் தேவையான செலவிற்கான சம்பளம் வழங்குவதற்கு திட்டம் வகுக்கப்பட்டது. அரசு எமக்கு சுயாட்சியை வழங்காது விட்டால் மாற்று அரசாங்கம் ஒன்றை நடத்துவதற்கான சவாலாகவே இந்த சத்தியாக்கிரகப் போரை அகிம்ஷை வழியில் நடத்த தந்தை செல்வா அறைகூவல் விடுத்தார். வட கிழக்கு மக்கள் கட்சிபேதம், இனபேதமின்றி ஐக்கியப்பட்டு இந்த சத்தியாக்கிரகத்தை நடத்தியதால் ஸ்ரீமாவோ பண்டாரநாயக்கா அரசாங்கம் அமைதியாக பொருத்தமான நடவடிக்கையெடுப்பதற்குத் தயாராக இருந்தது.

சுமார் 52 நாட்களாக வட கிழக்கில் சிங்கள அரசின் ஆட்சி ஸ்தம்பித்துவிட்டது. அடுத்து சட்டமறுப்பு இயக்கம் ஒன்றை

ஆரம்பிப்பது என நடவடிக்கைக்குழு தீர்மானித்து அரசாங்கத்தின் தபால் சட்டத்தை மீறி தமிழ்த் தபால்சேவையை நடத்துவதென்று தீர்மானிக்கப்பட்டது. இது சத்தியாக்கிரகத்தின் இரண்டாம் கட்டம். 1961 ஏப்ரல் 14ஆம் திகதி நண்பகல் 12.30 மணி சுபவேளையில் யாழ்ப்பாணம் கச்சேரிக்கு முன்னால் அமைக்கப்பட்ட தற்காலிக தமிழரசுத் தபாலகத்தில் தமிழரசு தபால் சேவையை தந்தை செல்வா ஆரம்பித்து வைத்தார். தபால் அதிபராப் பணிபுரிந்த தந்தை செல்வா, எஸ்.ஜே.வி. செல்வநாயகம், தமிழரசு முத்திரையை விற்பனை செய்தார். தந்தையே தபாலதிபராப் பணியாற்றினார். முதலாவது முத்திரையை அவர் ஊர்காவல்துறை எம்.பி.வி.ஏ. கந்தையாவுக்கு விற்றார். அவர் அம்முத்திரையை உறையில் ஒட்டி மாவட்ட சுப்பிரீண்டன், தபால் சேவை, யாழ்ப்பாணம் என்று விலாசமிட்டு சத்தியாக்கிரகத்தின் நோக்கத்தை விளக்கி வெளியிடப்பட்ட பிரசுரத்தை அதற்குள் வைத்து ஒட்டித் தபால்பெட்டியில் போட்டார். இராசமாணிக்கம் அத்தபாரவ எடுத்துக்கொண்டு காரில்போய் யாழ்ப்பாண தபால் கந்தோரில் சேர்ப்பித்தார். சிவசிதம்பரம் இரண்டாவது முத்திரையை வாங்கினார். அதில் அரசாங்க அதிபரின் விலாசத்தை எழுதி பழைய பூங்காவில் உள்ள அவரின் உத்தியோக இல்லத்திற்குப்போனார். வீட்டில் இருந்த உதவியாளர்கள் அரசாங்க அதிபர் வீட்டில் இல்லை என்று கூறி கடிதத்தைப் பெற்றுக்கொள்ள மறுத்தனர். அவர் கடிதத்தைப் பாதுகாவலரிடம் கொடுத்தார். நாகநாதன் இன்னொரு கடிதத்தை யாழ்ப்பாணம் பொலிஸ் சுப்பிரிண்டனுக்கு கையளித்தார். மற்ற எம்.பிகளும் இதைப் போன்றே மற்ற உயர்அதிகாரிகளுக்கு கடிதம் அனுப்பினர். இரண்டு மணித்தியாலங்களில் போஸ்மாஸ்டர் செல்வநாயகம் 5000 பத்துச் சத முத்திரைகளையும் 2500 பதினைந்து சத முத்திரையடித்த தபாலுறைகளையும், 1500 ஐந்துசத தபாலட்டைகளையும் விற்பனை செய்தார். தமிழரசுத் தபால் சேவையை நடத்துவதற்கு தபால் விநியோகிக்கும் தபால் சேவகர் தமிழரசுக்கட்சியினால் தெரிவுசெய்யப்பட்டனர். நானும் ஒரு தபால் சேவகராக வட்டுக் கோட்டைப் பகுதியான காரைநகருக்கு நியமிக்கப்பட்டேன். இந்த சேவை என் வாழ்க்கையில் மறக்கமுடியாத நிகழ்வாகும். சட்டமறுப்பு என்றால் என்ன என்று புரிந்துகொண்டேன்.

இரண்டாம்நாள் ஏப்ரல் 15 தமிழரசுத் தபாலகத்தில் முத்திரை விற்பனையை ஆரம்பித்துவைத்துவிட்டு வேறொரு தற்காலிக அலுவலகத்திற்குப் போய் தமிழரசுக் காணிக்கச்சேரி நடத்தினார் தந்தை. நில அபிவிருத்திக் காணிக் கட்டளைச் சட்டத்திற்கமைய முடிக்குரிய காணிகளை கொடையாகவும் குத்தகையாகவும் பகிர்ந்தளிப்பதற்கான விண்ணப்பங்களைப் பெறத் தான் தயாராகவிருப்பதாக தந்தை அறிவித்தார். அரசாங்கம் தமிழ்ப் பகுதிகளில் காணிக்கச்சேரிகளை நடத்துவதில்லை. ஆனால் தமிழ்பேசும் மக்கள் காணிகோரி விண்ணப்பிக்கவில்லை என்று அரசாங்கம் கூறுகிறது. தமிழரசுக் காணிக்கச்சேரி தமிழ் மக்கள் காணிகோரி விண்ணப்பிக்கத் தயாராக இருக்கிறார்கள் என்பதையும் அரசாங்கம் பொய் சொல்கிறது என்பதையும் உலகிற்கு காட்டும் என்று தந்தை சொன்னார். ஆயிரக்கணக்கான மக்கள் காணிகேட்டு விண்ணப்பங்களைச் சமர்ப்பித்தனர். தமிழரசுத் தபால் சேவை ஆரம்பிக்கப்பட்டதை அசட்டை செய்த அரசாங்கம், தமிழரசுக் காணிக் கச்சேரி நடத்தப்படுவதையிட்டு கவலையடைந்தது.

இந்தச் சத்தியாக்கிரகத்தில் இலங்கைத்தொழிலாளர் காங்கிரஸ் தலைவர் திரு தொண்டமான் தலைமையில் ஒரு குழுவினர் பங்கு பற்றியதும் சத்தியாக்கிரகம் எழுச்சியாகவும், மக்கள் போராட்டமாகவும் நடைபெறுவதையும் உணர்ந்துகொண்டார். மலையக மக்களின் ஒரு காத்திரமான பங்களிப்பை அளிக்கவேண்டுமென்று எண்ணினார். ஒரு வாரத்திற்கு தோட்டத் தொழிலாளர்களின் வேலைநிறுத்தத்தை ஏற்பாடு செய்யப்போவதாக அறிவித்தசெய்தி தந்தை செல்வாவிற்கு பெரு மகிழ்ச்சியாக இருந்தது.

திரு. தொண்டமான் அவர்களின் துணிகரமான அறிவிப்பு, திருமதி ஸ்ரீமாவோ பண்டாரநாயக்கா அரசுக்குப் பெரும் பீதியை ஏற்படுத்தியது.

இலட்சக்கணக்கான மலையகத்தொழிலாளர்கள் ஒருவாரம் வேலைநிறுத்தம் மேற்கொண்டால் அரசுக்கு பாரிய பொருளாதாரத் தாக்கம் ஏற்படும் என்பதை உணர்ந்துகொண்ட அரசு வேலைநிறுத்தத்தை நடைபெறாமல் செய்வதற்கு திரு. தொண்டமான் அவர்களுக்கு ஒரு வெருட்டலை அறிவித்தது. மலையகத் தமிழ்தொழிலாளர்கள் வேலை நிறுத்தத்தில் இறங்கினால் திரு. தொண்டமான் அவர்களின் சொத்துக்கள் பறிக்கப்படும் என அரசு அறிவித்தது. அதனால் திரு. தொண்டமான் யாழ்ப்பாணத்தில் அறிவித்தபடி வேலைநிறுத்தத்தை மேற்கொள்ள

முடியவில்லை. வடகிழக்கில் 52 நாட்கள் அரச நிர்வாகம் ஸ்தம்பித்த நிலையில் இலட்சக்கணக்கான தொழிலாளர்கள் வேலைநிறுத்தத்தில் இறங்கியிருந்திருந்தால், சத்தியாக்கிரகம் மாபெரும் வெற்றியையீட்டி அன்றே ஒரு அரசியல் தீர்வு ஏற்பட வழிவகுத்திருக்கும்.

எது எப்படியானாலும் தமிழரசுக் கட்சி இரண்டாவது கட்டமாக ஆரம்பித்த சட்டமறுப்பு அரசுக்குப் பெரும் அதிர்ச்சியைக் கொடுத்தது. அரசாங்கம் அவசரமாக மந்திரிசபையைக்கூட்டி அவசர தீர்மானம் மேற்கொண்டது. 1961 ஏப்ரல் 17 நள்ளிரவு இலங்கை முழுதும் அவசர காலச்சட்டம் பிரகடனம் செய்யப்பட்டது.

ஐந்து மாவட்டங்களும் இராணுவத்தின் கட்டுப்பாட்டில் கொண்டு வரப்பட்டது. இரவு 12.00 மணிக்கு படையினர் ஐந்து கச்சேரிக்குப் போனார்கள். ஐந்து கச்சேரிகளுக்கு முன்னால் மக்கள் பெரும் வெள்ளமாகத் திரண்டு சத்தியாக்கிரகம் செய்துகொண்டிருந்தார்கள்.

யாழ்ப்பாணம் கச்சேரியில் தந்தை செல்வாவின் தலமையில் பெருந்தொகையான மக்கள் அமர்ந்திருந்தார்கள். இராணுவத்தினர் திடீரென வந்தார்கள். மக்கள் சிதறி ஓடினர். தமிழரசுக் கட்சித் தலைவர்களையும், நாடாளுமன்ற உறுப்பினர்களையும் கைதுசெய்தனர். அன்று யாழ்ப்பாணத்தில் நின்ற நான் அடுத்தநாள் காரைநகருக்குப் போவதற்கு வாகனவசதி இல்லாததால் கால்நடையாக காரைநகர் நோக்கி நானும் மற்றத் தொண்டர்களும் சென்றோம்.

கல்லுண்டாய் 'றோட்டைச் சென்றடைய நடுப்பகலாகிவிட்டது. தார்ச் சூடு தாங்கமுடியவில்லை. காலணியெதுவுமில்லை. பன மட்டையைச் செருப்பாகப் பாவித்து தார்சூடு தாக்காது நடந்து காரைநகரைச் சென்றடைந்தோம். மறக்கமுடியாத நிகழ்வு.

1958 மே சிங்களத்தின் ஸ்ரீ அழிப்புப் போராட்டத்தின் போது கொழும்பில் பாபர் வீதியில் காதையர்களினால் தாக்கப்பட்டு நெற்றியில் ஏற்பட்ட காயம் இன்றும் நினைவாக உள்ளது.

1964இல் இருந்து எனது அரசியல் பணிகள் கொழும்பிலிருந்து வளர்ந்தன. துறைமுக சரக்குக் கூட்டுத்தாபனத்தில் பணியாற்றிக் கொண்டிருக்கும் போது புதுச்செட்டித் தெருவில் வசித்து வந்தேன். சுகதாச வீட்டுமாடிகளில் திரு. கோடீஸ்வரன், திரு. சிவஞானசுந்தரம்,

திரு. இராசரத்தினம், திரு. இராமநாதன் ஆகியோர் வசித்து வந்தனர். இவர்களுடன் தமிழரசுக் கட்சி தொழிற்சங்க உறவுகள் ஏற்பட்டன.

அவர்களுடன் கொள்ளப்பிட்டியில் உள்ள தந்தை செல்வாவின் இல்லத்திற்கு அடிக்கடி சென்று வந்தோம். அவர் வீட்டில் நடைபெறும் அரசியல்சந்திப்பு, கலந்துரையாடல்களிலும் பங்குபற்றி வந்தோம். திரு. ஈழவேந்தன் அவர்களும் அங்கு வருவார். அவரின் நெருக்கமான தொடர்பும் ஏற்பட்டது. தந்தை செல்வாவுடனான தொடர்பு, அடிக்கடி ஈழவேந்தனும் நானும் தந்தை செல்வாவிடம் சிக்கனமான அரசியல் விடயங்கள் பற்றிக் கலந்துரையாடுவோம். திருமதி செல்வநாயகம் அவர்கள் எமது சந்திப்புக்களை கூர்மையாகக் கவனிப்பார். தந்தை செல்வாவின் இல்லத்தில் அடிக்கடி நடைபெறும் அரசியல் கலந்துரையாடலில் தவறாது கலந்துகொள்வோம்.

துறைமுக அதிகார சபையில் பணியாற்றினாலும் ஓய்வு நேரங்களை அரசியலிலும் தொழிற்சங்கப் பணிகளிலும் செலவுசெய்து வந்தேன். இக்கால கட்டங்களில் மொழிவழித்தொழிற்சங்கங்கள் தோற்றம் பெற்றன. அரசாங்கக் கூட்டுத்தாபன ஊழியர் சங்கங்களை 1965இல் உருவாக்கி அதன் செயலாளராகவும் இணைப்பாளராகவும் பணியாற்றி வந்தேன்.

1975இல் தந்தை செல்வாவின் வேண்டுகோளுக்கிணங்க தமிழ்த் தொழிற்சங்கக் கூட்டமைப்பின் செயலாளர் நாயகமாகப் பதவியேற்றேன். எனது காலத்தில் 18 மொழிவழித்தொழிற்சங்கக் கூட்டமைப்பில் இணைந்துகொண்டேன். ஒரு வலுவான மொழிவழித் தொழிற்சங்கமாக தமிழ்த் தொழிற்சங்கக் கூட்டமைப்பு விளங்கியது. 1982ஆம் ஆண்டு வரை தொழிற்சங்கக் கூட்டமைப்பின் செயலாளர் நாயகமாகப் பணியாற்றி வந்தேன்.

1977 ஆண்டின் இனக்கலவரத்தை விசாரிப்பதற்கு நியமிக்கப்பட்ட சன்சோனி ஆணைக்குழுவிற்கு தமிழ்த் தொழிற்சங்கக் கூட்டமைப்பின் சார்பில் சாட்சியமளித்தேன். இனக்கலவரத்தால் பாதிக்கப்பட்ட அரசு ஊழியர்கள் பற்றியும் சாட்சியம் அளிக்கப்பட்டது.

இவ்ஆணைக்குழு விசாரணை நடத்திய யாழ்ப்பாணம், திருகோணமலை, கண்டி, கொழும்பு ஆகிய இடங்களுக்குச் சென்று தேவையான தகவல்களைப் பதிவு செய்திருந்தேன். தமிழ் அகதிகள் புனர்வாழ்வுக் கழகத்தின் செயலாளர், சட்டத்தரணி திரு. கந்தசாமி அவர்கள் தொழிற்சங்கக் கூட்டணியின் சார்பாக வாதிடுவதற்குப் பத்துச் சட்டத்தரணிகளை

ஏற்பாடுசெய்திருந்தார். நான் பணியாற்றிய அலுவலகத்தில் ஆறுமாத விடுமுறை லீவு எடுத்து இப்பணியில் ஈடுபட்டு வந்தேன்.

1979 ஆம் ஆண்டு பயங்கரவாதச் சட்டத்தின் கீழ் கைதுசெய்யப் பட்டு யாழ்ப்பாணம் சிறைச்சாலையில் நான்கு மாத சிறை அனுபவித்து வந்தேன். 1977 இனக்கலவரத்தால் பாதிக்கப்பட்டு இடம்பெயர்ந்த மக்களை குடியமர்த்துவதற்காக நெடுங்கேணி கென்பாமுக்குப் பொறுப்பாகவிருந்தவர் உமாமகேஸ்வரன். அவர் காட்டுக்குள் இளைஞர்களுக்கு ஆயுதப் பயிற்சி அழித்துவருகிறார் என்றும் அவருக்கு நான் உதவிவருவதாகவும் இரகசிய பொலிசாருக்கு கிடைத்த தகவல்களின் அடிப்படையில் 1979ஆம் ஆண்டு கொழும்புத் துறைமுகப் பணிமனையிலிருந்து அழைத்துச் செல்லப்பட்ட நான் துறைமுகப் பொலிஸ் நிலையத்திலிருந்து இராணுவ வண்டியில் யாழ்ப்பாணம் அழைத்துச் செல்லப்பட்டு, யாழ். கச்சேரியில் அமைக்கப்பட்ட தடுப்புக் காவல் முகாமில் வைத்து விசாரிக்கப்பட்டேன்.

அங்கு இருவாரம் விசாரிக்கப்பட்ட பின்னர் யாழ்.சிறைச்சாலையில் அடைக்கப்பட்டேன். அங்கு பின்வருவோரைச் சந்தித்தேன். திரு. ரகுபதி, திரு. பாலசுந்தரன், திரு. ஈழவேந்தன், திரு. சந்திரமோகன், திரு. புஸ்பராசா மற்றும் பலர் அக்காலகட்டத்தில் மொத்தம் 75பேருக்கு மேற்பட்ட இளைஞர்கள் சிறையிலிருந்தார்கள். சிறையில் உரிய கட்டுப்பாடு இருந்தாலும் நாம் எல்லோரும் ஒன்றுகூடி எதிர்கால அரசியல் பற்றி உரையாடி வந்த நிகழ்வுகள் எனது வாழ்க்கையில் நீங்காத நிகழ்வாகும்.

இலங்கைத் தமிழரசுக் கட்சி, தமிழர் விடுதலைக் கூட்டணி ஆகிய வற்றின் பொதுச்சபை உறுப்பினராக எனது அரசியல் வளர்ந்து வந்தது. இந்த அரசியல் அலை இடம்பெயர்ந்து பிரித்தானிய நாட்டிற்கு வந்த பின்னரும் வீசிக்கொண்டேயிருந்தது. 2010 இருந்து தமிழ்த் தேசியக் கூட்டமைப்பின் பிரித்தானியக் கிளையின் உதவிச் செயலாளராக, சர்வதேச இணைப்பாளராகவும் செயற்பட்டு வருகிறேன். இக்கிளையை உருவாக்குவதற்கு உறுதுணையாகவிருந்தவர் ஆவரங்கால் சின்னத்துரை அவர்கள். இக்கிளை ஆரம்பித்த போது ஆரம்ப ஆதரவாளர்கள் கூட்டம் ஈஸ்ட் இலண்டனில் நடைபெற்றது.

இக்கூட்டத்திற்கு வருகை தந்திருந்தோர் 2010 இல் நடைபெறவுள்ள பொதுத்தேர்தலில் தமிழ்தேசியக் கூட்டமைப்பை ஆதரித்துப்

பிரச்சாரம் செய்வதென்று தீர்மானிக்கப்பட்டது. 2010 இல் கூடிய தமிழ்த் தேசியக் கூட்டமைப்பு ஆதரவாளர்கள் கூட்டத்திற்கு வருகை தந்தோர் விபரம். திருவாளர். க. சின்னத்துரை, டாக்டர் எஸ். பூநிவாசன், திரு. அருணாசலம், திரு. இராஜவீரசிங்கம், திரு. எஸ்.க. பாலசுந்தரம், திரு. குகன், திரு. ஐ.தி. சம்பந்தன், திரு. பொ. சிவசுப்பிரமணியம், திருமதி இராணி சிவசுப்பிரமணியம், திரு. ச. யோகராசா, திரு. ப. சண்முகநாதன், திரு. வீ.ஜே. போஸ் ஆகியோர் வருகை தந்து ஆதரவளித்தார்கள்.

2010 நடைபெற்ற தேர்தலுக்கு புலம்பெயர்ந்த தமிழர்கள் சார்பில் ஆதரவளித்து தமிழ்த் தேசிய கூட்டமைப்பு வடகிழக்கில் பெரும் பான்மை வெற்றிபெற்றது. ஆதரவாளர்களுடன் ஆரம்பிக்கப்பட்ட தமிழ்த் தேசியக்கூட்டமைப்பு இங்குள்ள எல்லாக் கட்சிகளையும் இணைத்து பொதுக்கூட்டம் ஒன்றைக்கூட்டி பிரித்தானிய தமிழ்த் தேசியக் கூட்டமைப்பு முறையாக அமைந்து செயற்பட்டு வருகிறது. தாயகத்தில் நடைபெற்ற உள்ளூராட்சித் தேர்தல், மாகாணசபைத் தேர்தல் ஆகியவற்றிற்கு இக்கிளை காத்திரமான பங்களிப்புச் செய்து வந்தது.

இலண்டனுக்கு வருகை தந்த தமிழ்த் தலைவர்களுக்கு கூட்டங்களை ஏற்பாடு செய்து, தாயக அரசியல் நிலைப்பாடுகளை புலம்பெயர் தமிழர்களுக்கு விளக்கம் கொடுக்கும் பணியை சிறப்பாக மேற்கொண்டு வருகிறது. வடமாகாணசபையின் வெற்றியின் பின் மாகாண சபை ஊடாக பொருளாதாரத்தை வளர்ப்பதற்கு நிபுணத்துவ ஆலோசனைகளை வழங்குவதற்கும் கிளையின் ஏற்பாட்டில் வட கிழக்குப் பொருளாதார அபிவிருத்திக்கான அமைப்பு ஒன்று உருவாக்கப்பட்டது. இது ஓர் அரசியல் கலப்பற்ற அமைப்பாகச் செயற்படும். இப்பணிகளில் அதிகமான நேரத்தைச் செலவு செய்து எனது அரசியல் அலை தொடர்ந்து அடித்த வண்ணமே இருக்கிறது. பல சோதனைகள் மத்தியில் தமிழ்த் தேசியக்கூட்டமைப்பு பிரித்தானியா கிளை செயற்குழுவினர் செயற்பட்டு வருகின்றனர். இதில் உதவிச்செயலாளராகவும், சர்வதேச இணைப்பாளராகவும் எனது அரசியல் பணிகள் தொடர்கின்றன. ஆரசியல் அலையால் சொந்த வாழ்க்கை பாதிக்கப்பட்டாலும், தமிழ்ச் சமூகத்திற்கு 'ஏதாகுதல் செய்தேன் என்ற மனநிறைவு'.

மனித உரிமை கந்தசாமி

ஈழத்தமிழர்கள் மறக்கமுடியாத மூன்று கந்தசாமிகளின் நினைவுகள் பதியப்படவேண்டியவை. 1947இல் இடதுசாரிதொழிற்சங்கங்கள் டாக்டர் என்.எம். பெரேரா தலைமையில் நடைபெற்ற மாபெரும் தொழிற்சங்க ஊர்வலத்தில் தமது உயிரைக்கொடுத்து திரு.என்.எம். பெரேராவின் உயிரைப் பாதுகாத்த தோழர் திரு. கந்தசாமி அவர்கள் என்றும் எனது நினைவில் இருப்பவர்.

அரச லிகிதர் சேவைச் சங்கத்தின் முக்கிய தலைவர்களில் ஒருவராக திரு. கந்தசாமி அவர்கள் செயற்பட்டவர். 1947 யூன் 5ஆம் திகதி தொழிலாளர்களின் மாபெரும் ஊர்வலம் கொலனாவில் வந்து கொண்டிருந்த போது பொலிசார் மேற்கொண்ட துப்பாக்கிச் சூட்டினால் திரு. கந்தசாமி உயிர் இழந்தார். தலைவர் திரு.என்.எம். பெரேரா அவர்களின் பாதுகாப்பிற்காக அவர் முன்சென்றதால் திரு. கந்தசாமி அச்சுட்டுக்கு இரையானார் என்று கூறப்பட்டது. அவர் உயிர் இழந்த கொலனாவைச் சந்தியில் அன்னாரது சிலை நிறுவப்பட்டிருந்தது. ஆண்டுதோறும், யூன் 5ஆம் திகதி அன்னாரது நினைவுதினம் அரச அலுவலங்களில் இனபேதமற்றமுறையில் நினைவுகூரப்பட்டு வந்தது. அவ்வாறு இருந்து வந்த தமிழ் - சிங்கள உறவு அதிகாரப் பித்துப்பிடித்த சிங்கள அரசியல் வாதிகளினால் உடைத்தெறியப்பட்டதை நாம் மறக்க முடியாது.

இலங்கையில் 1958 இல் ஏற்பட்ட இனக்கலவரத்தைத் தொடர்ந்து, தேசிய தொழிற்சங்கவாதி அமரர் திரு.கந்தசாமி அவர்களின் சிலை சிங்கள இனவாதிகளினால் உடைக்கப்பட்டது. அதை மீண்டும் அதே இடத்தில் நிறுவ அரச லிகிதர் சேவைச் சங்கம்கூட முன்வரவில்லை. மறைந்த கே.சி. நித்தியானந்தன், திரு. வைகுந்தவாசன், ஆசீர்வாதம் போன்ற தமிழ்த் தொழிற்சங்கவாதிகளினால் கட்டியெழுப்பப்பட்ட அரசலிகிதர் சேவைச் சங்கத்திலும் 'சிங்களம் மட்டும்' சட்டத்தின் பின் வகுப்புவாதம் புகுந்துவிட்டதால் தமிழ்த் தொழிற்சங்க தியாகிகளுக்கு இடமில்லாமல்போயிற்று. யூன் 5 சிங்களம் மட்டும் சட்டம் நாடாளுமன்றத்தில் கொண்டுவரப்பட்ட நாள். தந்தை செல்வா தலைமையில் காலிமுகத்தில் சத்தியாக்கிரகம் மேற்கொள்ளப்பட்ட நாளும் யூன்

ஐந்து தொழிலாளர்களின் உரிமைக்காக உயிர் நீத்த அமரர் கந்த சாமியின் நினைவு தினமும் யூன் 5 ஆகும்.

இவருடைய நினைவு தினத்தை இனபேதமற்ற முறையில் நினைவு கூருவதன் மூலம் இன ஐக்கியத்தைக் கட்டியெழுப்ப வழிவகுப்பதாகும். தொழிலாளர்களின் விடுதலைக்காக உயிரை அர்ப்பணித்த தியாகி கந்தசாமிக்கு கொலனாவ சந்தியில் அன்னாரது நிலையை நிறுவ அரச லிகிதர் சங்கம் நடவடிக்கை எடுக்குமா?

எனது நீங்காத நினைவிலுள்ள மற்றுமொருவர் சட்டத்தரணி கந்த சாமி அவர்கள் இவர் 77 இனக் கலவரத்தைத் தொடர்ந்து அமைக்கப்பட்ட 'தமிழ் அகதிகள் புனர் வாழ்வுக் கழகம்' 83 இனக்கலவரத்தைத் தொடர்ந்து இலண்டனில் அமைக்கப்பட்ட 'தமிழர் தகவல் நடுவம்' ஆகியவற்றின் ஸ்தாபகர்களில் ஒருவர். இந்த அமைப்புகளை செயற்படுத்துவதில் திரு. கந்தசாமி ஆற்றிய அளப்பரிய சேவைகள் மறக்க முடியாது. ஈழத்தமிழர்கள் என்றும் நினைவுகொள்ள வேண்டிய பெருமகனார். இவர் பற்றிய மேலதிக தகவல் 'தமிழர் தகவல் நடுவம்' என்பதன் கீழ் குறிப்பிடப்பட்டுள்ளது.

அடுத்து இன்று அவுஸ்திரேலியாவில் குடும்பத்துடன் வாழ்ந்து கொண்டிருக்கும் மேர்ச, மனித உரிமை. கந்தசாமி அவர்கள். மனித உரிமைக்காகவும், இனஐக்கியத்திற்காகவும் நீண்டகாலமாக குரல் கொடுத்துவரும் ஒரு முற்போக்குவாதியும் உறுதியான கொள்கையும் உடையவர்.

இவருடன் 1974ஆம் ஆண்டு நடைபெற்ற தமிழ் ஆராய்ச்சி மாநாட்டில் ஏற்பட்ட தொடர்பு இன்றுவரை தொடர்ந்துகொண்டிருக்கிறது.

எமது தமிழ்த் தொழிற்சங்கப் பணிகளுக்கு பல்வேறு உதவிகளை நல்கி வந்தவர். இனங்களிடையே (MIr) சமத்துவத்துக்கான அமைப்பில் முக்கிய உறுப்பினராகச் செயற்பட்டு வந்தவர். அதன் மூலம் இன ஐக்கியத்தை வளர்க்கப்பாடுபட்டு வந்தவர்.

இந்த அமைப்புக்கு அன்று வணபிதா கஸ்பஸ் அவர்கள் தலைவராக இருந்தவர். இதன் தலைமை அலுவலகம் கண்டியில் இயங்கினாலும், திரு. கந்தசாமி அவர்கள் யாழ்ப்பாணத்தில் கிளை அலுவலகத்தை அமைத்து செயற்பட்டு வந்தவர்.

கம்ப்யூனிஸ் கட்சித் தலைவர்களுடன் குறிப்பாக பீற்றர் கெனமன் அவர்களுடன் மிகநெருக்கமாகப் பழகி வந்தவர். கோப்பாய் எம்.பி. திரு. கதிரவேற்பிள்ளை அவர்களுடனும் மிகநெருக்கமாக செயற்பட்டு வந்தவர். திரு. கந்தசாமி தனக்கென ஒரு கொள்கையுடன் வாழ்ந்தாலும் அரசியல் தலைவர்கள் தந்தை செல்வா உட்பட எல்லோருடனும் அன்பாகவும் பண்பாகவும் பழகுபவர். அதனால் எல்லோர் மதிப்பைப் பெற்றவர்.

1979ஆம் ஆண்டு பயங்கரவாத சட்டத்தின் கீழ் கைது செய்யப்பட்டு நான் யாழ். சிறையிலிருந்த போது, எனது கந்தர்மடம் வீட்டுக்கு துணிந்து சென்று எனது மனைவிக்கும் பிள்ளைகளுக்கும் ஆறுதல் கூறி வந்தது மறக்க முடியாது. யாழ் சிறைச்சாலைக்கு கோப்பாய் நாடாளமன்ற உறுப்பினர் திரு. கதிரவேலுப்பிள்ளையுடன் வந்த எனது விடுதலை தொடர்பாகக் கதைத்து ஆறுதல் கூறியது மறக்கமுடியாது.

மேலும் யூலை 83 இனக்கலவரத்தை அடுத்து தென் இலங்கையிலிருந்து நிலைபெயர்ந்து சென்ற தமிழ் ஊழியர்களின் நலனுக்கு யாழ்ப்பாணத்தில் அமைக்கப்பட்ட பாதிக்கப்பட்ட ஊழியர் சங்கத்திற்கு முழுமையான ஆதரவை நல்கி உறுதுணையாக இருந்தவர் திரு. கந்தசாமி அவர்கள்.

தமிழ் ஊழியர்களின் பிரச்சினைகளை கேட்டறிவதற்கு வருகை தரவிருந்த அத்தியாவசிய சேவைகள் தலைவர் திரு. பிரட்மன் வீரக் கோன் அவர்களுக்கு ஒரு பெரும் கூட்டத்தை ஒழுங்கு செய்வதற்கு சென் ஜோன்ஸ் கல்லூரி மண்டபத்தை அதன் அதிபர் திரு. ஆனந்தராசா அவர்களிடம் பெற்றுத் தந்து உதவியது மறக்கமுடியாது. மூன்று பெண்பிள்ளைகளைப் பராமரிக்கவேண்டிய குடும்பச் சமையுடனும் பொதுப் பணிக்கு தம்மை முழுமையாக அர்பணித்து வந்தவர். இல்லாள் நல்ல குடும்பப் பெண் என்பதால் குடும்பச்சமை இவரைத் தாக்கவில்லை.

இலங்கை மனிதஉரிமை மீறல்கள் மிகமோசமாக தலைதூக்கியதால் மனித உரிமைகளுக்கு குரல் கொடுக்க முன்வந்தவர். இலங்கை அரசாங்கத்தின் நெருக்கடியின் மத்தியில் மனித உரிமை விடயங்களுக்கென கொள்ளப்பிட்டியில் ஒரு தனி அலுவலகம் அமைத்து நீண்டகாலமாகச் செயற்பட்டு வந்தவர். பல்வேறு ஆவணங்களைச் சேகரித்து மனிதஉரிமை அமைப்புகளுக்கு வழங்கி வந்தவர்.

மனிதஉரிமைகளுக்காகப் பணியாற்றிய பலர் நாட்டைவிட்டு வெளியேறிய நிலையிலும் தொடர்ந்து மனிதஉரிமைக்காக நாட்டிலிருந்து குரல்கொடுத்து வந்தவர் மனிதஉரிமை கந்தசாமி அவர்கள்.

இலங்கை அரசின் நெருக்கடியால் தொடர்ந்தும் மனித உரிமைப் பணிகளை மேற்கொள்ள முடியாததால் நான்கு ஆண்டுகளுக்கு முன் குடும்பத்துடன் அவுஸ்திரேலியா சென்று வாழ்ந்து வருகிறார். எங்கு வாழ்ந்தாலும் மனித உரிமைகள் தொடர்பாக செயற்பட்டுக் கொண்டிருப்பவர். மனித உரிமைகள் தொடர்பாக அவர்தேடிய ஆவணங்கள் மற்றும் தமது அனுபவங்களையும் ஒரு நூலாக வெளியிட முயன்று வருவதாக அறியக்கிடக்கிறது.

நான்கு ஆண்டுகள் வொல்தம் போறஸ்ட் பாடசாலையில்

வொல்தம் போறஸ்ட் தமிழ் மக்கள் செழித்து வாழும் பிரதேசம். இங்கு வாழ் தமிழ் மக்களின் சிறார்கள் தமிழையும், தமிழ்க்கலையையும் படிப்பதற்காக உருவாக்கப்பட்டதே வொல்தம் போறஸ்ட் தமிழ்ப் பாடசாலை. இப்பாடசாலையை ஸ்தாபிக்க முன்னின்று உழைத்தவர்களில் அமரர்.திரு. நவநாயகம் அவர்களும் ஒருவர். அவருக்கு உறுதுணையாக செயற்பட்டவர்களில் திரு. குகச்சந்திரன் இன்று தமிழ்ப் பாடசாலையின் தலைமை ஆசிரியராக அப்பாடசாலையை வளர்த்து வருகிறார். இப்பாடசாலையில் 1992 ஆம் ஆண்டிலிருந்து தலைமை ஆசிரியராகவும், நிர்வாகியாகவும் பணியாற்றி வந்தார்.

வொல்தம் போறஸ்ட் சங்கத்தின் நிர்வாகத்தில் அன்று ஏற்பட்ட சர்ச்சையால் அக்காலகட்டத்தில் திரு. நவநாயகம் அவர்களின் முயற்சியினாலும் சங்கத்தையும் பாடசாலையையும் அமைதிவழி நடத்த வேண்டும் என்பதற்காகவும் தொழிற்சங்கவாதியாக அனுபவம் பெற்ற என்னை நியமித்தார்கள்.

எனது நியமனத்தைத் தொடர்ந்து அதனை வளர்ச்சிப் பாதையில் கொண்டுவர வேண்டும் என்பதற்காக சிலமாற்றங்களைக் கொண்டு வந்து தமிழ்ப் பாடசாலையை திறம்பட நடத்தி வந்த டாக்டர். இ. நித்தியானந்தன் அவர்களின் ஆலோசனைகளைப் பெற்று சில திருத்தங்களை நடைமுறைப்படுத்தினேன்.

நான் பொறுப்பேற்ற போது திரு. பாலரவி அவர்கள் தமிழ் ஆசிரியராகத் தமிழை முறையாக பிள்ளைகளுக்குக் கற்றுக்கொடுத்து வந்தார். இப்பாடசாலை 1986இல் ஆரம்பித்த காலத்திலிருந்து திரு. பாலரவியும், திரு. ஜெயக்குமார் அவர்களும் சங்கத்தின் வெளியீடான 'அலை ஓசை' என்ற வெளியீட்டை வெளியிட்டு வந்தனர். சங்கத்துடனும் பாடசாலையுடனும் நீண்டகால தொடர்பு கொண்டிருந்த திரு. பாலரவி இன்று அச்சங்கத்தின் தலைவராகச் செயற்படுகிறார். இப்பாடசாலையில் பணியாற்றிய ஆசிரியை செல்வி அருந்ததி தமிழோடு இசைப்பாடங்களும் படிப்பித்து வந்தவர். கடமையைச் சரியாகச் செய்யும் கடமையுணர்வு மிக்க ஆசிரியர். இன்று அவர் கனடாவில் அங்குள்ள பாடசாலையில் தமிழ் கற்பித்து வருகிறார்.

தமிழ்ப் பாடசாலையின் இசை ஆசிரியராக நீண்ட காலம் பணியாற்றி வருபவர் திருமதி பிறேமா தயாளன் அவர்கள் இசைக்கலையை இங்குள்ள மாணவர்களுக்குத் திறம்படக் கற்பித்து வந்தார். மாணவர்கள் இசையை விரும்பிப் படிக்கக்கூடியதாக இசை உணர்வை ஊட்டி வரும் ஒரு ஆசிரியர். இவர் இன்றும் இசை ஆசிரியராகப் பணியாற்றி வருகிறார். இவரது இசை வளர்ச்சிக்கு இவரது கணவர் திரு. தயாளன் அவர்களும் உறுதுணையாகவிருந்து வருகிறார். இவரும் இச்சங்கத்துடன் நீண்டகாலமாக உழைத்து வருபவர்.

பரத நாட்டிய கலை இப்பாடசாலையில் மிகமுக்கிய பாடமாகும். இப்பாடசாலையின் ஆரம்ப காலத்திலிருந்து பரத நாட்டிய கலையை பயிற்றுவிப்பவர் பரதநாட்டிய வல்லுநர் என்று போற்றப்படும் திருமதி பத்மினி குணசீலன் அவர்கள். இக்கலையில் நல்ல அனுபவம் பெற்ற இவர், பரதக் கலையை மாணவர்களுக்கு முறையாக கற்பித்துக் கொடுப்பவர். பரதகலையோடு இசை வல்லுநராகவும் விளங்குபவர். இசையும் அபிநயமும் இவரது கலைவளர்ச்சிக்கு அடித்தளமாகும். கலையை சிரித்த முகத்துடன் மாணவர்களுக்குக் கற்றுக்கொடுக்கும் பண்பான ஆசிரியர். தனக்கென ஒரு கலைநிலையத்தை நிறுவி 25 ஆண்டுகளுக்கு மேலாக நடத்திவருபவர். இதுவரை இவரிடம் நூற்றுக்கு அதிகமான மாணவர்கள் பரத நாட்டியக் கலையைக் கற்று ஐம்பதுக்கு மேற்பட்டோர் அரங்கேற்றம் செய்துள்ளனர். வேற்று நாட்டு கலாசார சூழலில் தமிழ் மாணவர்களுக்கு பரத கலையைக் கற்றுக்கொடுத்து

எமது அடையாளத்தை நிலைநாட்ட உதவுபவர். நாட்டிய நாடகக் கலைக்கு முக்கியத்துவம் கொடுத்து வருபவர்.

நான் தலைமை ஆசிரியராக இருந்த காலத்தில் 'பேரப்பிள்ளை வந்தாச்சோ' என்ற புலவர் சிவநாதன் அவர்களின் தயாரிப்புக்கு உருக்கொடுத்து மேடையேற்றியவர். இது அன்று எல்லோரையும் கவர்ந்த நாட்டிய நாடகமாக விளங்கியது.

திரு. ஜெயக்குமார் அவர்கள் சில காலம் தமிழ் ஆசிரியராகப் பணிபுரிந்தார். கடமையைச் செய்வதில் கண்ணியமானவர். தமிழ்ப் பாடத்தை நன்கு தயார்செய்து படிப்பிக்கும் ஆற்றல் உடையவர். மிகத்தெளிவாக எடுத்துக்கூறுவார். இன்று இவர் தனது மனைவி உமாவுடன் இணைந்து ஒரு தமிழ்ப் பாடசாலையைத் திறம்பட நடத்தி வருகிறார். பிள்ளைகளுக்கு முறையாகத் தமிழைக் கற்றுக்கொடுப்பதோடு கலைப்பாடங்களைக் கற்க வைப்பதில் ஆர்வத்துடன் அப்பாடசாலையை இயக்கி வருகின்றனர்.

17 மாணவர்களுடன் ஆரம்பிக்கப்பட்ட எசக்ஸ் தமிழ்ப் பாடசாலையில் இன்று 200 மாணவர்கள் வரை கல்வி கற்கின்றனர். இவர்களது தமிழ் பாடசாலை வளர்ச்சியில் பொறாமைகொண்டவர்கள் தேவையற்ற குழப்பங்களை மேற்கொண்டபோதிலும், இப்பாடசாலை தலைநிமிர்ந்து வளர்ந்து வருகிறது. கொழும்பு விவேகானந்த சபை நடத்திவரும் அகில இலங்கை சமயபாடப் பரீட்சையை பிரித்தானிய நாட்டில் வாழ் தமிழ் மாணவர்களுக்கு அறிமுகம் செய்த பெருமையும் இப்பாடசாலைக்கு உண்டு

வொல்தம் போறஸ்ட் தமிழ்ப் பாடசாலையில் தமிழை சிறந்த முறையில் பயிற்றுவித்து வந்த திருமதி தேவமலர் சிவகுணம், நான் தலைமை ஆசிரியராகப் பொறுப்பேற்ற போது அங்கு இல்லை. சங்கத்தில் ஏற்பட்ட சர்ச்சையால் இவர் ஆசிரியராகத் தொடர்ந்து பணிபுரியவில்லை. இவருடைய தமிழ் படிப்பிக்கும் திறமையையும், ஆற்றலையும் நன்கு அறிந்த பின்னர் இவரை மீண்டும் பாடசாலைக்கு ஆசிரியராக கொண்டுவர வேண்டும் என்று தீர்மானித்தேன். சங்கத்தின் நிர்வாகிகளுடனும் குறிப்பாக திரு. நவநாயகம் அவர்களுடனும் திருமதி சிவகுணம் அவர்களை மீண்டும் இப்பாடசாலைக்குக் கொண்டுவர வேண்டும் என்று எடுத்துக்கூறினேன். ஆறு மாதமாக நான் மேற்

கொண்ட முயற்சிக்கு சங்கநிருவாகம் குறிப்பாக திரு. நவநாயகம் சம்மதம் வழங்கினார்.

நான் அங்கு தலைமை ஆசிரியராக பணியாற்றிய காலத்தில் மீண்டும் ஆசிரியராக நியமிக்கப்பட்டார். இன்றுவரையும் தொடர்ந்து தமிழ் ஆசிரியராகவும் உயர்வகுப்பிற்கு தமிழ்ப்படிப்பிப்பவராகவும், மாணவர்களுக்கு நாடகங்களைப் பழக்குபவராகவும் கல்விப்பணியாற்றி வருகிறார்.

மிருதங்க வித்துவான் திரு. முத்து சிவராசா அவர்கள் இப்பாடசாலையில் மிருதங்க ஆசிரியராக நீண்டகாலம் பணியாற்றி வருபவர். மிக அமைதியாகவும் அடக்கமாகவும் மிருதங்கக் கலையை மாணவர்களுக்குப் படிப்பிப்பதில் ஆற்றல்மிக்கவர். அன்று மிருதங்க ஆசிரியர்கள் பற்றாக்குறையாக இருந்த காலத்தில் தமது முழு நேரத்தையும் தமிழ்ப்பாடசாலையில் மட்டுமன்றி தனியாகவும் மாணவர்களுக்கு மிருதங்கக் கலையை புகட்டி வந்தார்.

ஆரம்பத்திலிருந்து இன்றுவரையும் வொல்தம் போறஸ்ட் தமிழ் பாடசாலையில் தொடர்ந்து மிருதங்க ஆசிரியராக மதிப்புடன் பணி புரிந்து வருபவர். திருகோணேஸ்வரபெருமானின் அருட்கடாட்சம் பெற்ற இவர் இக்கலைக்கு தம்மை முழுமையாக அர்பணித்து வருகிறார். இவரிடம் நூற்றுக்கும் அதிகமானவர்கள் மிருதங்கம் பயின்று அரங்கேற்றம் பெற்றுள்ளனர். இவரிடம் படித்த மாணவர்கள் சிலர் மிருதங்க ஆசிரியர்களாக உயர்வு பெற்றுள்ளனர். முத்தான முத்து சிவராசாவின் கலைப்பணியால் பாடசாலையும் உயர்வு பெற்றுள்ளது.

வொல்தம் போறஸ்ட் தமிழ்ப் பாடசாலையின் உயிர்நாடியாக விளங்குவது வொல்தம் போறஸ்ட் தமிழ்ச் சங்கமாகும். இச்சங்கத்திற்கு ஒரு வரலாறு உண்டு. இச்சங்கம் தோற்றம் பெற்ற காலத்திலிருந்து இப்பகுதியில் போட்டிச்சங்கம் எதுவும் தோற்றம் பெறாதவாறு அப்பகுதித் தமிழ் மக்கள் ஒற்றுமையாகச் செயற்பட்டு வந்தது பாராட்டத்தக்கது. இச்சங்கத்தின் வளர்ச்சிக்கு ஈடுபாடு கொண்டு உழைத்தவர்கள் சிலர் என் மனதில் நீங்காதவர்களாகவிருக்கின்றனர்.

திரு. யேசுதாஸ், திரு. வரதலிங்கம், திரு. சிவஞானசுந்தரம், திருமதி சாரதா சிவஞானசுந்தரம், திரு. மகேஸ்வரன், திருமதி வேணி மகேஸ்வரன், திரு. முருகதாஸ், திரு. பேரின்பநாயகம் மற்றும் பலர். எனது நினைவிலுள்ளவர்களை மட்டும் பெயர் குறிப்பிட்டுள்ளேன்.

எனது நினைவிலிருந்த சாதனையாளர் சிலர் அரசியலில் சாதனை படைத்தவர்கள்

வடபகுதி அரசியலில் முன்னணி வகிக்கும் இருபெண்மணிகளின் சாதனை பற்றிக் குறிப்பிட வேண்டும். வடபகுதியிலிருந்து முதற் தடவையாக நாடாளுமன்றம் சென்ற பெருமை திருமதி விஜிகலா மகேஸ்வரன் எம்.பிக்குரியதாகும். வீட்டுக்குள் அடங்கியிருந்த ஸ்ரீமாவோ பண்டாரநாயக்கா அவர்கள் அவரது கணவர் புத்த பிக்குவினால் படுகொலைசெய்யப்பட்ட பின் அரசியலில் பிரவேசித்து நாடாளுமன்ற அரசியலில் பிரகாசித்து நாட்டின் பிரதமராக நீண்டகாலம் இருந்த வரலாறு உண்டு. அவருடைய மகள் சந்திரிகா குமாரதுங்கா அவர்களும் கணவர் படுகொலை செய்யப்பட்ட பின்னர் அரசியலில் பிரகாசித்து ஜனாதிபதியாக அரசியலில் முன்னணி வகித்த பெண்.

இது சிங்களப் பெண்மணிகளின் சாதனை. வடபகுதியில் இரு தமிழ்பெண்மணிகள் அண்மைக்கால அரசியலில் முன்னணி வகுத்து வருகின்றனர். ஒருவருடைய கணவர் பொன்னம்பலவானர் ஆலயத்தில் படுகொலை செய்யப்பட்டவர். அவர் ஒரு நாடாளுமன்ற உறுப்பினராகவும், முன்னாள் இந்துசமயவிவகார அமைச்சராகவும் இருந்தவர். இவர் 42 வயதில் கொடூரமாக கொலை செய்யப்பட்டார். இவர் இழப்பால் சோகத்தில் ஆழ்ந்திருந்த திருமதி விஜிகலா மகேஸ்வரன் கணவன்விட்டுச் சென்ற அரசியல் பணியைத் தொடர்வதற்காக 2010 ஆம் ஆண்டில் துணிந்து தேர்தலில் போட்டியிட்டு வெற்றி பெற்றார். வடபகுதியிலிருந்து நாடாளுமன்றம் சென்ற இரண்டாவது பெண்மணி இவர்.

கணவனின் சொத்துக்களுடன் மூன்று இளம்பிள்ளைகளுடன் சுக போகமாக வாழக்கூடிய கலா மகேஸ்வரன் தமிழ் மக்கள் மீது கொண்ட அக்கறையாலும் கணவர் காட்டிய வழியில் சென்று தன்னால் தமிழ் மக்களுக்கு ஏதாவது செய்ய முடியும் என்ற துணிவுடன் அரசியலில் இறங்கிய பெண்மணி.

அவர் சிங்களப் பெரும்பான்மையைக் கொண்ட ஐ.தே.கட்சியில் இருந்தாலும் தமிழ் உணர்வுடன் தமிழ் மக்களுக்காகப் பணியாற்றி வருபவர். அரசியலில் குறுக்கு வழியில் முன்னுக்கு வரவேண்டுமானால்

மகிந்த அரசு மன்றாடிக் கேட்டும் அக்கட்சியில் சேரவோ அமைச்சர் பதவியை ஏற்கவோ முன்வரவில்லை. ஒரே கட்சியில்தான் தனது அரசியலைத் தொடர்வேன் என்ற உறுதிப்பாட்டுடன் செயற்பட்டுவரும் தமிழ் பெண் நாடாளுமன்ற உறுப்பினர் பாராட்டுக்குரியவர். ஒரு சாதனை படைத்த வடபகுதிப் பெண்.

தனது கணவன் மகேஸ்வரன் போல் ஐ.தே.கட்சியில் இருந்தாலும், தமிழ்த் தேசியத்தை நேசித்து தமிழ் தேசிய கூட்டமைப்புடன் சேர்ந்து முக்கியமான விடயங்களில் தனது வாக்கை அளிக்கும் துணிவு மிக்க பெண்நாடாளுமன்ற உறுப்பினர்.

மும்மொழி பேச வல்லவரான இவர் நாடாளுமன்றத்தில் எல்லோரதும் மதிப்பைப் பெற்றவராக விளங்குகிறார். அரசியலை ஆழமாகச் சிந்தித்து கருத்துக் கூற வல்லவராகவும் விளங்குகிறார். தனது மூன்று சிறுபிள்ளைகளைப் பராமரிக்கும் பொறுப்புடன் அரசியலையும் தளப்பமின்றி நடத்திவருபவர்.

இவர் காரைநகர் களபூமியைப் பிறப்பிடமாகக் கொண்டவர். பலதுறைகளில் சாதனை படைத்த காரைநகர் ஒரு பெண்மணியை நாடாளுமன்றம் அனுப்பியதிலும் பெருமை அடைகிறது.

அடுத்து வடபகுதியில் இன்று அரசியலில் பிரபல்யம் அடைந்து கொண்டிருக்கும் பெண்மணி அனந்தி சசிதரன் அவர்கள். மாகாண சபை மூலம் அரசியல் பிரவேசம் செய்த இவர், அதிகப்படியான விருப்பு வாக்குகளைப் பெற்று மாகாணசபை உறுப்பினராகத் தெரிவு செய்யப்பட்டவர். முதற்தடவையாக 2013இல் நடைபெற்ற மாகாண சபைத் தேர்தலில் ஒரு பரபரப்பை ஏற்படுத்திய துணிவுமிக்க பெண்மணி.

தேர்தலின்போது பல எதிர்ப்புக்களையும் உயிராபத்துக்களையும் எதிர்கொண்டு மிகத்துணிவுடன் போட்டியிட்டு பெரும் வெற்றியீட்டிய ஒரு பெண்மணி. இவரது கணவர் முள்ளிவாய்க்கால் கொடூர நிகழ்வின் பின் காணாமல்போனவர். இன்னமும் எங்கே என்று தெரியாத துக்கம் நிறைந்த சூழலில் அரசியலில் இறங்கியது தமிழ் மக்களின் விடுதலை கருதியே.

திரு. மாவை சேனாதிராசா அவர்களின் பெரும் முயற்சியினால் தமிழரசுக்கட்சி ஊடாக தமிழ்த் தேசியக் கூட்டமைப்பின் வேட்பாளராகப் போட்டியிட்டு பெரும்பான்மை வாக்குகளால் வெற்றிபெற்று அரசியல்

சாதனை படைத்த பெண்மணி. இருவரும் துணிவுமிக்க பெண்கள். மாகாணசபை உறுப்பினராகத் தெரிவுசெய்யப்பட்ட பின்னர், வெளி நாடுகள் சிலவற்றிற்குச் சென்று இலங்கை அரசின் மனித உரிமை மீறல்களை அம்பலப்படுத்தி வருபவர்.

ஐக்கிய நாடுகள் சபை மனித உரிமை களத்தில் மனித உரிமைகள் தொடர்பாக பல கருத்துக்களை எடுத்துக் கூறியவர். மாகாணசபையிலும் சில விடயங்களைத் துணிகரமாக எடுத்துக் கூறுபவர். இவரை சுழிபுரத்தில் உள்ள இவரது இல்லத்தில் நானும் டாக்டர் செல்வரத்தினம் அவர்களும் 2014 மார்ச் மாதம் சந்தித்து நீண்டநேரம் உரையாடினோம். அவரது திறமையையும், ஆற்றலையும் துணியையும் அறிந்து கொண்டோம்.

ஒருமுறையான அரசியல் வழிநடத்தலில் அரசியலை நன்கு கற்று பொறுமையோடு அரசியலை முன்னெடுப்பாராயின் வடபகுதியில் அரசியலில் முன்னணி வகிக்கும் பெண்ணாக விளங்குவார்.

இன்று குழம்பிய அரசியலில் சரியான அரசியலை நோக்கிச் செல்ல முடியாதவாறு சிலர் அவரை திசைதிருப்பிக்கொண்டிருக்கின்றனர். அவர்கள் வலையில் சிக்காது புனிதமான அரசியலை மேற்கொண்டால் நல்ல எதிர்காலம் இவருக்கு உண்டு.

மாதர் குலத் தலைவியாக அரசியலை முன்னெடுத்து வந்த திருமதி மங்கையற்கரசி இன்று அரசியலில் ஒதுங்கிவிட்டதால் அந்த இடத்தை நிரப்பவேண்டிய கடமை வடபகுதிப் பெண்களுக்கு உண்டு. அரசியலில் முன்னணி வகிக்கும் பெண்மணிகள் இதைக் கருத்திற் கொள்ள வேண்டும். திருமதி அனந்தி சசிதரன் சாதனை படைத்து வரும் ஒரு பெண், அவருக்கு நல்ல எதிர்காலம் உண்டு.

அண்மையில் அரசாங்கம் அவருக்கு வழங்கிய பாதுகாப்புக்களை மீள்பெற்றுள்ளதால் பல அச்சுறுத்தல்களை எதிர்கொண்ட போதிலும் தமிழ் மக்களின் உரிமைக்காக தனது அரசியல் போராட்டம் தொடருமென உறுதியாகக் கூறிய ஒரு துணிவுமிக்க பெண் அரசியல்வாதி.

வர்த்தகத்தில் சாதனை படைத்தவர்

படித்துப் பட்டம் பெற்று கல்வி அமைச்சில் பணிப்பாளராகப் பணி புரிந்த பெண்மணி ஒருவர் இலங்கை அரசியல் சூழலால் 1990இல் பிரித்தானியா வந்து வாழத்தொடங்கினார். தனது வாழ்க்கையை

ஸ்திரப்படுத்துவதற்கு வர்த்தகத்துறையைத் தெரிவு செய்து அதில் அனுபவம் பெற்று அத்தொழிலை சொந்தமாக நடத்தும் வல்லமையும் திறமையும் கொண்டவராக அத்தொழிலால் பிரகாசிக்கத் தொடங்கினார். தனிமனிதனாகத் தனது தொழிலை (sai property service) என்ற பெயரில் ஆரம்பித்து சுயமாக நடத்தி வருபவர். குடும்ப வாழ்க்கையில் வெற்றி காணமுடியாவிட்டாலும் தொழிலில் ஈட்டிய பணத்தை தாயகத்தில் போரினால் பாதிக்கப்பட்ட மனநோயாளப் பெண்களின் நல்வாழ்வுக்காக முதலீடுசெய்து பணியாற்றி வருகின்றார். கோப்பாய் இராஜவீதியில் 'நவமக்கைவாசா' என்ற அரசியல்சார்பற்ற நிறுவனத்தை அறக் கட்டளையாக நடத்திவருபவர். இவர்தான் சுவர்ணா நவரத்தினம். கடந்த 20 வருடங்களாக இலண்டனில் வாழ்ந்து வரும் சுவர்ணா நவரத்தினம் தாய்மண்ணையும், தாய்தந்தையரையும் நினைவுகொண்டு இந்த அரும்பணியை மேற்கொண்டு ஒரு சாதனையாளராகத் திகழ்கிறார்.

எத்தனையோ பணம் படைத்தவர்கள் இலண்டனில் வாழ்ந்தாலும் ஒரு சிலரே தாயக மக்களின் துயர் துடைக்க தங்களது பணத்தை முதலீடு செய்கின்றனர். அந்த வரிசையில் ஒருபெண்ணாக இப்பணிக்கு முன்வந்தது பாராட்டத்தக்கது. இவரோடு பழகியவர்களுக்கு இவரது திறமையும் ஆற்றலும் நன்கு விளங்கும்.

எழுத்துத்துறையில் சாதனை

அகத்தியர் என்றால் எழுத்துத்துறையில் தெரியாதவர்கள் இல்லை. அவரது படைப்புக்கள் தமிழர் மத்தியில் பகுத்தறிவுச் சிந்தனைகளைத் தோற்றுவித்தது. அதனால் அவர் புகழ்பெற்ற ஈழத்து எழுத்தாளராக மதிக்கப்பட்டார். தந்தையோடு இருந்து தந்தையின் படைப்புக்களை நன்கு வாசித்துவந்த மகள் நவஜோதி அவர்கள், தந்தையின் மறைவின் பின் தானும் ஒரு முன்னணி எழுத்தாளராக வளரவேண்டும் என்று சாதனை படைத்து வருகிறார். தந்தை படைத்து வைத்த அச்சிடை நூல்களை அச்சிட்டு வெளியிட்டு வருகிறார். நவஜோதி யோகரத்தினம் அவர்கள் ஒரு எழுத்தாளராக, கவிஞனாக, அறிவிப்பாளராக, விமர்சகராக, பெண்களின் உரிமைக்காக செயற்பட்டு வரும் ஒரு பெண்மணி. இவரது எழுத்துப் பணிக்கும் ஏனைய பணிகளுக்கும் அவரது கணவர யோகரத்தினம் ஆக்கமும் ஊக்கமும் அளித்து வருவது பாராட்டத்தக்கது.

கணவரின் ஒத்துழைப்பு இருந்தால்தான் ஒரு பெண் சுதந்திரமாக வளரமுடியும். இவரது எழுத்து, விமர்சனத்துக்கு ஆசானாக விளங்குபவர்கலாநிதி மு. நித்தியானந்தன் அவர்கள். நவஜோதி வடபகுதியைச் சேர்ந்த சாதனை படைத்த பெண்களின் வரிசையில் போற்றப்பட வேண்டியவர். எமது சுடரொளி வெளியீட்டுக்கழகத்தின் நூல் வெளியீட்டு விழாக்களில் பங்கு கொண்டு நூல் விமர்சனம் செய்பவர். இலங்கையிலுள்ள தினசரிகளின் சார்பில் என்னை இருமுறை பேட்டி கண்டவர். இவருடனான எழுத்துதுறை தொடர்பு மறக்கமுடியாதது.

துணிவுமிக்க இலண்டன் வர்த்தகரின் தாயக முதலீடு

இலண்டனில் 30 வருடங்களாக வாழ்ந்துவரும் பிரபல வர்த்தகர் திரு. திலகராசா அவர்கள் ஒரு சிவில் இஞ்சினியர். இவர் நீண்ட காலமாக எஸ்ரேட், லெற்றிங் ஏஜன்சி தொடர்பான வர்த்தகத்தில் கொடிகட்டிப் பறந்தவர். தன் சுயமுயற்சியினால் நிறையப்பணத்தைத் தேடிக்கொண்டவர் இவர். தமிழ் உணர்வு தாயகப்பற்றுக் கொண்டவர்.

இலண்டனில் குடும்பத்துடன் சுகபோகமாக வாழக்கூடிய இவர் இலங்கையில் விடுதலைப் புலிகளுக்கும் அரசுக்குமிடையில் சமாதான ஒப்பந்தம் ஏற்பட்டதும், தாயகத்தில் முதலீடு செய்து தாயக மண்ணைச் செழிப்படையச் செய்ய வேண்டும் என்ற எண்ணம்கொண்டார். 2003 ஆம் ஆண்டில் நான் இந்து சமய விவகார அமைச்சில் இணைப்புச் செயலாளராகப் பணியாற்றிக்கொண்டிருந்தேன். திடீரென என்னை அமைச்சில் வந்து சந்தித்து யாழ்ப்பாணம் சென்று காணிவாங்க வேண்டும் என்று என்னையும் அழைத்தார். இலண்டனில் மிகுந்த வசிதியாக வாழ்ந்துவரும் திரு. திலகராசாவுக்கு இப்படியொரு சிந்தனை வந்ததையிட்டு மகிழ்வடைந்தேன்.

30 வருடத்திற்குப் பின், தான் பிறந்து வளர்ந்து படித்த மண்ணுக்கு என்னுடன் வந்து சேர்ந்தார். முதலில் சிவலிங்கப்புளியடியில் உள்ள எனது உறவினர் திரு. இராமகிருஷ்ணராசா வீட்டில் தங்கினோம். அங்கு பாய்போட்டு நிலத்தில் படுக்கும் வசதிதான் இருந்தது. அந்தப் படுக்கையை சந்தோசத்தோடு வரவேற்றார் திரு. திலகராசா. இவர் பிறந்த இடம் திருநெல்வேலி. அக்காலத்தில் யாழ்-இந்துக் கல்லூரியில்

படித்ததை நினைவூட்டி, பாயில் படுத்து படித்ததையும் பெருமையாகக் கூறினார்.

எந்தச் சூழ்நிலையையும் சமாளித்து தனது இலட்சியத்தை நிறைவேற்றும் உறுதியுள்ளவர்.

யாழ்ப்பாணம் வந்தது காணி வாங்கி ஹெட்டல் கட்டவேண்டும் என்ற நோக்கத்தை நிறைவேற்றுவதற்காக எல்லாச் சிரமங்களையும் எதிர்கொண்டார். விடிந்து எழுந்தவுடன் யாழ்ப்பாணம் வீரசிங்கம் மண்டபத்திற்குப் பின்னால் உள்ளபிரபல வர்த்தகர் எஸ்.வி.எம் கடைக்கு அருகாமையில் உள்ள காணி விற்பனைக்கு உள்ளது எனக்கூறி எஸ்.வி.எம் மனேஜர் தியாகராசா எங்களைக் கூட்டிச் சென்றார்.

காணியைப் பார்த்தார், அது ஒரு மூத்திரக் குளமாக காட்சி அளித்தது. அந்த இடம்தான் ஹெட்டல் கட்டுவதற்கு பொருத்தமானது என கட்டிடக்கலை படித்த தியாகராசா அவர்கள் முடிவெடுத்தார்.

குப்பை, கூழம் நிறைந்த இடத்தை ஏன் வாங்குகிறாய் என்று பலர் ஆலோசனை கூறியபோதிலும் மனதிடத்துடன் அந்தக் காணியை வாங்குவது என்று முடிவெடுத்தார். தொடர்ந்து வேறு காணிகளையும் பார்வையிடுவதற்கு எனது ஊரவர் திரு. தியாகராசா உதவினார்.

எடுத்த காரியத்தை நிறைவேற்றுவதில் வல்லவரான தியாகராசா மிகச் சறுசறுப்பாக பொருத்தமான காணிகளைப் பார்த்து வாங்குவதில் தீவிரமாக ஈடுபட்டார். இதேவேளை திருநெல்வேலியில் தனது பிறந்த இடத்தைப் பார்வையிடுவதிலும் உறவினரைச் சந்திப்பதிலும் மிக அக்கறையாக இருந்தார்.

நாங்கள் இருவரும் அந்த இடத்தைத் தேடிச்சென்று அவரது உறவினரையும் சந்தித்தோம். அவர்களிடம் இருந்த ஒரு பழைய மோட்டார்வண்டியை தனது பாவனைக்கு அமர்த்திக்கொண்டார். அது பல தொல்லைகளைக் கொடுத்தபோதிலும் சிலநாட்களுக்கு அவ் வண்டியை பாவித்து காணிகளைப் பார்த்து வந்தார்.

நாங்கள் முதலில் பார்த்த மூத்திரக் காணியை வாங்குவதற்கான ஏற்பாடுகள் மேற்கொள்ளப்பட்டு உறுதி எழுதப்பட்டது. இந்தக் காணியுடன் அருகில் உள்ள காணியையும் விலைக்கு வாங்கினார். அந்தக்காணிகளைப் பெரும் தொகைச்செலவில் சீராக்கினார். இக்

காணியில் அமைக்கப்பட்டதே Tilko Jaffna City Hotel என்பதாகும். இது இன்று முதற்தரமான ஐந்து நட்சத்திர சொகுசு ஹோட்டலாக யாழ் நகரை சிறப்பித்துக்கொண்டிருக்கிறது. பல படுக்கை அறைகளையும், மாநாட்டு மண்டபங்களையும் மற்றும் எல்லா வசதிகளையும் கொண்ட முதற்தரமான ஹோட்டலாக விளங்குகிறது. இக்காணியை 2003 இல் வாங்கியதிலிருந்து இந்த பாரிய ஹோட்டலை தனது கட்டடக்கலை திறமையால் திட்டமிட்டு அமைத்து சாதனை படைத்துள்ளார்.

பலகோடி ரூபாவை துணிந்து முதலீடு செய்த இலண்டன் வர்த்தகப் பெருமகன் திரு. திலகராசா அவர்கள் பாராட்டுக்குரியவர். இவரது அத்தனை வெற்றிக்குப் பின்னணி அவரது துணைவியார் பெயர்பெற்ற கணக்காளர் திருமதி கோகிலா திலகராசா அவர்கள். இலண்டனில் வர்த்தகத்தை வளர்ப்பதில் திலகராசாவுக்கு உறுதுணையாக இருந்து வருபவர் அவரது துணைவியாரே.

பல அரசியல் சூழ்நிலைகளையும் சாதாரியமாக சமாளித்து இந்த பாரிய ஹோட்டலை அமைத்து வெற்றிகண்ட இவர், அங்கு வாழும் 100க்கு மேற்பட்டவர்களுக்கு வேலை வாய்ப்பை வழங்கியிருக்கிறார். அரசினால் புனர்வாழ்வு அளித்து விடுதலைசெய்யப்பட்ட போராளிகள் பலரை வேலைக்கு அமர்த்தியுள்ளார்.

இவ்வாறு சாதனை படைத்த வர்த்தகப் பெருமகன் இன்று தனது குடும்பத்துடன் அந்த ஹோட்டலை நடத்திவருகிறார். தாயக மண்ணை நேசித்த இந்த வர்த்தகப் பெருமகனாரின் வழியை இலண்டனில் வாழும் பெரும் தமிழ் வர்த்தகர்கள் பின்பற்றுவார்களா? புலம்பெயர்ந்து வாழும் பணம் படைத்தவர்கள் துணிந்து முன்வருவார்களா?

அன்று அவர் இக்காணியை வாங்கி இந்தப் பாரிய ஹோட்டலை கட்டியிருக்காவிட்டால் பெரும்பான்மைச் சமூகத்தவர்கள் யாழ் நகரில் ஹோட்டலைக் கட்டியெழுப்பி பெரும்பான்மை சமூகத்திற்கே வேலை வாய்ப்பை வழங்கியிருப்பர்.

பிரித்தானிய நாட்டில் பிறந்து வளர்ந்த படித்த தனது புதல்வர்களையும் அந்தக் ஹோட்டல் நிர்வாகத்தில் ஈடுபடுத்தி வருவது குறிப்பிடத்தக்கது.

எனது பத்துறைப் பணிகளுக்கும் பாலமாகவிருந்த ஒருவர் பற்றிய நினைவலைகள்

‘நட்பு’ என்னும் சொல்லிற்கு இலக்கணமாக வாழும் எனது மிக நெருங்கிய நண்பர் ஒருவர் பற்றி பதிவு செய்யவேண்டும் என்னும் ஆசையுடன் எழுதுகிறேன்.

எங்கள் இருவருக்கும் இடையிலான நட்பு அரை நூற்றாண்டு கால சரித்திரம். எனது வாழ்க்கைப் பாதை செங்கம்பளப் பாதை அல்ல என்பதை என்னைத் தெரிந்தவர்களுக்குத் தெரியும். அரச ஊழியன், தொழிற்சங்கவாதி, அரசியல் பங்காளி, பொதுச்சேவைத் தொண்டன், மக்கள் வாழ்நலப்பணித் சேவகன் - இப்படி பலதிலும் கால்பதித்துப் பழக்கப்பட்டவன். இதனால் பல ஏற்ற இறக்கங்களுக்கு முகம் கொடுத்துப் ‘பொல்லடியும், சொல்லடியும், பூமாலையும்’ கிடைத்த துண்டு. ஏன்! அரசாங்க உணவுடன் சிறை வாசத்தையும் அனுபவித்தவன்.

இப்படியான காலகட்டங்களிலும் என்னுடன் துணைநின்ற நண்பன் ஒரு பத்திரிகையாளன், எழுத்தாளன், இலக்கிய ஆசான், கவிஞன், சமூக ஆர்வலன் எனப் பல துறைகளிலும் இன்று முன்னணி வகிப்பவர். தன்னலம் கருதாத சமூக சேவையாளர், சமயப் பற்றாளர் என முத்திரை பதிக்கப்பட்டவர்.

இலங்கையில் தந்தை செல்வா அவர்களினால் ஆரம்பிக்கப்பட்ட ‘சுதந்திரன்’ பத்திரிகையில் சவடு பதித்து ‘வீரகேசரி’, ‘தினகரன்’ பத்திரிகைகளில் பாராளுமன்ற சிறப்பு நிருபராகவும், பத்திரிகை எழுத்தாளராகவும் பிரபலம் பெற்றவர். இலங்கை வானொலியில் ஆலய தேர்த்திருவிழாக்களின் நேர்முக ஒலிபரப்பாளர்.

கலாநிதி பொன் பாலசுந்தரம் என்று இன்று எல்லோருக்கும் தெரிந்தவராக வாழும் ‘பாலா’ அவர்கள் தான் இந்த எனது நண்பர்.

நான் கொழும்பில் துறைமுக அதிகார சபையில் கடமையாற்றிய போது தொழிற்சங்கவாதியானேன். அச்சமயத்தில் பத்திரிகைகளில் செய்திகள் வெளிவர வேண்டிய அவசியம் ஏற்பட்டது. அதனால் பாலாவின் உதவியை நாடினேன். அவர் முழு மனதுடன் எனக்கு ஆதரவு தந்தார். இப்படி அடிக்கடி செய்திகளுடன் சென்று அவருக்கு

சிரமங்களைக் கொடுத்த போதிலும் பொறுமையுடன் ஆதரவு நல்கி செய்திகளை வெளியிட உதவியதை மறப்பதற்கில்லை.

இந்து வாலிபர் சங்கம் அமைப்பதற்காக சைவ சமயப் பெரியார் அமரர் மு.சி.வி. சிதம்பரம் அவர்கள் தலைமையில் 1965ஆம் ஆண்டில் கூட்டம் நடைபெற்றது. அதில் இந்து கலாசார நிலையம் அமைக்க வேண்டுமென்ற கோரிக்கை முன்வைக்கப்பட்டு ஏற்றுக்கொள்ளப்பட்டது. அதற்காக அமைக்கப்பட்ட குழுவில் பொன் பாலசுந்தரம், இலங்கை வானொலியில் பணிபுரிந்த புண்ணியமூர்த்தி ஆகியவர்களுடன் நானும், வேறு சிலரும் இருந்தோம். இக்கோரிக்கையை செயற்படுத்த பல போராட்டங்களை நடத்துவதில் மிக அக்கறையாக இருந்தோம். இதுதான் எமது நீண்டகால உறவுக்கு அந்திவாரம் இடப்பெற்ற காலமாகும்.

அன்றைய காலகட்டத்தில் எமது கோரிக்கை வெற்றிபெறவில்லை என்றாலும் அன்று நாம் விதைத்த விதையின் பலனாக இன்று அகில இலங்கை இந்து மாமன்றத்தினால் கட்டடம் கொழும்பின் மத்தியிலுள்ள சேர். சிற்றம்பலம் கார்டினர் மாவத்தையில் அமைக்கப்பட்டு நமது சமய வளர்ச்சிக்குப் பக்கபலமாகவும், ஒரு சக்தியாகவும் இருந்து வருவது மகிழ்ச்சி தருகிறது.

பொன் பாலாவின் சில அரிய குணாதிசயங்கள்தான் பத்திரிகை உலகில் அவர் முன்னணியில் இருக்க உதவியதை நான் அறிவேன். அவரின் சுறுசுறுப்பு, கண்ணியம், கடமை தவறாமை, பொறுப்பைப் பேணல், நேரத்தைக் கடைப் பிடிப்பது போன்றவைகளில் அவருக்கு நிகர் அவரேதான்.

பத்திரிகைத் துறையில் - செய்தி சேகரிப்பில் இருப்பவர்கள் நம்பிக்கைப் பெட்டகமாக இருக்கவேண்டும். இது ஒரு கட்டாயம். இந்த அரிய மனப்பக்குவம் பாலாவிடம் இருந்தது. அதனால் மந்திரி சபைச் செய்திகளை அமைச்சர்களிடமிருந்து அறிவதில் முக்கியமானவராகக் கருதப்பட்டார். எந்த அமைச்சருடனும் தொலைபேசியில் பேசி செய்திகளைப் பெறுவதிலும் கெட்டிக்காரர்.

பாராளுமன்றத்தில் உள்ள உயர் அதிகாரிகள் இவரீது மதிப்பும் நம்பிக்கையும் கொண்டிருந்ததை நான் நன்கறிவேன். நேரிலும் பார்த்திருக்கிறேன்.

சில சமயங்களில் தொழிற்சங்க அலுவல்கள் மற்றும் அரசியல் விடயங்கள்பற்றி தமிழரசுக்கட்சி எம்.பிக்களையும், இடதுசாரிக் கட்சி எம். பிக்களையும் சந்திப்பதற்காக நான் அங்கு செல்வதுண்டு. பாராளுமன்ற கட்டடத்துக்குள் செல்வதற்கு ஒரு எம். பி சார்பிலான நுழைவுச் சீட்டு கட்டாயமாக இருக்கவேண்டும். பாராளுமன்றக் கூட்டம் நடைபெறும் சமயங்களில் நுழைவுச்சீட்டுப் பெறுவது கடினமாக இருக்கும். அதனால் நான் பாலாவிற்ரு தொலைபேசியில் தொடர்பு கொள்வதுண்டு. அவர் பாராளுமன்றப் பாதுகாலவலரிடம் சென்று தனது பெயரில் நுழைவுச்சீட்டைப் பெற்றுத் தந்து உதவுவார். அந்த அளவிற்ரு இவர் மீது அதிகாரிகளுக்கு நம்பிக்கை இருந்தது.

வெளிநாட்டு அரசு தலைவர்கள், இராஜதந்திரிகள், முக்கிய பிரமுகர்கள் உட்பட பல பிரபலங்களைப் பேட்டிகண்டு எழுதுவதில் தனக்கான உத்தியைக் கடைப்பிடிக்கும் ஒரு திறமைசாலி. இந்தியப் பிரதமர் நேரு, இந்திரா காந்தி உட்பட பல உலகத் தலைவர்களுடன் செய்தி சேகரிப்பதற்காக கூடவே சென்ற அனுபவமிக்க தமிழ் பத்திரிகையாளர். பிரதமர் எஸ். டபிள்யூ. ஆர். டி. பண்டாரநாக்கா அவர்களை முன்னேற்பாடின்றி அவரது றோஸ்மிட் பிளேஸ் இல்லத்தில் சந்தித்து வந்த தமிழ் பத்திரிகையாளர் பாலா என்பதையும் நான் அறிந்திருந்தேன்.

இதுவரையில் எவரும் அறிந்திருக்காத முக்கிய விடயம் ஒன்றை நான் அறிந்திருக்கிறேன். அது 'வீரகேசரி' பத்திரிகையில் அவர் கடமையாற்றிய காலத்தில் நடந்தது. பத்திரிகையின் ஆசிரியராக திரு. கே.பி. கரணும், செய்தி ஆசிரியராக திரு. கே.வி.எஸ். வாஸ் என்பவரும் இருந்தனர்.

1981ம் ஆண்டில் நடைபெற்ற இனக் கலவரத்தின்போது கிராண் பாஸில் உள்ள வீரகேசரிப் பத்திரிகைக் காரியாலயத்தை இனக்கலவரத்தில் இறங்கியிருந்த கலகக்காரர்கள் உடைத்ததுடன் தீ வைத்து எரிக்கவும் தொடங்கினர். அப்போது பாலா திரு. பண்டாரநாயக்காவுடன் நேரடியாகத் தொலைபேசியில் தொடர்பு கொண்டு வீரகேசரிக்கு ஏற்பட்டுள்ள அபாயத்தை விளக்கிக் கூற பண்டாரநாயக்கா அவர்கள் அமைச்சர் பீலிக்ஸ் டயஸ் பண்டாரநாக்காவின் மெய்க்காப்பாளர் இன்ஸ்பெக்டர் லத்தீப் தலைமையில் பொலிஸாரை அனுப்பி கலகக்

காரர்களை விரட்டி வைக்கச் செய்தார். திரு. பண்டாரநாயக்காவின் உத்தரவுக்கமைய பொலிஸார் பாலாவை அதே பொலிஸ் வாகனத்தில் ஏற்றி அவரது வீட்டில் கொண்டுபோய்ச் சேர்த்தனர். அன்று வீரகேசரியை பாலா காப்பாற்றி இருக்காவிட்டால்....

1983 இனக்கலவரம் எமது உறவைத் துண்டித்திருந்தது. அவர் இந்தியா செல்ல நான் யாழ்ப்பாணத்திற்கு வந்துவிட்டேன். சில வருடங்களுக்குப் பின்னர் நான் இலண்டன் வந்துவிட்டேன். பாலாவும் இங்கு வந்துவிட்டார். அன்பர் ஒருவருடைய பிறந்த நாள் வைபவத்தில் சந்திக்கும் வாய்ப்புக் கிட்டியபோது இருவரும் கட்டித்தழுவி மறுபடியும் உறுவுக்குப் புத்துயிரளித்தோம்.

இலண்டன் சுடரொளி வெளியீட்டுக் கழகத்தை நான் இலண்டனில் 1993ல் ஆரம்பித்தபோது அதற்குப் பொன் பாலசுந்தரம் அவர்களை அதன் தலைவர் பொறுப்பில் அமர்த்தி இன்றுவரையில் அவரே அதன் தலைவராக இருந்துவருகிறார். அவரை மறுபடியும் மக்கள் முன்னர் கொண்டுவரவேண்டுமென்ற ஆவல் எனக்கிருந்தது. அதனால் 'அகதிகளின் சோக வரலாறு' என்று நான் எழுதிய புத்தகத்தின் வெயீட்டு விழா கிழக்கு இலண்டன் - ஈஸ்ட்காம் பிளஸர் கல்லூரி மண்டபத்தில் நடைபெற்றபோது அவரையே தலைமை தாங்க வைத்ததை 'நட்பின் கௌரவமாக' மதிக்கிறேன்.

எனது இலக்கியப் பயணத்தில் முக்கிய பங்கை வகிப்பவர் கலாநிதி பாலசுந்தரம் அவர்கள். சுடரொளி வெளியீட்டுக் கழக நூல் வெளியீட்டு விழாக்கள், உலகக் கவிதைப் போட்டி, இலண்டன் சுடரொளிச் சஞ்சிகை ஆகிய எனது முயற்சிகளுக்கு உறுதுணையாக இருந்து வருவது எமது இலட்சியச் சின்னங்களாக உள்ளன என்பதை மகிழ்ச்சியுடன் பதிவுசெய்கிறேன்.

தமிழகத்தில் எனது இலக்கிய, அரசியல் பணிகள்

தமிழகத்தில் எனது இலக்கிய பயணத்திற்கு உறுதுணையாக இருந்து உதவி வருபவர் உழைக்கும் செம்மல் திரு. இரா. மதிவாணன் அவர்கள். இவர் உலகத்தமிழர் மையத்தின் பொதுச்செயலாளராகவிருந்து இலக்கியத் தமிழ்ப்பணியாற்றும் ஒரு அறிஞர். எல்லோருடனும் நல்லவராகப் பழகும் பண்பாளர்.

திராவிடப் பாரம்பரியக் குடும்பத்திலிருந்து குருந்துவிட்ட மதிவாணன் கொள்கைமாறாத தன்மானன். பகுத்தறிவும் பைந்தமிழ்ச் செறிவும் குடியிருக்கும் மனத்தினன்.

மலேசியா பாராளுமன்ற உறுப்பினர் டாக்டர் வி. டேவிட் அவர்களால் தோற்றுவிக்கப்பட்ட உலகத் தமிழ் மன்றத்தின் துணைப் பொதுச் செயலாளராக அரும்பணியாற்றிய பெருமை இவருக்கு உண்டு.

1987 இல் கோலாலம்பூரில் நடைபெற்ற ஆறாவது உலகத் தமிழ் ஆராய்ச்சி மாநாடு முதலாக இன்று வரை பல்வேறு உலகளாவிய மாநாடுகள்-உலகத் தமிழர் மாநாடு, பன்னாட்டுத்தமிழுறவு மன்ற மாநாடு, உலகத்தமிழாசிரியர் மாநாடு, தமிழ் வாசகர் மாநாடு, உலகத் தமிழ்ப்பண்பாட்டு இயக்க மாநாடு, பன்னாட்டு பகுத்தறிவாளர் மாநாடு, தணிநாயகம் அடிகளார் நூற்றாண்டு விழா, உலகத் தமிழ் கல்வி மாநாடு, பாராதி விழா முதலான மாநாடுகள் வெற்றி பெறுவதற்கு இவர் ஆற்றிய பணி, தலையாய பணி என்பதோடல்லாமல் இம் மாநாடுகளில் வெளியிடப் பெற்ற சிறப்பு மலர்களை உருவாக்கும் பணிகளும் இவரின் அளப்பரிய பணிகளாகப் போற்றப்பட்டன.

இவ்வாறு பல துறை அனுபவம் பெற்ற ஒருவரை தமிழகத்தில் இலக்கிய. அரசியல் பயணத்திற்கு உதவ, ஒத்துழைக்கக்கூடிய திரு. மதிவாணன் அவர்களை எனக்கு அறிமுகம் செய்து வைத்தவர் காந்தளகம் உரிமையாளர் மறவன்புலவு க. சச்சிதானந்தன் அவர்கள். மனதைவிட்டகலாத நினைவு.

எனது சுடரொளி வெளியீட்டுக்கழகத்தின் நூல்களை அச்சிடுவதற்கு சென்னையில் ஒருவரைத்தேடிக்கொண்டிருந்தபோது இற்றைக்குப் பத்து ஆண்டுகளுக்கு முன் காந்தளகம் மறவன்புலவு சச்சிதானந்தம் அவர்கள் திரு. இரா. மதிவாணன் தொடர்பை ஏற்படுத்தித்தந்தார். திரு. மதிவாணன் நூல்களை வடிவமைத்து செம்மையாக அச்சிட்டுக் கொடுக்கும் வசதிகொண்டவர். தமிழறிஞர் க.சி. குலரத்தினம் ஐயா அவர்களின் 'செந்தமிழ்வளர்த்த செம்மல்' என்னும் நூலை மறுபிரசுரம் செய்யும் பொறுப்பை திரு. மதிவாணன் ஏற்று திறம்பட அச்சிட்டு உதவியதோடு, சென்னையில் இந்நூல் வெளியீட்டு விழாவைச் சிறப்பாக நடத்தியவர்.

முன்னாள் அமைச்சர் திரு.ஆர்.எம். வீரப்பன், பேராசிரியர் ஒளவை நடராசன், கலைமாமணி வி.கே. பாலன் போன்ற பல அறிஞர்கள் முன்னிலையில் இந்நூல் வெளியிட்டவிழா சிறப்பாக நடந்தது. இலங்கையில் குமரன் அச்சகத்தை வளர்த்தெடுத்த வரும் பிரபல எழுத்தாளருமாகிய திரு.கணேசலிங்கன் அவர்கள் சிறப்புரை நிகழ்த்தி விழாவைச் சிறப்பித்தார்.

திரு. கணேசலிங்கம் அவர்களும் இந்நூல் வெளியீட்டு விழாவில் கலந்து சிறப்பிப்பதற்கான ஏற்பாட்டை திரு.மதிவாணன் மேற்கொண்டிருந்தார். இலங்கையில் தமிழை வளர்த்த பல தமிழ் அறிஞர்களின் வரலாறு இந்நூலில் பதியப்பட்டிருந்தது. விழாவிற்கு வருகை தந்திருந்த தமிழக அறிஞர்கள் இந்நூலைப் பெரிதாகப் பாராட்டினார்கள். இதுதவிர எனது வெளியீட்டின் 'இலண்டன் சுடரொளி' இலக்கிய சமூக அரசியல் மாதாந்த வெளியீட்டை ஆறு ஆண்டுகளுக்கு மேலாக வடிவமைத்து அச்சிட்டு உதவியவர் திரு. மதிவாணன் அவர்கள்.

சுடரொளி வெளியீட்டுக் கழகம் நடத்திய இரு உலகத்தமிழ்க் கவிதைப் போட்டியில் பரிசுபெற்றவர்களுக்கான விழாவைச் சென்னையில் நடத்துவதற்கு மிக உதவியாக இருந்தவர். அவ்விழாவிற்கு இவரது குடும்பமும் மிக உதவியாக இருந்தது.

'கறுப்பு யூலை 83 - குற்றச்சாட்டுக்கள்', 'தங்கம்மா அப்பாக்குட்டி வாழ்வியல் பணிகள்', பெரியபுராணம், தியாகராசா மகேஸ்வரன் அவர்களின் 'அரசியல் வாழ்வும் தமிழர் பிரச்சினையும்', 'பிரித்தானிய வாழ் தமிழர்கள்' ஆகிய நூல்களை சிறப்பாக அச்சிட்டு உதவிய பெருமைக்குரியவர் திரு. இரா. மதிவாணன் அவர்கள். இத்தகைய இலக்கிய எழுத்துப் பணிகளில் மிக நெருக்கமாகப் பழகியவர் ஒரு குடும்பச் சிநேகிதராகவும் எமக்குப் பல உதவிகளைச் செய்து வருகிறார்.

நூல்களை அச்சிடுவதற்கு சென்னையில் தங்கியிருந்த காலத்தில் எனக்கு ஏற்பட்ட சுகயீனத்திற்கு உடனடியாக டாக்டர் குமரேசன் வைத்தியசாலைக்குக்கூட்டிச் சென்று சிகிச்சை பெற மிக உதவியாக இருந்த ஒரு குடும்பச் சிநேகிதர்.

திரு. காந்தி என்பவர் சென்னையில் பிரபல சட்டத்தரணி. சட்டத்துறைச் சங்கங்களின் தலைவராகவும், சென்னை பாரதியார் சங்கத்தின் தலைவராகவும் தமிழுக்கு நற்சேவை ஆற்றிவருபவர். இவரை எனக்கு

அறிமுகம் செய்து வைத்தவர் திரு. மதிவாணன் அவர்கள். சட்டத்தரணி திரு. காந்தி அவர்கள் ஈழத்தமிழ் அரசியல்வாதிகளான தந்தை செல்வா, திரு. அமிர்தலிங்கம், திரு. சிவசிதம்பரம், பண்டிதர் கா.போ. இரத்தினம் போன்றவர்களுடன் நெருக்கமாகப் பழகியவர் ஈழத்தமிழர் பிரச்சினையில் மிக அக்கறையுடன் செயற்பட்டுவருபவர்.

பெசன் நகரிலுள்ள இவரது அலுவலகத்திற்குச் சென்றிருந்தபோது தான் திரு. காந்தி அவர்கள் மிகச் சுறுசுறுப்பாக செயற்படும் செயல் வீரனாக கண்டேன்.

உயர்நீதிமன்ற நீதிபதி மோகன் அவர்களின் உதவியுடன் சென்னையில் ஆரம்பிக்கப்பட்ட உலகசமாதான மன்றத்தின் தலைவராகச் செயற்பட்டவர்; ஆனால் அந்த மன்றத்தை துரிதமாக வளர்க்க முடியவில்லை.

மூத்தசட்டத்தரணி என்ற பெருமையைக்காட்டிக்கொள்ளாது எல்லோருக்கும் நல்லவராகப் போற்றப்படும் காந்தி அவர்கள் உயர்நீதிமன்ற வழக்கறிஞர் சங்கத்தின் செயற்குழு உறுப்பினராக ஏழு ஆண்டுகளும், செயலாளராக நான்கு ஆண்டுகளும் சங்கத்தை வழி நடத்தியவர் என்றால் வழக்கறிஞர்களிடையே எவ்வளவு செல்வாக்கைப் பெற்றவர் என்று கூறவேண்டியதில்லை. அதேபோன்று தமிழ் மக்களிடையே நல்ல செல்வாக்கு பெற்றவராக விளங்குகிறார்.

முதுநிலை வழக்கறிஞராகிய இவர் தமிழ் மக்களுக்கு மட்டுமின்றி தமிழ்மொழிக்கும் தமிழினத்துக்கும் ஆற்றிவரும் பணிகள் பாராட்டுக்குரியன. உதவிநாடி இவரை அணுகுவோருக்குத் தம்மால் இயன்ற உதவிகளைச் செய்து அவர்களுடைய இடர்பாடுகளை நீக்கும் பண்பாளர். என பண்டிதர் கா.பொ. இரத்தினம் அவர்கள் இவர் பற்றிக் கூறியது நினைவிருக்கிறது. இத்தகைய உயரிய மனிதநேயம் படைத்தவரின் தொடர்பை வளர்க்க வழிவகுத்த திரு. மதிவாணன் அவர்கள் எனது இலக்கியப் பணி தமிழ்ப்பணி தமிழகத்தில் பல அறிஞர்களின் தொடர்பை வளர்த்து தந்துள்ளமை மறக்கமுடியாதது. திரு. வை.கோ, சுப - வீரபாண்டியன், மாலைமுரசு ஆசிரியர், திரு. பழ - நெடுமாறன் போன்ற பலரைச் சந்தித்து உரையாடுவதற்கு உதவியாக இருந்தவர் திரு. மதிவாணன் அவர்கள்.

தமிழ்ப்பணிக்காக அயராது உழைத்து வரும் திரு. மதிவாணனுக்கு 'உழைக்கும் செம்மல்' என்ற பட்டத்தை வழங்கிய அறிஞர் விசுவநாதன், இவர் மலேசியா, சிங்கப்பூர் ஆகிய நாடுகளில் உள்ள இலக்கிய, எழுத்தாளர் மன்றங்களுடன் நெருங்கிய தொடர்புடையவர், இலங்கையிலும் கொழும்பு தமிழ்ச் சங்கத்துடன் இணைந்து 'பாரதியார் விழாவை' நடத்தி வெற்றி கண்டவர்.

எனது இலக்கிய, எழுத்துப் பணிக்கு மிக உதவியாக இருந்து செய்த உதவிகள் மறக்கமுடியாதது. எனது வேண்டுகோளுக்கிணங்க சென்னை சென்றிருந்த நூலகவியலாளர் திரு. என். செல்வராசா இலண்டன் உலகத் தமிழியல் ஆய்வு நடுவகத் தலைவர் திரு. செல்வராசா போன்றவர்களை சென்னையில் வரவேற்று கௌரவித்த தோடு தமிழக அறிஞர்களையும் அறிமுகம் செய்து வைத்தவர்.

எனது நீங்காத நினைவுகளில் இவரது பணிகள்.

பிரான்சில் ஓர் மாணிக்கம்

“சுறுப்பு யூலை 83-குற்றச்சாட்டுக்கள்” நூலை பிரான்சில் வெளியிட வேண்டுமா? வாருங்கள் எல்லா ஏற்பாடும்செய்து தருறேன் என்று என்னை பிரான்ஸ் நாட்டுக்கு அழைத்து அந்நூலைச் சிறப்பாக வெளியிட முன்னின்று உதவிய மாணிக்கத்தையும் என்நினைவிலிருந்து அகற்ற முடியாது. பிரபல எழுத்தாளரும் கவிஞருமான திரு. கிறிஸ்டின், ஈழநாடு பாலச்சந்திரன் மற்றும் முக்கியமானவர்களுடனும் இளைஞர் அணியினரின் ஆதரவுடனும் வெளியீட்டு விழாவைச் சிறப்பாக நடைபெற உதவிய திரு. மாணிக்கத்தை மறக்கமுடியாது.

இது மட்டுமா, முன்னாள் இந்து சமய விவகார அமைச்சர் தியாகராசா மகேஸ்வரன் அவர்கள் கொடுரமாக கொலை செய்யப்பட்டதைக் கண்டித்தும். இரங்கல் கூட்டத்தையும் திடீரென ஏற்பாடு செய்த ஒரு நாட்டுப்பற்றாளன். என்னையும் அழைத்து இரங்கல் உரை ஆற்ற வைத்தார். “தியாகராசா மகேஸ்வரன் அரசியல் வாழ்வும்” என்னும் நூலையும் பிரான்சில் வெளியிட உதவியவர்.

இவர் காரைநகரில் படித்துக்கொண்டிருக்கும் போது சிறந்த விளையாட்டு வீரனாகவும் துணிவுடன் எதையும் முன்னின்று செய்யும் ஆற்றல் மிக்கவராக விளங்கியவர்.



1974ஆம் ஆண்டு இவர்செய்த துணிவான செயலையும் இங்கு குறிப்பிடுவது பொருத்தமாகவிருக்கும். யாழ்ப்பாணத்தில் நடைபெற்ற தமிழாராய்ச்சி மாநாட்டு இறுதிநாள் நிகழ்ச்சியில் பங்குபற்றுவதற்கு யாழ்ப்பாணம் வந்து மூலாயில் திரு. அமிர்தலிங்கம் அவர்கள் வீட்டில் தங்கியிருந்த டாக்டர் ஜனார்த்தனம் அவர்களைத் தீவுப்பகுதிக்கு அழைத்துச் சென்றோம். செல்லும் வழியில் காரைநகர் சைவமகா சபையில் ஜனார்த்தனம் அவர்களுக்கு ஒரு வரவேற்புக்கூட்டம் ஏற்பாடாகியிருந்தது. சைவமகா சபைக்கு அருகில் இருந்த யாழ்ப்பாணம் கல்லூரி மாணவர்களையும் இக்கூட்டத்தில் பங்குபற்ற வைக்கவேண்டுமென்பதற்கா துணிவுடன் மேற்கொண்ட முடிவை வெற்றிகரமாக செய்து முடித்தது இன்றும் எனது நினைவில் இருக்கிறது.


பிரான்சு நாட்டில் 20 வருடத்திற்கு மேலாக வாழ்ந்து வரும் திரு. மாணிக்கம் அங்கு வாழ் எல்லா மக்களிடையேயும் செல்வாக்கு மிக்கராகப் பொதுப்பணி ஆற்றிவருகின்றார்.

அங்குள்ள ஊடகங்களுடன் நெருங்கிய தொடர்பு கொண்டிருப்பதனால் இலங்கையில் கொடூரமாகப் பாதிக்கப்படுபவர்களின் செய்திகளைத் திரட்டிக்கொடுக்கும் பணியையும் செய்து வருகின்றார். ஒரு விடயத்தைப் பொறுப்பேற்றால் கடமை உணர்வுடன் செய்யவல்லவராக

தாய்ப்பாசம்கொண்ட இவர் காரைநகரிலுள்ள தனது தாயை நீண்டகாலமாகப் பார்க்கமுடியவில்லை என்ற கவலையில் ஆழ்ந்துள்ளார்.



[The text in this section is extremely faint and illegible, appearing as a series of light grey lines.]



திரு. திருமதி ஐ.தி. சம்பந்தன்



மகன் ஞானலிங்கம் தம்பதிகள் தந்தை சம்பந்தன் உடன்



சைவமுன்னேற்றச் சங்கத்தின் சுந்தரேசர் ஆலயத்தின் 9வது திருவெம்பாவை பூசையில் சம்பந்தன் குடும்பம்



அப்ரன் பார்க்கிலுள்ள ஆசிய முதியோர் நிலையம் திருமதி செல்வதி சம்பந்தன் அவர்களுக்கு நடத்திய பிறந்ததினக் கொண்டாட்டம்.



திருக்கேதீஸ்வர ஆலயத் தலைவர் சைவப்பெரியார் நமசிவாயம் அவர்களின் 90 அகவை நிறைவு நாளில் 'சுடரொளி' சஞ்சிகையை வழங்கிக் கௌரவித்தல்.



பயங்கரவாதச் சட்டத்தின் கீழ் கைதாகி சிறையில் இருந்து திரும்பியபோது தொழிற்சங்கத்தால் வரவேற்கப்பட்ட கூட்டத்தில் திருவாளர்கள்
 அ. அமிர்தலிங்கம், வெ. யோகேஸ்வரன் ஆகியோர்.
 திரு. ஈழவேந்தன் உரையாற்றுகிறார்.



ஐ.நா. சபையில் தமிழ் ஈழம் ஒலித்த திரு. வைகுந்தவாசன் அவர்களின் 80வது அகவை விழாவில் திரு. விமல் சொக்கநாதன், திருமதி. செல்வதி சம்பந்தன், கலாநிதி பொன் பாலசுந்தரம்



வால்தம்போரஸ் தமிழ்ப் பாடசாலை நவராத்திரி விழா தலைமை ஆசிரியர் சம்பந்தன் தலைமையில் நடைபெற்றபோது வித்துவான் ந.க. வேலன் உரையாற்றுகிறார்.



முதலாவது உலகக் கவிதைப் போட்டி ஏற்பாட்டுக்குழு சைவ முன்னேற்றச் சங்கத்தில் கூடியது. கவிஞர் கந்தவனம் (கனடா) வைத்திய கலாநிதிகள் எஸ். நவரத்தினம், எஸ். ஞானச்செல்வன், கவிஞர் கருணானந்தராஜா, திருமதி. அருளாம்பிகை.



இலண்டன் சைவ முன்னேற்றச் சங்கத்தினால் திரு. ஐ.தி. சம்பந்தன் தொகுப்பில் பதிக்கப்பட்ட சிவத்தமிழ் அப்பாக்குட்டி 'வாழ்வியல் பணிகள்' வெளியீட்டு விழா பம்பலப்பிட்டி சரஸ்வதி மண்டபத்தில் கம்பவாரித் இ.ஜெயராஜ் தலைமையில் நடைபெற்றது



மலேசியாவில் நடைபெற்ற சித்தர்கள் மாநாட்டில்
வரவேற்கப்பட்டபோது.



சைவ முன்னேற்றச் சங்கப் பிரமுகர் திரு. வ. இ. இராமநாதன் அவர்களின்
மணிவிழாவில் பாராட்டுரை வழங்குதல்.



கொழும்பில் நடைபெற்ற இரண்டாவது உலக இந்து மாநாட்டில் வெளிவந்த 'சுடரொளி' சிறப்பு மலரை அமைச்சர் மகேஸ்வரனுக்கு அதன் ஆசிரியர் பொன் பாலசுந்தரம் வழங்கினார். அமைச்சின் செயலாளர் திரு. பரமேஸ்வரன், மேலதிக செயலாளர் திரு. பரமலிங்கம், அமைச்சின் இணைப்புச் செயலாளர் திரு. ஐ.தி. சம்பந்தன், ஊடகவியலாளர் திரு. திருஞானசுந்தரம் உடன் உள்ளனர்.



சென்னையில் நடைபெற்ற உலகத் தமிழ்க் கவிதைப் போட்டிப் பரிசளிப்பு விழாவில் நீதிபதி மோகன், வைத்திய கலாநிதி எஸ். நவரத்தினம், பெருங்கவிக்கோ வ.மு. சேதுராமன் ஆகியோர் முன்னிலையில் திருச்சிக் கவிஞர் சிங்காரவேலனுக்குப் பொற்கிழி வழங்கிக் கௌரவித்தல்.



உலக சமாதான மன்ற பிரித்தானியக் கிளையின் சர்வதேச மனித உரிமை விழாவில் தலைவர் டாக்டர் சிறியாக், துணைத் தலைவர் சட்டத்தரணி தனகர், பொதுச் செயலாளர் சம்பந்தன்.



அமைச்சர் திரு. தியாகராசா மகேஸ்வரன் இலண்டனில் இல்லம் வந்து உரையாடியபோது கவுன்சிலர் திரு. போல் சத்தியநேசன், கவிஞர் நாகேந்திரன் கூட இருந்தனர்.



'ஒப்பற்ற தலைவர் தந்தை செல்வா' நூல் வெளியீட்டு விழாவில் இலண்டனுக்கு வருகை தந்த பிரபல எழுத்தாளர் வரதர் அவர்கள் கௌரவிக்கப்பட்டார். கலாநிதி பொன் பாலசுந்தரம் தலைமையில் விழா நடைபெற்றது. வைத்திய கலாநிதி நவரத்தினம், திரு. மு. நித்தியானந்தன் உரையாற்றினர்.



பம்பலப்பிட்டி சரஸ்வதி மண்டபத்தில் நடைபெற்ற 'ஒப்பற்ற தலைவர் தந்தை செல்வா' நூல் வெளியீட்டு விழாவில் திரு. இரா சம்பந்தன் அவர்கள் முன்னாள் மன்னார் எம்.பி. திரு. சூசைதாசன் அவர்களுக்கு முதற் பிரதியை வழங்கினார். விழாவில் திரு. வாசுதேவ நாணயக்கார கருத்துரை வழங்கினார்.



கொழும்புத் தமிழ்ச் சங்கத்தில் நீதியரசர் சி.வி. விக்னேஸ்வரன் தலைமையில் நடைபெற்ற 2வது உலகத்தமிழ்க் கவிதைப் போட்டிப் பரிசளிப்பு விழாவில் இந்துக் கல்லூரி அதிபர் திரு. மன்மதராஜா வரவேற்புரை நிகழ்த்தினார். மிதுஸ் நகை மாளிகை அதிபர் திரு. யோகநாதன், கம்பவாருதி க. ஜெயராஜா, திரு. சி. அருளானந்தம் ஆகியோர் உரை நிகழ்த்தினர்.



காரை நலன்புரிச் சங்கம் இலண்டனில் தமிழருவி சிவகுமாரன் அவர்களுக்கு நடாத்திய பாராட்டு விழாவில் திரு. ஐ.தி. சம்பந்தன் வரவேற்புரை நிகழ்த்தினார்.



சென்னையில் நடைபெற்ற பாரதி விழாவில் பேராசிரியர் பாப்பையா அவர்களுக்கு 'கறுப்பு யூலை - 83' நூல் வழங்குதல்.
பாரதி சங்கத் தலைவர் சட்டத்தரணி காந்தி,
செயலாளர் இரா. மதிவாணன் உடன் உள்ளனர்.



மலேஷியாவில் உள்ள காரை நலன்புரிச் சங்க கிளைத் தலைவருக்கு 'கறுப்பு யூலை - 83' நூல் வழங்கப்பட்டது.
செயலாளர் திரு. ஜெகதீசன் உடன் உள்ளார்.



உலக சமாதான மன்ற வருடாந்த விழாவில் கலந்துகொண்ட நியூஹாம் கவுன்ஸில் மேயர், போஷகர் புறாஸ் கென்ர், உதவிச் செயலாளர் திருமதி மஞ்ஜிற் லோற்றா ஆகியோர்.



சர்வதேச தமிழர் மனிதவள களஞ்சியத்தை ஆக்குவதற்கு அமைக்கப்பட்ட சர்வதேச விவகாரங்களுக்கான இயக்குனர் குழு.




யாழ். இந்துக்கல்லூரி வருடாந்த விளையாட்டுப் போட்டியில் திரு. ஐ.தி. சம்பந்தன் சிறப்பு விருந்தினராகக் கலந்து மாணவர்களுக்குச் சான்றிதழ்கள் வழங்கினார்.



பிரபல இசை மேதை டி.எம். செளந்தரராஜனைச் சென்னையில் சந்தித்து கௌரவித்தது.



ஊடகவியலாளர் திருமதி. நவஜோதி யோகரத்தினம்
'சுடரொளி' ஜ.தி. சம்பந்தன் அவர்களைப் பேட்டி கண்டபோது.



'தந்தை செல்வா' நூலைப்பற்றி ஊடகவியலாளர்
நடா மோகன் அவர்களுக்குப் பேட்டி வழங்கல்.



கறுப்பு யூலை நூலை டாக்டர் சோமசேகரம் அவர்களுக்கு
திரு. இராஜமனோகரன் வழங்குகிறார். அருகே டாக்டர் நவரத்தினம்,
மகன் ஞானவடிவேல்



மதுரை ஆதீன முதல்வர் குருமகாசன்னிதானம்
ஸ்ரீஸுரீ அருணகிரிநாத ஸ்ரீ ஞானசம்பந்த தேசிக
பரமாச்சார்ய சுவாமிகள் பொன்னாடை அணிவித்து வாழ்த்துகிறார்.
பக்கத்தில் மதுரைக் கவிஞர் இரா இரவி அவர்கள்.



காரைநகர் வரவேற்கிறது என்ற அலங்கார வளைவுக்கு 4.4.2011 திங்கட்கிழமை அடிக்கல் நாட்டப்பட்டது




மகன் ஞானானந்தன் இலங்கைப் பிரதமர் இரத்னசிறி விக்கிரமநாயக்காவை ஜோர்தான் தொழிலகத்தில் வரவேற்கிறார்.




காரைநகர் சைவப் பெரியாரும் மூதறிஞருமான சிவத்திரு த. வைத்தீஸ்வரக் குருக்கள் அவர்களுக்கு ஸ்ரீ மருதடி விநாயகர் ஆலயத்தில் உலகக் கவிதைப் போட்டி, சுடரொளி நூல்கள் வழங்கப்பட்டன.



உலகத் தமிழ்க் கவிதைப் போட்டி சான்றிதழ்



Digitized by Noolaham Foundation.
noolaham.org | aavanaham.org





Cover Illustration by
S. Gauthaman

நூலாசிரியர் பற்றி...

ஈழத்தமிழர்களின் சமூக, அரசியல், தொழிற்சங்க வரலாற்றுச் சுவடுகளைத் தேடிச் செல்லும் ஒரு ஆய்வாளரின் பார்வையில் ஐ.தி.சம்பந்தன் என்ற பெயர் இடைக்கிடையே சிக்கிக்கொள்ளும். தமிழரசுக்கட்சியின் அரசியல் களமாகட்டும், சன்சோனி உள்ளிட்ட இனப்பிரச்சினை தொடர்பான பல்வேறு ஆணைக்குழுக்களின் அறிக்கைகளாகட்டும், எரிந்துபோன யாழ்ப்பாணப் பொது நூலகத்தை மீளக்கட்டியெழுப்பும் நோக்கில் தொடக்கப்பட்ட கொடித் தினப் பணிகளாகட்டும், ஆங்காங்கே இந்தப் பெயர் முக்கிய இடங்களில் எட்டிப்பார்க்கவே செய்யும்.

தன்னை முன்னிலைப்படுத்தியே சமூகவாழ்வைச் சிந்திக்கும் எமது தலைமைத்துவக் கலாச்சாரத்தில் இருந்து வழவி, தமிழ் மக்களின் மத்தியில் வேராக மறைந்துநின்ற பெருவிருட்சங்களையெல்லாம் வாழவைத்த பெருமை மிக்கவர் திரு.ஐ.தி. சம்பந்தன் அவர்கள். தன்னைத் தானே இனங்கண்டு முன்னிலைப்படுத்தத் தவறியவரென்பதால் தமிழறிஞர்களில் பலரும் இவரைக் கண்டுகொள்வதில்லை. இவர் சுயநலம் கருதாது, பொதுநலத்தை மட்டுமே முன்னிலைப்படுத்துவதால் எழும் இவரது ஆதங்கங்களையும் ஆழமாகப் புரிந்துகொள்வதில்லை.

எம்மிடையே வேராகவே மறைந்திருந்து வாழ்ந்துவிட விரும்பிய இவரது வாழ்வின் முக்கிய சில பக்கங்களை இந்த நூலில் திரு.ஐ.தி. சம்பந்தன் அவர்கள் தனது வாழ்வின் சில பக்கங்களாகப் பதிவுசெய்திருக்கிறார். தந்தை செல்வா பற்றி, அகதிகளின் சோக வரலாற்று நூல் வெளியீடு பற்றி, 1983 இனக்கலவரம் பற்றி, தமிழ் அரசியல்வாதி தி. மகேஸ்வரன் பற்றி என்று பலவாறாக இவர் தனது வாழ்க்கை வரலாற்றைச் சம்பவக் கோர்வைகளாகப் பதிவுசெய்கின்றார்.

ஈழத்தமிழர்களின் வரலாறு ஆவணப்படுத்தப்படவேண்டும் என்பதில் அத்த அக்கறைகொண்ட திரு.ஐ.தி. சம்பந்தன் அவர்களின் பதிப்புத்துறை நடவடிக்கைகளில் பிரசவம்கண்ட நூல்கள் யாவும் ஆவணப்படுத்தல் என்ற அடிப்படையிலிருந்தே உருவாக்கப்பட்டுள்ளதை அவதானிக்கமுடிகின்றது. அத்தகைய ஆவணப்படுத்தல் என்ற விருப்பலைகளில் எழுந்த மற்றுமொரு பிரசுரம் இது.

- என். செல்வராஜா
(நூலியலாளர், லண்டன்)

ISBN 978-0-9555359-9-4



9 780955 535994